

1926—1991 ЕЛЛАРДА АЗАТ ХАТЫН



2017 АПРЕЛЬ № 4

ӘӘӘӘӘӘӘӘ

ISSN 0869-1398

**ТУАСЫ ЖАННАР
ХАКЫНА**

*авырлықтан
чыгу юлы бар*

**АХИРӘТЛӘРГӘ
КИҢӘШЛӘР**

*уенын-чынын
кушып*

ТАЛКЫШ КӘЛӘВӘ

*Лилия Байкеева
сыйлы*

Сүрия
МЕЛИЯ:

**«УҢЫШЛАРЫМНЫҢ
СЕРЕ – ТОРМЫШНЫ
ЯРАТУЫМДА»**



4612750670028



2017
ГОД ЭКОЛОГИИ
В РОССИИ

И-и ямьле туган ягым!
И-и ямьле туган ягым!



Дамир АБДУЛЛИН.
Арча районы.

Арча районының Яңа Кырлай авылында – Сәгъди абзыйның бакча башында күккә ашкан мәгърур бер нарат бар. Гади генә нарат түгел ул – Тукайның кул жылысын саклаучы агач. Сәгъди абзый белән бәләкәй Апуш икесе бергә утырткан булган аны. Бу хакта заманында Сәгъди абзыйның авылдашлары әйтеп калдырган. Агач янәшәсендәге бәләкәй тактада да: «Чордашлары сөйләгән хатирәләргә караганда, әлеге наратны Сәгъди абзый белән кечкенә Тукай 1893 елның язында утыртканнар», – дип язып куелган.

Габдулла ТУКАЙ Туган авыл

Тау башына салынгандыр безнең авыл,
Бер чишмә бар, якын безнең авылга ул;
Аулыбызның ямен, суы тәмен беләм,
Шуңар күрә сөям жаным, тәнем белән.

Ходай шунда жан биргән, мин шунда туган,
Шунда әүвәл Коръән аятен укыган;
Шунда белдем рәсүлемез Мөхәммәдне,
Ничек михнәт, җәфә күргән, ничек торган.

Истән чыкмый монда минем күргәннәрәм,
Шатлык белән уйнап гомер сөргәннәрәм;
Абый белән бергәләшеп, кара җирне
Сука белән ертып-ертып йөргәннәрәм.

Бу дөньяда, бәлки, күп-күп эшләр күрәм,
Билгесездер – кая ташлар бу тәкәдирәм;
Кая барсам, кайда торсам, нишләсәм дә,
Хәтеремдә мәңге калыр туган җирем.

Материалны әзерләргә ярдәм иткәннәре өчен Татарстанның Арча районы Яңа Кырлай авылындагы «Габдулла Тукай дәүләт әдәби-мемориаль музей комплексы» директоры Абдуллин Дамир Зиннәтулла улына, «Таттелеком» элемтә компаниясенең матбугат идарәсе җитәкчесе, шагыйрь Зәкуанов Рөстәм Газизжан улына олы рәхмәтебезне белдерәбез.

Сөй гомерне, сөй халыкны, сөй халыкның дөньясын!



© «Сөембикә» 2017

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтә татар айлык
әдәби-нәфис
журналы 1913–1918
елларда чыккан
«Сөембикә»
журналының
дәвамчысы.

Ежемесячное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмати
технологиялар һәм
массакүләм
коммуникациялар
өлкәсендәге
күзәтчелек буенча
Федераль хезмәтендә
(Роскомнадзор)
2015 елның
18 маенда
«Сююмбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчмәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.



4'2017

Фото: Ксения Богданова

Житәкче-баш мөхәррир
Ләйсән Рәфикъ кызы ЮНЫСОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабурская, Айрат Сибгатуллин,
Иркия Төхвәтуллина, Нурия Һашимова,
Гөлнәз Шәйхи, Эльвира Әхмәтова.

**Редакциянең
гомуми телефоны** 222-09-77
Житәкче урынбасары
Рәмзия Кашапова 222-09-78
Баш мөхәррир урынбасары
Гөлнур Хәсәншина 222-09-78
Җаваплы сәркатип
Лариса Маликова

Сайт мөхәррирләре:
Сәмбел Гаффарова
Камилә Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
җаваплылыгында.

Редакциянең язмача рөхсәтеннән башка
материалларны «Сөембикә»дән күчереп
басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Сүрия Мелия
Фото: Наталья Сухарева

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Асия Юнысова
Фәнзилә Мостафина
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Ленар Хәкимов

Формат: 225x290 мм.
Күләме 64 бит.

Басарга кул куелды:
3.04.2017 ел.
Заказ **A-830**.
Тираж **6242**.

Учредитель:
Акционерное
общество
«Татмедиа»



ТР «Татмедиа» Матбугат һәм массакүләм
коммуникациялар республика агентлыгы
ярдаме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сююмбикә»
Расч/счет 40702810600020010309
кор/сч 30101810000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002



Эльвира НАДИЕВА

Ап-ак көннәр

Апрель инде –
 Күкрәк тутрып сулый җиле,
 Юеш күлмәк чабуларын чишә урам –
 Имеш, Кояш кайнарырак...
 Ә мин менә
 үзәгендә шушы язның басып торам.
 Монда – һәр сүз, һәр ым меңәр төскә
 манма,
 Монда – хиснең тәүге һәм соң ихлас
 мәле.
 Кымыз тамчылары кебек ап-акмы
 көн –
 Апрель, димәк!
 Син дә... син дә яшә, йәле...





Дилә Барышева эше. Владимир Набоков мотивлары буенча. Батик.



Наис ГАМБӨР

* * *

Апрель...

Апрель...

*Гөрләп ага сулар,
Эри туңнар... Хәят сәламәт!
Апрель...*

Апрель...

*Жаным иркен сулар, –
Ярлар тулы сөю-сәгадәт!*

Уйлар...

Уйлар...

*Тоташ ташкын инде
Тамырларда уйлар агышы;
Дулар...*

Дулар...

*Жанда язгы сулар,
Ишетәм гөрләвекләр тавышын.*

Хәтер...

Хәтер...

*Язгы ташу идек,
Аккан сулармы без бүген дә?!*

Хәтер әйтер:

*«Сөю – тынмас дулкын,
Мәңгелек бер агым күңелдә».
Истә...*

Истә...

*Төнге яланнарның
Күкрәгенә ятып еларлык!*

Эчтә...

Эчтә...

*Эчтә сулыгып тибә
Әкияти бер гүзәл чынбарлык!..*



БЕЗНЕҢ ТЫШЛЫКТА

12

СУРИЯНЕҢ СЕРЕ: «МЕЛИЯ 999»

Н. Туйгунова



ЗАМАН ҺӘМ БЕЗ



ТУАСЫ ЖАННАР ХАКЫНА

М. Авзалова

8

ТАТАР ДӨНЬЯСЫ



18



ТӨҮЛЕКТӘ – 48 СӘГАТЬ!

Л. Гәрәева



АХИРӘТЛӘРГӘ КИҢӘШЛӘР

Л. Әбүдәрова

16



СУРГУТ ТАТАРЛАРЫ

Г. Сафиуллина

26

МӘДӘНИ ТОРМЫШ



34

ГАЛӘМ СУЛЫШЫ
А. Юнысова

ЯШӘЕШ



48



ЧАЛЫ
КОШЫ
А. Юнысова

ӘДРӘН ДИНГЕЗ,
ЗӘНГӘР ДИНГЕЗ...
Й. Шәрапова

52



ШУЛАЙ УК:



26

АК КАЛФАКНЫҢ
ТАБЫЛГАН
ЧАГЫ
Ә. Закирова

40

«ТАШЛАМА
МИНЕ»
М. Маликова

ХАТЫН-КЫЗ ГАЛӘМЕ



60



МИЛЛИ
ҺӘМ
ЗАМАНЧА

КИЛӘСЕ САНЫБЫЗДА:



КҮКЛӘРДӘ НИКАХ УҚЫЛМАГАЧ...
БУЛГАН ХӘЛ.

ӨЗЕЛГӘН КЫЛЛАР.
РАЛИЯ КӘРИМОВА. ХИКӘЯ.

ЖОМГА НАМАЗЫНА... ИЕРУСАЛИМГА.
МИН АЧКАН ДӨНЬЯ.

СӘЙЛӘНЛЕ ШАРФ. ЗӨЛФИЯ
СӘЛИМЖАНОВАДАН МАСТЕР-КЛАСС.



Кадерле «Сөембикә» редакциясе!



Эти, әни – иң кадерле, газиз кешеләребез. Күпме генә гомер яшәсәң дә, аларга булган рәхмәтне әйтәтә, бурычыбызны түләтә бетерәтә булмас.

Безнең эти белән әни икесе дә сугыш чоры балалары. Ач, ялангач, ятим үскән буын. Әни – ике яшеннән, эти биш яшеннән әтисез калган. Ике гаиләдә дә бишәр бала үскән. Әниләрнең тырышлыгы аркасында берсе дә ачтан үлмәгән. Сугыш авырлыгын да, ятимлек ачысын да, башка кыенлыкларны да алар эш белән баскан. Шулай гомер бие икесе дә эшкә нык, авырлыкларга чыдам, курку, ялкаулыкны белмәс кешеләр булып яшәделәр һәм яшиләр. 80 яшен тутырган эти белән 77 яшьлек әни әле дә үрнәк алырлык. Әле узган ел өйләрне тышлатып, ишек алларына матур таш жәйдәрәп, бакчалар утыртып яшәп яталар. Жәй житсә, болыннардан дару үләннәре жыеп киптерәләр. Монның күбесе – дус-ишкә, туғаннарга күчтәнәчкә бирергә дип эшләнә. (Рәшит абый гаиләсе – журналның күптәнге укучылары. Күчтәнәчкә китергән хуш исле үлән чәйләрен без дә татып караган бар. – ред.) Инде бу яшьтә берәз үзләрен генә кайгыртып яшәсәләр дә булыр иде, кул кушырып кына ята торган кешеләр түгел шул...

Эти кечкенәдән бик шук, кыю, бөтен нәрсә белән кызыксынучан булган. Этнә районының Бәхтияр авылында, Тукай туган көнне, әмма аннан нәкъ 50 елга соңарып, гаиләдә беренче ир бала булып дөньяга килгән ул. Укырга кергәндә аңа инде 8 яшь ярым булса да, укый да, яза да белми идем, дип сөйләгәнә хәтердә. Сугыш чоры бит, кем өйрәтәтә утырсын инде? Шулай да ярты ел дигәндә иң алдынгы укучылар рәтенә чыга. 4 нче сыйныфны тәмамлаганда хәтта укутучыларны да уздыра. Берсендә бик кызык хәл була – арифметикадан бирелгән мәсьәләне эти бик тиз генә чишә дә, укутучыга тоттыра. Укутучы аның дәфтәрен алып, каядыр юкка чыга. Берәздән, кереп, эти чишкән мәсьәләне тактага язып куя. Бөтен класс шуннан күчәрә. Укутучы исә аны колхоз бухгалтерына күрсәтәтә, дөреслеген тикшертеп кергән икән. 7 нче сыйныфны ул инде көн дә алты чакрым йөрәп, Олы Мәңгәр авылында укый. Аны тәмамлагач, 8 нче сыйныфка Этнә урта мәктәбенә китә. Әнисе каршы төшсә дә, әтинең укырга теләгә бик зур була. Теләк кенә түгел, әтисенең әманәте дә була бу. Сугышка киткәндә, улының башыннан сыйпап, укырга кушып калдыра ул. Эти урта мәктәпне 1954 елда тәмамлай. Ул чакта урта белемле кешеләр авылда нибары өчәү генә булалар, шуның берсе – безнең эти. Бәхтиярда югары белемне дә беренче булып эти ала.

Билгеле, теләгенә ирешү өчен аңа бик күп тырышырга туры килә. Беренче юлы имтиханнарны яхшы биреп, керүчеләр исемлегенә эләксә дә, торыр урын булмау, акча юклык

аркасында, укуын ташлап, эшкә урнаша. Армиядән кайткач, артиллерия училищесына укырга керә. Сәламәтлегә какшау сәбәпле, аннан да китә. Бары 1960 елда, инде өйләнеп, гаилә коргач кына КХТИга кереп, югары белем алуға ирешә ул. Эти гомере бие дөреслек өчен көрәшүче булды. Балачактан шулай, гаделлек хакына үзеннән олырак яшүсмерләр белән сугышудан да курыкмый. Әле бүген дә «тынгысыз бабай» күп кенә дәүләт чиновникларына тынычлык бирми. Казанның без яшәгән Мирный бистәсендә урамнарны яктырту, тротуарлар түшәтү, уңайлы автобус маршруты ачтыру өчен тырышып йөри. Үткәндәгә хатирәләрен барлап, аларны матбугатта бастыра. Шундый бер хатирәсен: әнисенең, исән-имин кайтуын көтеп торсын дип, әтисе сугышка киткәндә теләтеп калдырган икмәген (йоласы шундый) ачлыкка түзә алмаганда урлап ашавы турындагы язмасын укыганда күзләремә яшь тулган иде. Эти гаярь холыклы булса, әни – аның киресе. Бик тыныч, бөтен нәрсәне тәртип белән, уйлап кына эшли торган кеше. Ул әтибездә иң зур бәхетә булгандыр. Укырга бик талпынса да, әнигә укырга насыйп булмаган. Ялгызы биш бала үстергән әниләрнең бар баласына да югары белем бирерлек мөмкинлегә каян килсен? Нәрсә дисен, сугыш гаепле. Ә бит әтинең нәселендә бар да укымышлы кешеләр булган.

Без, белемгә омтылып яшәгән әти-әтинең ике кызы да, Аллага шөкер, Казан университетының ВМК факультетын кызыл дипломга тәмамладык. «Бишле»гә укырга гына түгел, «бишле»гә яшәргә дә өйрәткән әти-әнигә бик зур рәхмәт.

Гүзәл ИШМӨХӘММӘТОВА.

Казан.

Биектау районының Урта Алат авылында гомер-гомергә су булмаган. Авыл халкы, чиләк-көянтә асып, чишмәгә суга йөргән. Авыл белән чишмә арасы чакрым тирәсе булып.

2007 елда бу авылдан йорт сатып алган идем. Жәй айларында шул авылда торам. Шуңа күрә проблемалары белән дә яхшы таныш. 2010 елда авылдашлар су артыннан йөрүне миңа тапшырдылар. Әйткәнмечә, чишмә ерак, ә казылган коеларны күмеп бетергәннәр. Шул көннән алып, су юллап, кайлардагына булмадым, кемнәргә генә мөрәжәгать итмәдем. Иң элек гозеремне Биектау районы Башкарма комитеты житәкчеләренә житкердем. Аннары хакимият башлыгына кердем. Эш һич кенә дә кузгалмады. Ләкин минем башлаган эшне ярты юлда калдыра торган гадәтем юк. Татарстан прокуратурасына һәм Тикшерү комитетына гариза язып бирдем. 2011 елның декабрендә Биектау районы Башкарма комитетына «2013 елда авылда су кертгән булырга тиеш» дигән күрсәтмә жиберелде. Әмма ул елны да су кәрмәде.

Уйладым-уйладым да, бөтен документларны алып, Мәскәүгә киттем. Дәүләт Думасын эзләп таптым. Татарстаннан сайланган үзбездә депутат Айрат Хәйруллин мине игътибар белән тыңлады. Бу – 2015 елның 17 августы. «XXI гасырда көянтә күтәрәп суга йөргән кешене күргәнгез бармы?» – дидем депутатка. «Авыл жирләрен үстерү сәясәте» һәм «Чиста су» программаларын исенә төшердем. Үтемле итеп әйткәнмен, күрәсең. Ноябрь аенда ук авылга су кертәр өчен 8 миллион 765 мең сум акча күчерелде. 2016 елның март аеннан су кертә башладылар. Бу максатларга 1 миллион 900 мең сум акча тотылганын беләм. Әлбәттә, бу эшләрне берүзем генә җиңеп чыга алмас идем. Ярдам итүчеләрем булды. «Сөембикә» журналы безнең проблемалар турында журналга язып чыкты. Татарстанда кеше хокукларын яклау буенча вәкаләтле вәкил Сәрия

Сабурская, «Татарстан хатын-кызлары» оешмасы рәисе Зилә Вәлиева, «Роспотребнадзор» житәкчесе Александра Патяшина, тиешле оешмалар белән элемтәгә кереп, мәсьәләне хәл итәргә булыштылар. Авыл халкы чиксез рәхмәтле аларга! Гомумән, биредә хатын-кызлар башлап йөрдә: хатын-кыз журналы, хатын-кыз житәкчеләр... Дөнъя – хатын-кыз җилкәсендә дип, тикмәгә генә әйтмиләр шул.

Жәмбилә АХМЕДОВА.
Казан.



Табигать һәркемгә дә бертөрле сәләт бирми. Кемдер җыр-бияне булдыра, кемдер язу-сызу эшенә маһир, кайберәүләр техника белән «җенләнә», кемдер кул эшләре остасы. Әйе, әйе, остасы! Эшнә бөтен кеше эшли аны, ә менә остасы бик аз була.

Сүзем шундый осталарның берсе – Лаеш районы Пәрәү авылында туып-үскән Сәлимжанова Гөлсинә Габделәхәт кызы турында. Чын мәгънәсендә алтын куллы ул Гөлсинә апа.

Мәктәптә укуында ук матур итеп рәсемнәр ясый. Төрле конкурсларда катнашып, призлы урыннар яулый. Мәктәпне тәмамлагач, туган авылында калып, 25 ел сыерлар сава. Әнисеннән күрәп, Гөлсинә апа тегү эшенә өйрәнә. Алга китеп шуны әйтергә кирәк: Гөлсинә апаның әнисе мәрхүмә Зәйтүнә апа һәм аның апасы Нәсимә теккән күлмәкләрне Пәрәүнең байтак хатын-кызы кия.

Соңрак Гөлсинә апа бәйләү эшенә өйрәнә. Аның хезмәтенә сокланмый мөмкин түгел! Бәйләм башмакның

гына да ничә төрлесең уйлап тапкан ул! Ә ул төсләр чагылышы, бизәлеше! Чын рәссам, чын иҗат иясә! Әнә урман аланында агачка бармагын кыстырган Шүрәле, су буенда алтын тараклы Су анасы утыра. Саный китсәң, бик күп алар. Барысы да җептән бәйләнгән аның иҗат җимеше. Ул бәйләгән җылы, матур оекбаш-башмакларны байтак авылдашларыбыз кия.

Гөлсинә апа 1981 елда авылдашыбыз Рәшит абыйга кияүгә чыга. Алар ике бала тәрбияләп үстерәләр, дүрт оныклары бар. Кызы Гөлүсә һәм килеңе Айгөл дә кул эшенә бик осталар. Кызганычка каршы, Рәшит абый кыска гомерле була.

Гөлсинә апа кавын, карбыз да үстерә. Бакчасындагы чия, слива, виноградтан нәрсәләр генә әзерләми уңган хатын. Аның бакчасында урманнардагы очрый торган каен җиләгенә кадәр үсә. Яз, жәй куйган хезмәткә көзен зур уңышы белән сөендерә. Ул ясаган салатлар, кайнатмалар бөтен авылга житәрлек. Үзе үстергән нигъмәтләрдән балаларына, дус-туганга өлеш чыгара Гөлсинә апа.

Аның тагы бер мавыгуы турында әйтми китми булмас. Кыш көне Гөлсинә апалар турынан үтеп киткәндә сине «урман җәнлекләре» озатып кала. Кар бабай белән Кар кызы янына әллә никадәр кар сыннар ясап-буяп куя ул. Ә җәен ул сыннар торган урыннар аллы-гөлле чәчәккә күмелә.

Алтын куллы Гөлсинә апабыз игелекле, мәрхәмәтле, шәфкатьле, олы йөрәкле кеше дә. Ничә ел урын өстендә яткан әнисен кадерләп соңгы юлга озатты.

Озын гомер, ныклы сәламәтлек телибез сиңа, Гөлсинә апа. Алдагы тормышың үзең үстергән чәчәкләрдәй матур булсын.

Роза КӘРИМОВА.
Лаеш районы,
Пәрәү авылы китапханәчесе.

**Хөрмәтле укучыларыбыз!
Сездән хатлар көтәп калабыз.
Безнең адрес: Казан,
Декабристлар урамы, 2.
e-mail: ssuim@yandex.ru**

СОҢГЫ ЧИККӘ
ЖИТКӘН
ХАТЫН-КЫЗНЫ
БАЛА ТӨШЕРТҮ
УЕННАН КАЙТАРУ
БИК КЫЕН.

Мәдинә
АВЗАЛОВА

ТУАСЫ ЖАННАР ХАКЫНА

Гаиләне, әниләрне һәм балаларны яклау үзәге «Умиление»дә эшләүче кызлар үзләре дә бала сыман гына әле. Ләкин: «Штатта без бишәү генә», – дип сөйләгән психолог Аида Фиогбе да, үзәк житәкчесе Элина Галиуллина да нинди катлаулы, житди эшкә алынуларын яхшы аңлыйлар. Кеше гомерләре, кеше язмышлары, бер уйласаң, алар кулында бит.

Моннан алты ел элек оешкан әлеге үзәкнең төп максаты – бала төшертергә жыенган, тудыргач та баласыннан баш тарткан әниләрне ялгыш адым ясаудан туктатып калу, кайчан да бер барыбер үкенәчәк уйларыннан кире кайтару.

Менә-менә очарга әзер күбәләктәй, жаны уч төбөндә торган сабийның гомере белән үлчәнә ул игелекләр... Беркайчан да истән чыкмый, гомергә артыңнан эзәрлекләп килә торган зур хата димим, олы фажигадер ул балаңнан баш тарту. Тудыргач та нәниен бала табу йортында калдырып кайткан яшь әниңең, газизең эзләп, бер балалар йортыннан икенчесенә чабуы туганда, хатын-кыз иң элек гаиләдәге матди хәлне күз алдында тотса, – ди үзәк житәкчесе Элина Галиуллина. – Йә аны ире ташлап киткән, йә табарга

кушмый. Шуны истә тотып, дүрт ел элек гуманитар ярдәм оештырдык. Безнең Киров районында үз складыбыз бар. Мохтажларга хатын-кыз һәм балалар киёмнәре, караватлар, коляскалар, бала чүпрәкләре, памперсларга кадәр бирәбез. Һәм, әлбәттә инде, кирәксенгән кешегә азык-төлек таратабыз. Без инде 600 дән артык гаиләгә булыштык. Күбесе боларны житди ярдәм итеп кабул итә. Дөрөсөн әйткәндә, хатын-кызга күп тә кирәкми. Булмаганда, әйтик, аягына итек (нибарысы!) алып бирсәң дә, бала табарга риза ул. Тик үзенең проблемалары белән ялгыз калдым дип кенә уйламасын. Шунысы куркыта аларны.

Үзәккә мөрәжәгать итүче хатын-кызларның барысы да диярлек бирегә баласын төшертәм дип килә. Аларны баласын калдырырга үгетләү бик авыр, диләр. Күп вакыт әниләрнең 10-15 проценты гына кире уйлый. Белгечләрнең әйтүенә караганда, йөклә булуын белүгә үк, хатын-кыз белән психологлар эшли башларга тиеш. Югыйсә, әйткәнәбезчә, соң була.

Гүзәл затларыбызга беркайчан да җиңел булмаган анысы. Иренең теләгенә каршы килеп, бала тапкан әниләрнең урамда калу очраклары да аз түгел. Алты айлык йөгә һәм бер баласы белән кая барырга белми йөргән яшь әнигә, вакытлыча бүлмә алып, киём-салым, азык-төлек белән булышкан, хатынга баласын тапкач та, кирәкле ярдәм күрсәтеп торган үзәк кызлары, 2013 елдан бирле эшләп килгән «Кризис фатирлар» проектын тагын да киңәйтеп, хәзер әнә «Бишек» дип исемләнгән социаль приют ачарга җыеналар. Кирәкле һәм игелекле эш икәнлегә, моңа бөтен җәмәгатьчелек оешмалары кушылырга тиешлеге язмашларда чагыла.

Фатирга түләргә дә җитми

Ул – дүрт бала әнисе. Ире белән аерылган. «Ни өчен?» дигән сорауга җавапны үзе дә белми. «Балаларны яратмады...» – дип кенә куя. Хатын аны алиментка биргән. Тик ала алганы гына юк. Тагын «ни өчен?» дигән сорау. Бәхетсез хатын янә җилкәсен җые-ра. Күке-ир рәсми рәвештә беркайда эшләми санала. Акча эшли эшләвен, тик балаларына гына түләми.

– Безгә мөрәжәгать итүче әниләрнең һәр дүртенчесе «алимент түләми» дип, элеккеге иреннән зарланып килә, – дип сүзгә кушыла психолог Аида Фиогбе. – Чыннан да, ул ир беркайда эшләми санала. Шуңа суд приставлары да берни кыла алмый. Ә балаларны ашатырга-эчертергә, киендерергә, мәктәп өчен кирәк-яраклар алып торырга кирәк.

Төпчегенә әле җиде генә ай. Әни кеше, бәби карап, өйдә утыра. Күп балалы гаиләләргә бирелә торган адәм мәсхәрәсе пособиедән тыш, акча керер җире юк. Шуңа алар фатирлары өчен дә түли алмыйлар. «Без акча белән ярдәм итә алмыйбыз, – ди Элина Ренатовна. – Ә менә азык-төлек, киём-салым, әнигә өйдә эшләү шартлары тудыру мәсәләсендә бик теләп булышабыз. Хәзер ул өкрәнләп үзе дә акча эшли

башлады». Дүрт бала белән тормышны өр-яңадан, чиста биттән башлавы җиңел түгелдер аңа. Әмма чарасыз калсаң, кая барасың? Бала хакына нәрсәгә генә бармый, ниләр генә эшләми әниләр! Шулай ич инде...

15 яшьлек әни

Кризис хезмәте аша мөрәжәгать итүчеләр арасында балигълык яшенә җитмәгән кыз балалар да шактый.

– Бу шактый четерекле хәл, – дип аңлата психолог. – Беренчедән, ярдәм сораучы әле бала гына. Икенчедән, кыз баланы көчләмәгәннәр микән? Шуны ачыкларга кирәк. Әгәр дә шундый хәл булган икән, без бу хакта хокук органнарына хәбәр итәргә тиеш. Аннары... Бала әти-әнисенә әйтергә курка. Аңларлармы аны, ярдәм итәрләрме аңа? Гадәттә, мондый вазгыятьтә әти-әни баланы ачуланудан, еш кына кул күтәрүдән ары китә алмый. Ә инде йөккә узган икән, мәсәләне хәл итүнең бердәнбер юлы итеп абортны сайлый. Әле күптән түгел генә 15 яшьлек бер кызыбыз бала тапты, – дип дәвам итә ул. – Әнисе кызының интим тормыш белән яшәвен белмәгән дә. Кызы авырга узгач кына әйткән. Әнисе: «Ишеткәч, шок хәлендә калдым», – диде. Бигрәк яшьләр бит әле. Билгеле инде, әти-әнисе шундук: «Төшертәсең», – дигән. Кыз телефоныбызны эзләп табып, безгә шалтыратты, ярдәм сорады. «Баладан котылырга булышыгыз», – ди.

Психолог башта кызының әнисе, аннары малайның әнисе белән сөйләшә. Шуннан соң гына баланы таптырырга дигән карарга киләләр. Чөнки инде төшертү вакыты күптән узган була. Кыз – гаиләдә бердәнбер бала. Тормышлары җитеш. «Алар безнең матди ярдәмгә мохтаж түгел», – ди җитәкче дә.

Өстәлендә бер тамчы да ризык калмаганда, нәниен төрерлек чүпрәк тә таба алмаганда, әниләр шушы үзәккә килеп сыена.

«Уллыкка биргәнче – үтерергә...»

Авырга узып, ике кызы белән Украинадан качып кайткан хатынның әйткән шушы сүзләре үзәктә эшләүче кызларга аяз көнне яшен суккандай яңгырый. «Балагызны табыгыз да, аннары уллыкка бирербез», – ди алар. «Уллыкка биргәнче, аборт ясатам. Аның чит гаиләдә тилмереп яшәвен теләми», – дип кырт кисә хатын. Тик шулай да соңыннан, уеннан кире кайтып, табасы итә. Малай тугач, әни кеше шатлыгыннан елап җибәрә. Ул бит күптән малай көткән, малай дип хыялланган. Хәзер ул өч баласы белән вакытлыча яшәп торы урынында. Өйдә тик ятмый: тегә, аш-су осталыгына өйрәнә. Тормышта аңа бу һөнәрләр бик тә ярап куяра әле.

«Балаң озак яшәмәс»

Еракта калган ул вакытлар хәтеренә төшсә, өч бала анасы Диләрә ханым сискәнәп китә. Аның әти-әнисе Казаннан Фирганә якларына китеп, шунда яшәп кала. Биш балалы гаиләдә үскән кыз, унберенчене тәмамлап, бухгалтерлыкка укый. Кияүгә чыга. Башта бер, аннары икенче балалары туа. Бөтен проблемалар икенче бала тууга башлана.

– Баланың баш сөяге имгәнгән иде, – дип сөйли Диләрә ханым. – Күрәсен, аны алгандамы-салгандамы төшереп жибәргәннәр. Табиблар миңа әйтмәде. Бу хакта еллар узгач кына, Казанга күченеп кайтып, табибларга йөри башлагач кына белдем. Ә андагы невропатолог: «Нәрсәгә бу тиклем чәбәләнәсең. Ул барыбер яшәмәчәк. Синәң әле балаларың тагын булыр», – дип елаткан иде мине.

Яңа туган балаңны хастаханәдә бер-ике айга гына да калдырып торырга ярамый. Чөнки ана инстинкты бик тиз сүнә.

Казанга кайткач, алар инвалид балаларын аякка бастыру мәшәкәтләре белән йөри башлыйлар. Гаиләдә – өч бала. Уртанчы уллары – инвалид. Аның башына инде ике мәртәбә Мәскәүдә операция ясаганнар. Татарстан Сәламәтлек саклау министрлыгы квота белән булышкан. «Бер ел бала тыныч яшәде, өянәге килмәде. Хәзер тагын кабатлана башлады. Кабат операция кирәк. Ә квота хәзергә юк. Ирем операциягә каршы. «Күпме яшәсә, шул кадәрле яшәр. Баланы жәфаламыйк», – ди. Мин каршы. Соңгы көчемә кадәр тырышчакмын. Балага хәзер 11 яшь. Минем аны югалтасым килми». Диләрә ханым көрсенеп куя. Ирен гаепләми, аңлый ул аны. Ипотека буенча бер бүлмәле фатир сатып алганнан соң, аена 21 мең сум акча түли башлагач, ашарларына да калмый. Авыру балага санаторий, бертуктаусыз тернәкләндерү чаралары кирәк. Хатын эшләми, бәләкәченә әле жиде ай гына. Ирнең эшлэгәнә кредит түләүгә китеп бара. Ә операциягә, хәтта квота булган очракта да, бик күп акча кирәк. «Каян табарга?» – ди Диләрә ханым, янә авыр сулап.

Яшьләргә авыр шул. Тормышны шундый итеп кордылар ки, кредитсыз ни уңга, ни сулга хәзер. Инвалид баласы булган гаиләгә бигрәк тә кыен. Өстәвенә, алар әлегә Россия паспортын да ала алмыйлар. Югыйсә инвалид балага ташламалар ярыйсы гына бит бездә. «Умиление» үзәгендәгеләр белән иптәш кызы таныштырган. Менә инде ел ярым гаилә шуларның ярдәмен күреп яши. Диләрә ханым үзе дә эшсез тормый: үзәктәгеләр булышлыгы белән чигәргә, тегәргә өйрәнә. Теккән-чиккән әйберләрен ярминкәгә чыгарып сата. Аз булса да, барыбер акча бит әле ул.

– Әле ярый ирем әйбәт, – ди ханым.

Анысы шулай. Инвалид бала булган гаиләләрнең төп проблемасы бала түгел, ә әти кеше үзе. Ул көндәлек мәшәкәтләргә түзә алмыйча, өйдән чыгып кача. Биредәге белгечләрнең әйтүенә караганда, Даун синдромы булган балаларның этиләрә юк, аларны әниләрә генә тәрбияли. Шуңа да биредә «Үзгә бала» проекты эшли башлаган.

«Барыбер табам, дидем»

Яныбызда уйнап йөргән нәни кызчык әле блокнотыма үрелә, әле якшәмбе мәктәбендә укучы балалар калдырган рәсемнәрне бер урыннан икенче урынга күчерә. «Сөйләшми әле, теле әкрән ачыла», – ди әнисе, баласына ягымлы караш ташлап. Ике яшьлек «зур кыз»ның бездә эше дә, гае дә юк. «Миңа 39 яшь инде», – дисә дә, болай үзе бик яшь күренгән ханымга, «Өчәү минем, менә дүртенчесен алып кайтырга жыенам», – дигәч, соклануымны яшерә алмыйм.

– Курыкмыйсыңмы соң? Дүрт бала белән... ай-һай.

Ул яңгыратып көлеп жибәрә.

– Ничек куркыйм, әнә бит янымда нинди булышчылар, – ди әңгәмәдәшем, өстәл янына тезелешеп утырган үзәк кызларына ишарәләп. – Алар миңа югалырга ирек бирмәс... Ирем дә: «Бәлкем монысын тапмассың», – дип карады. «Үгетләмә, барыбер табам», – дидем.

Ул тиз генә үзенә тарихын сөйләп ала. Зарланмый да, офтанмый да... Гомумән, бу ханым барын да ал төсләрдә күрергә күнеккән, ахрысы. «Бер бүлмәле фатир сатып алдык. Бар акчабыз (һаман бер проблема!) кредитка китеп бара. Менә кызлар ашата, киендерә», – ди ул, инде ишеткән сүзләргә жөмләгә-жөмлә кабатлап. Күп балалы гаилә булганга, аларга йорт салу өчен жир биргәннәр. Хатын шуңа сөенә. Фатир өчен түләгәнгә дә акчаның бер өлешен (1600 сум) кире кайтаралар. Моңысына да бик шат ул. «Белмим, кызлар булмаса, кризистан ничек чыккан булыр идек», – дип, рәхмәтен белдерергә дә онытмый.

«Умиление» үзәге житәкчесе Элина Галиуллина интернет, социаль челтәрдәге элемтәләр аша жыелган акчага өч ел «Кризис» фатирлары тотулары, инде менә йөкле хатыннары өчен «Бишек» дигән приют ачарга жыенулары хакында сөйли. Аның бер бүлмәсе мастер-класслар алып бару өчен булачак икән. Акушер-гинекологлар, психологлар, социаль хезмәткәрләр әниләр белән әңгәмәләр үткәрәчәк. Алар шулай ук «Яшь әниләр клубы» оештырырга, мәктәпләрдә өлкән сыйныф укучылары белән гаилә мөнәсәбәтләренә кагылышлы темага сөйләшүләр алып барырга да ниятлиләр. «Игелек жирдә ятмый» дисәләр дә, үзләрен дөньяга таныту, башкарган эшләре белән масаю өчен эшләми алар бу эшләргә. Бары кулларыннан килгәнчә ярдәм итеп, әниләргә тормышка кайтарырга, үзләрен кеше итеп тоярга гына булышалар. Туасы жаннар хакына барын эшләргә әзер алар.

Белешмә. Ярдәмгә мохтаждар өчен телефоныбыз: 89872200360; 216-76-19 (Россия буенча шалтыратулар бушлай – иртәнге 9 дан кичке 10 га кадәр).

ЧҮПЛЕКТӘГЕ... БӘБИЛӘР

Йөзләргә нәниләрнең олы фаҗигасе, чактан гына өзелми калган
гомерлар турында сүзбезд.

Ташлап калдырылган, ташландык ише жан өшеткеч сүзләрен шул нарасыйларга карата куллану үзе генә дә зур гөнаһтыр. Кызганыч, әмма күңел тетрәткеч ул мисаллардан беркай да кача алмыйбыз. Дөньяга күзләрен дә ачарга өлгөрмәгән бичара сабыйларны әле чүплектән, әле урман кырыеннан, әле кар өстеннән табып алалар. Сулышы да беленмәгән, йөрәге дә сизелер-сизелмәс кенә типкән жан иясе полиция хезмәткәрләре, ак халатлы игелек ияләре кулына килеп элэккәч, яңадан тормышка кайта. Нинди зур тырышлык, никадәрле тынгысыз хезмәт бәрабәрәнә икәнлеген Казанның 18 нче клиник хастаханәсендәге шушынды бәхетсез балалар өчен ачылган бүлекчә хезмәткәрләре генә белә булыр. Ел саен, туган көненнән алып, 4 яшенә кадәр бәләкәчнең «өенә» әверелгән әлегә бүлекчәдә 200 ләп бала булып китә. Бик күп инде бу.

– Язмыш кочагына ташланган, гомере мәче баласыныкыннан да арзан бәяләнгән ул сабыйларның әниләре йә фахишәләр, йә наркоманнар, йә аракыдан башы чыкмаган айнымаслар, – ди хастаханәнең балалар стационары бүлегә мөдире Татьяна Мороз. – Газизен чүплеккә ыргытып калдырган имансызлардан ни көтәсең? Аларга бала кирәкми. Полиция, ашыгыч ярдәм хезмәткәрләре алып килгән баланың туган көнен дә (якынча, әлбәттә), исем-фамилиясен дә үзбездә куябыз.

Бирегә яңа туган балаларны гына түгел, караучысыз калган 4 яшькәчә балаларны да алып киләләр. «Әле генә ике баланы алып килделәр, – ди бүлек мөдире. – Берсенә 1 яшь, икенчесенә 4 яшь. Әниләре ташлап чыгып киткән. Ә балалар фатирда ялгыз». Бәбиләүгә үк баласы турында оныткан әниләрнең бала пособиесенә яшәүләрен, эше судка

барып җиткән очракта да судка йөрмәүләрен, инвалид балаларга пособиенең 15 мең тирәсе түләнүен сөйләп ала.

Бүлекчәгә килеп элэккән сабыйларның барысы да озак һәм җитди дәвалануга мохтаж. Юыну дигәннең нәрсә икән белмәгән ул сабыйларның кайсы бетләп беткән була, кайсы авызына ризык каба алмый тилмерә. Ашый башласа, косып җибәрә. Чөнки аны юньләп ашатучы булмаган. Шундый хәлдә килеп элэгә алар табиблар кулына. Аннары ярдәмгә психологлар, неврологлар кушыла.

Узган елның август айларында булган вакыйганы гына искә төшерик. Ул чагында бөтен республика халкы гөж килде. Хатын баласын таба да, кая куярга, кайда ташлап калдырырга белми йөри торгач, урамда ашыгыч ярдәм машинасын күрәп ала. Янына килә. Кеше күрмәгәндә генә, бәләкәй төргәкне машина астына ташлый. Ничек аны күрәп алалар, ничек машина таптап китми. Гомере булгандыр инде баланың. Сабыйны үзе ише бәхетсезләренә кочагына алырга эзер торган әлегә хастаханәгә алып киләләр. Ә хатынны тоталар, ул кылган җинаяте өчен хөкем каршына баса.

Гомумән, моның ише – күкә әниләр дип әйтмим, җинаятьчеләр

өчен законнар кырыс булырга тиеш, минемчә. Җинаятьчеләр дим, чөнки алар инде чүплеккә ташлап киткәндә үк бала язмышын хәл иткән була. Баланың исән калуын теләми алар. Исән калуын теләсәләр, ничьюгы хастаханә ишек төбенә, бәби-боксларга ташлап китәрләр иде.

Хатын-кызның төрлесе бар: яшәргә урыннары булмаучылар, әти-әнисе табарга рөхсәт итмәгән яшь әниләр... Алар нәниләрен вакытлыча шушы бүлекчәдә калдыра. Андыйларга табиблар, хезмәткәрләр булдыра алганча ярдәм итә. «Татарстан хатын-кызлары» иҗтимагый оешмасы белән берлектә оештырылган «Син ялгыз түгел» программасы да бүген уңышлы эшли. Ярдем сорап мөрәҗғәгать итүченең берсе дә игътибарсыз калмый. Авырлыкка юлыккан хатын-кызлар чыннан да ялгыз түгел.

Тагын яз җитә. Бүгенгә көндә биредә әниләре ваз кичкән нәниләр – 31 тирәсе. Ләкин май айларында андыйларның саны кискен артчак дип көтелә. Чөнки бүлек мөдиренең әйтүенә караганда, шикле юлда йөрүче, тәртипсез яшәү рәвеше алып баручы хатын-кызлар үзләрен март мәчеләреннән ким тотмый. «Тудырган да ташлаган» ише хәлләрне күрәсе, ишетәсе бар икән әле алайса...

Мәдинә АВЗАЛОВА

АВЫР ХӘЛДӘ КАЛУЧЫ ХАТЫН-КЫЗЛАРГА:.....

- «Надежда» социаль-хокукий һәм психологик ярдәм үзәге. Телефоны: 8(499) 492-46-89, 492-26-81, 492-06-48.
- «Добро даром» хәйрия фонды. Телефоны: 8903-344-01-99.
- Казанның 18 нче шәһәр клиник хастаханәсендәге әниләре баш тарткан балалар бүлекчәсе. Телефоны: 8 (843) 275-98-28. Адресы: Казан, Рихард Зорге урамы, 2 нче «А» йорты.
- «Фатыйма» хатын-кызлар кризис үзәге. Телефоны: 8 (843) 246-44—01.
- Казанның 1 нче бала табу йортында, 1 нче, 3 нче һәм 5 нче хатын-кызлар консультациясендә «Бала тормышын коткар» Бөтенроссия программасы буенча махсус кабинетлар эшли.
- Татарстанда җәбер-зомым күргән хатын-кызлар һәм балалар өчен «кайнар линия» ачылды.



Фото: Наталья Сухарева

СҮРИЯНЕН СЕРЕ: «МЕЛИЯ 999»

Натали
ТУЙГУНОВА

НЫК ИХТЫЯРЛЫ ҺӘМ ТӘВӘККӘЛ, ҮЗ ДИГӘНЕНӘ
ИРЕШМИ КАЛМЫЙ, ДИП ӘЙТЕРГӘ ЯРАТАБЫЗ
КӨЧЛЕ ХАТЫН-КЫЗЛАР ТУРЫНДА.

Шулай анысы... Ләкин эчтән еш кына күңелләре тиз уалучан бик нәфис зат алар. Тормыштагы иң авыр көнне ничек кичерергә дә, ничек барысына да кул селтәмәскә, табигатьтән илһам алып, тәүлекләр буге ничек эшләргә, үз принципларыңа ничек тугры калырга? Көчле ихтыярлы хатын-кызларның берсе белән шулар хакында сөйләшәбез.

Сүрия Мелия – татар хатын-кызлары ассоциациясе әгъзасы, уникаль «Мелия 999» кулинар цехы хужабикәсе, Әстерхан «фанаткасы».

Бүген татар мәдәниятен үстерүгә Россиядә генә түгел, ерак чит илләрдә дә зур игътибар бирелә. Сүрия, ә Сезнең туган шәһәрегез Әстерханда татарларның милли традицияләре сакланамы?

– Әлбәттә. «Дуслык» жирле милли оешмасы бик күп кызыклы чаралар үткәрә. Башка эшмәкәрләр кебек, мин дә фестивальләрдә, бәйгеләрдә актив катнашам. Татар ашлары рецептларын сакларга, әстерханлыларны үзенчәлекле милли ризыклар белән таныштырырга тырышам. Безнең цехтан кала, шәһәребездә әле беркемнең дә мондый эшкә алынган юк. Татар авылларында яшәүче әбиләрдән сорасаң гына инде! (Көлә.) Күп татарлар Әстерханнан күчеп китә шул бүген. Казанга китүчеләр дә бар. Татарстанның башкаласы – искиткеч шәһәр! Анда мин беренче тапкыр 1969 елда булган идем. Ул чакта ук инде ул мине таң калдырган иде! Казанга татар хатын-кызларының Бөтендөнья конгрессында катнашырга килгәч, аңа кабат гашыйк булдым.

Ә үзегездә Казанга күчеп китү уе тумадымы?

– Юк, мин Әстерханымны бик яратам! Мөгаен, шәһәребезнең фанаткасыдыр мин. Берара Тайландка яки Италиягә – океанга якин жирләргә – күчеп китеп, шунда бунгало төзеп, ыгы-зыгыдан еракта яшәү турында да хыялланып алдым. Әмма аннан аңладым – дала-ларыбыздан башка яши аламмы соң?! Шәһәребез иң рәхәт, иң уңайлы жир кебек тоела миңа – искитмәле кешеләр яши монда! Шуңа күрә мин үзегезнең өлкәдә – елга ярында йорт сатып алдым. Анда нинди рәхәт мизгелләр кичерүемне сүзләп белән генә әйтеп аңлата

да алмыйм! Гажәеп табигать, эссе көннәрдән ышыкый торган җиләслек, кайтавазлар яңгырарлык тынлык... Мин әле сәяхәт итәргә, дөнья белән танышып йөрергә дә яратам. Шәһәрләр, аларның тарихы, кешеләре, милли ашлары – барысы да кызык. Ләкин минем өем – Әстерхан. Ул – минем мәхәббәтем.

Гаилә – ишле, мин иң өлкәне булгач, хыялны арткарак күчерергә туры килде.

Сез тумышыгыз белән Әстерхан кызы булып чыгасыз, димәк?

– Әни ягыннан бабам – төп Әстерхан кешесе, ә әби-өем – Казан татары, чыгышы белән Такталы авылыннан. Сугыш вакытында ул Әстерханга килеп элгеп, озак елларга абыйсын югалта. 1969 елда гына хатлар аша бер-берсе белән табышалар. Менә шул вакытта мин беренче тапкыр Татарстанга барып чыктым – туганна-рыбыз белән күрешергә дип бардык. Милли ашларыбызга мәхәббәтне дә миңа нәкъ шул әбием сөңдерде бит. Ул шәп пылаучы иде! Туйлар өчен әзерләргә дип, махсус чакырып алалар иде үзен! Күз алдына китергез: телеңне йотарлык пылау пешерер өчен ул берничә сәгать буге Казан янында басып тора. Өйдә дә әллә нинди тәм-томнар белән сыйлый безне – гап-гади мичтә авызда эреп китәрлек пәхләвә әзерли иде әби. Шаккатарсың! Аның шәкәр-чурекләре, бөлешләре тагын... Тәмнәре хәзергәчә авызда. Аш-су әзерләүгә хирислык миңа, мөгаен, әбиемнән күчкәндер.

Сүрия, сезнең «Мелия 999» кулинария цехы кулдан эшләү, сирәк рецептлар, төрле тәмнәрнең бер-берсен тулыландыруы белән дан тоталар. Әзерләгән ризыкларыгыз арасында, татар ашы булудан бигрәк, ул бары Әстерхан татарларыныкы гына дип әйтерлекләре бармы?

– О, монысы аның үзе бер тарих! Сирәк рецептлар җыю белән без күптән шөгыльләнәбез. Ә шулай бер-вакыт, цехны камилләштерү, ассортиментны киңәйтү

турында уйланганда, башыма бер фикир килде бит. Әстерханда – балыклы якта – балык пилмәне булмасын инде! Рецептураны, технологиясен эзлэргә керештек. Гомер бую биредә яшәүчеләрдән сораптык, хәтта башка төбәкләргә дә мөрәжәгать иттек. Эзләгәнәбезне таптык бит тәки! Хәзер инде безнең тапалган судак, сазан фаршы, толстобиктан әзерләгән пилмәннәребез бар. Соңгы арада судақтан өчпочмаклар ясый башладык әле менә. Итле, бәрәңгеле, суганлы татар өчпочмакларын гел пешерә идек инде анысы. Бер танышым балачак ризыгы булган балык өчпочмаклары турында сөйләде

Үземдә эшләүчеләргә: «Начар уйларны бусага артында калдырыгыз, камыр бөтенесен сизә, үзенә сеңдерә», – дим.



Судақтан өчпочмак
(Әстерхан күчтәнәче)

Камыр: 250 мл сөткә: 250 г маргарин, 2 йомырка, 10 г тоз, 15 г шикәр комы, 750 г он. Камыр йомшак булырга тиеш. Эчлек өчен: 1 кг судақ филесы, 500 г кыздырылган суган, 300 г ваклап туралган бәрәңге, 80 г укроп, 20 г тоз, 5 г төелгән кара борыч. Судақны 1 см итеп шакмаклап турыйбыз. Кыздырылган суганны, туралган бәрәңгене, яшел укропны, тоз һәм борычны бергә кушып болгатабыз. Камырдан 75 әр граммлы түгәрәкләр әвәләп жәябез һәм һәркайсына 50 шәр грамм эчлек, 5 әр грамм ак май салып чыгабыз. Өчпочмак формасына кертәп, чит-читләрен бөрәбез. Өчпочмак өстен йомырка сытып тугланган, сыр кушылган май белән майлыйбыз һәм 30-40 минутка мичкә тыгабыз.

дә, без дә пешереп карарга булдық – искиркеч тәмле килеп чыкты! Кухняда мин экспериментлар еш ясыйм, аннары рецептураны эшемдәгеләргә бирәм.

Өйдә ризык әзерләү – бер нәрсә, ә аңардан бизнес ясау – бөтенләй башка. Ничек килдегез моңа, һәм, иң мөһиме, унбиш еллап инде көндәшләрсез эшләрлек үз кәсебегезне ничек булдырдыгыз?

– Барысына да ирем «гаепле». Ул гажәеп кеше иде. Милләте белән грузин. Искиркеч тәмле пешерә иде. Безнең өйдә һәрвакыт грузин аш-суы, рус, татар ризыклары әзерләнде. Килгән кунаклар еш кына: «Нишләп, тәвәккәлләп, үз рестораныгызны ачмыйсыз инде?» – дип сорый башлады. 2001 елда бу эш катлаулы иде әле, шуңа, зурдан купмыйча, без башта кулинария цехы ачып карарга булдық. Мин кулдан пилмәннәр бөгәм, ирем хачапури өчен сыр ясый. Фирмабызның озын гомерле булу сере бик гади – бөтен ризыкны башта ук, үзәбезгә пешергән кебек, жаныбызны биреп әзерләдек. Хәзер дә нәкъ шулай эшлибез. Инде даими сатып алу-чыларыбыз, зур цехыбыз, ашчыларыбыз бар. Теге заманнарда әле заказчылар табу да жиңел түгел иде, шуңа күрә тундырылган продукциябезне машинага төяп, тиешле урыннарда илтеп бирә идек. Кибет хужалары белән килешүләргә үзәбез төзибез. Хәтерлим, кереп, сорап, ялынып йөрүләрдән шулкадәр ояла идем. Әмма ирем мине гел әйдәкләп тора. Беренче елны без бар эшне дә икәү генә башкардык, әкрәнләп барысы да жайга салынды, беренче хезмәткәрләребезне эшкә алдык. Ә үз предприятиебезне ачуның икенче елында инде ирем бу дөньядан китеп барды. Берүзем калдым...

2016 елда предприятиебез оешуга 15 ел тулды. Шулар арада үзем дә үстем, ныгыдым, әлбәттә. Көчле иренә аркаланып яшәүче 22 яшьлек тәжрибәсез кыздан мөстәкыйль ханымга әверелдем. Ирем бар яктан да таяныч иде: дустым да, эти урынына калган кешем дә, бизнес буенча партнерым да булды ул. Мине күп нәрсәгә өйрәтте: эшне алып барырга, курыкмаска, тәвәккәл булырга. Аны югалтуның авырлыгын үзем генә беләм.

Сөйләгез әле, нинди иде ул?

– Ирем кызыклы кеше иде. 80 нче елларда студентлар кичәсендә таныштык аның белән. Шундук үзенә каратты. Яшенә караганда өлкәнрәк күренә, эрудицияле, юморга бай – чып-чын грузин инде. Ул да мине ошаткан. Бик озак артымнан йөрде, мине генә түгел, бөтен гаиләбезне кайгыртуны үз өстенә алды. Эти ташлап киткәч, кечкенә туганнарыма аякка басарга булышты, ә без гаиләдә ун бала! Рәхмәт аңа, барыбыз да укып чыктык.

Беренче очрашкан көннәрдә ул: «Минем өем – Грузия!» – дип кабатлый иде. Өйләнешеп, бергә тора башлагач, ватанына еш кайтып йөрде, кире әйләнәп кайтканда: «Сине сагындым, минем өем биредә икән», – дип әйтә башлады. Аның белән бик бәхетле идем.

Сүрия, көчле хатыннарың да кулыңнан эше төшәме?



– Әлбәттә. Без бит хатын-кызлар. Әйе, көчлеләр, ләкин хатын-кызлар. Безгә башны куеп еларлык көчле жылкә булу кирәк. Ял базасында атналар бую яшәп, шуннан гына эшкә йөргән чакларым булды. Анда мин күбрәк верандада – чыбылдык эчендә йокладым, табигатьтән энергия алдым. Мин бик аралашучан, дусларым да күп, ләкин үз-үземә бикләнеп, ялгыз гына каласы килгән чаклар да булды. Мондый очрақларда иң яхшы табигать – табигать...

Тормышыгызда иң бәхетле көнегезне атагыз әле?

– Андый көннәрем байтак минем. Мәсәлән, узган ел паропланда очып карадым. Нибары бер сәгать! Әмма әйтеп бетергесез бәхет кичердем! Хәтта ул видеоны Фейсбукка куярга да кыймадым – куанычтан, сокланудан кычкырып елавымны бөтен кеше аңламас дип курыктым. Дусларым күп, туганнарым исән-сау – бу бәхет түгелмени?! Кайчак акча юклыктан, кемдер кәефне кырудан зарланган булабыз. Болар барысы да вак-төяк. Без исән-сау, менә шул инде ул бәхет. Ә иң бәхетсезе... Иң якын кешемне – иремне югалткан көн...

Сезне нәрсә куркыта?

– Бүген мине бернәрсә дә куркытмый. Якыннарыңны югалту гына бик авыр. Яшәү белән үлем һәрчак янәшә йөри, һәм без моның белән ризалашырга, аны шулай кабул итәргә тиеш.

Бүгенге эшегез булмаса, кем булырга теләр идегез?

– Ирем авырый башлагач, гел курку халәтендә яшәдем. Сулыш алуыннан ук хәлен аңларга, уколлар ясарга өйрәндем. Мин, мөгаен, табигать булып, кешеләрне дәвалый алып идем дип уйлыйм.

Сез кешеләрдә беркайчан да нәрсәне гафу итә алмас идегез?

– Катлаулы сорау... Хыянәтнедер, мөгаен. Ләкин еллар узду белән, моңа да башкача карый башладым. Тормышымда төрле хәлләр булды, әмма мин аларны үткәреп жибәрергә, кичерергә өйрәндем. Дөрөс, хыянәтне белү, аңлау һәм алга таба бара алу бер дә җиңел түгел. Ләкин тормыш биргән иң кыйммәтле сабакларның берсе бу.

Бер әби шалтыратып: «Кызым, рәхмәт сиңа!» – дисә, шуннан да зуррак мактау юктыр.

Балачагыгызының иң якты хатирәсе?

– Яшелчә бакчасы бар иде. Без, бала-чага, арыш ипиенә сарымсак сылап, тоз сибеп, урамга чыгабыз. Бакчада редиска, кыяр үсә, чарлакта капчыгы белән кипкән балык утыра. Дөньяда иң тәмле ризык шулар булгандыр. Без, ашарга да кайтып тормыйча, көннәр бую уенда әвәрә килә идек. Хәзер урамда бала-чага күрмәссең, хәтта авылныкылар да интернетта утыра.

Тормышта бернәрсә дә очраклы булмый, диләр. Сез моңа ышанасызмы?

– Ничек кенә ышанам әле! Безнең предприятие исемендә тикмәгә генә «9» саннары тезелеп тормый. Цехны «Мелия 999» дип атаганда ук «тугыз»лының минеке икәннән аңладым. Юктан гына түгел бу! Әйе, тормышта бернәрсә дә очраклы гына килеп чыкмый дип, мин гел әйтәм: шуңа күрә юлыңда очраган энә шундый билгеләрне күрә, тыңлый белергә кирәк. Кешенең үзеннән, аның холкыннан да күп нәрсә тора әле. Позитив булсаң, тормышны яратсаң – барысы да әйбәт килеп чыгачак!



Фото интернеттан алынды

АХИРЭТЛЭРГЭ КИҢЭШЛЭР

(уены-чыны бергә)



Ландыш
ӨБҮДЭРОВА

ДУС КЫЗЫГЫЗ КИЯҮГӘ ЧЫККАНЧЫ, СЕЗ ТИГЕЗ
ИДЕГЕЗ: ИКЕГЕЗ ДӘ УКЫЙСЫЗ (ЭШЛИСЕЗ),
БЕРГӘЛӘШЕП ЯЛ ИТӘСЕЗ, КҮҢЕЛ АЧАСЫЗ,
ШАТЛЫКЛАРНЫ БЕРГӘ УРТАКЛАШАСЫЗ,
ХЭСРЭТЛӘРНЕ БЕРГӘ, ПРОБЛЕМАЛАРНЫ
ИҢГӘ-ИҢ КУЕП ХӘЛ ИТӘСЕЗ.

Матурлык салонына барсагыз, берегез – массаж, икенчегез
маникюр ясата; кибеттә дә бер-берегез өчен – стилист.
Мажараларны бергә табасыз – борылып карасаң, сагынып
сөйләрлек хатирәләр шактый. Егетләр мәсьәләсендә
фикерләр берәз үзгә булса да, социаль хәлегез уртақ:
икегез дә менә дигән булачак кәләшләр... иде.

Һәм көннәрдән бер көнне ахирәтегезнең күкләрдә укылган никах сәгәте сукты да, ул ир хатынына әйләнде. Аннан, тугыз ай узуга, әни булып куйды. Әйтерсең лә, тормыш эстафетасындагы таякны ул алданрак эләктерде...

Юллар әкрәнләп аерыла кебек – һәркайсыгыз үз дөньясында яши хәзер. Әмма дуслыктан алай гына баш тартып буламыни? Һәм көннәрдән бер көнне сез ахирәтегезгә шалтыратып, кунакка килергә жыенуыгыз турында хәбәр итәсез. Бу жөмләдә «кунакка» сүзен кызыл белән язасым килә, чөнки ахирәтегез бәби тапканчы аларга кунакка килеп йөргән булсагыз, монысы ул барулардан бөтенләй аерылачак.

Иң яхшысы: бәбигә нинди бүләк алып килергә икәннен алдан белешегез. Әлбәттә, сез, үзегезчә, матур да, кыйммәтле дә бүләк алырга мөмкин. Ләкин бәби тугач, аны туганнары, якин кешеләре киләсе ике-өч елга житәрлек киём-салым, уенчык белән тәмин итеп куя: сезнеке мең дә беренче күлмәк булуы ихтимал. Бу – беренчедән. Икенчедән, әни кеше балага әйбер алганда, һәрнәрсәнең составын энәсеннән жебенә кадәр тикшереп чыга, зыянлы булырдай әйберләргә матур, дип тормый, бракка чыгара. Хәтта ки дус кызыгызының моңа кадәр андый гадәтә булмаса да, ул сез күрмәгән арада кинәт кенә параноикка әйләнгән. Ә менә кабы белән подгузник алсагыз – оттырмассыз. Дус кызыгыз моның өчен сезгә әле бик озак рәхмәт укыр. Бигрәк тә эшкуар яки күп акчалар алып эшли торган түрәгә кияүгә чыкмаган булса, ихтимал, ул әле коляска, карават һәм бала өчен кирәкле булган бихисап әйберләргә сатып алганнан соң, экономияли дә башлагандыр. Ни дисәң дә, өч кешелек гаиләдә бер әти кешенең генә эшләве сиздерә ул.

Үзенә бүләккә исә яраткан авторының яңа китабын алып килергә була. Моның белән сез дус кызыгызының бу дөнья кешесе икәннен исенә төшерерсез. Югыйсә соңгы ике-өч айда ул үзе турында бөтенләй онытты, кибеткә чыкканда (кибеткә чыгу – дөнья тирәли сәяхәткә тиң!) балалар әйберләргә сатыла торган бүлектән узганы юк. Ә инде кайчандыр интеллектуалка булуын социаль челтәрләрдә бик күптәннән яңартылмаган сәхифәләргә генә искә төшереп тора. Аның каруы, ул хәзер педиатрия буенча үзе дә күпмедер дәрәжәдә лекцияләр укый ала. Теләсә кемгә, хәтта сезгә дә. Шуңа да тамак кырып, бу турыда вакыты житкәч сорашырмын әле, дип бүлдерергә дә мөмкин.

Ишек ачылуга дус кызыгыз урынына аңа охшаган кешене күрсәгез, аптырап калмагыз. Бу – ул, ләкин бизәнмәгән, бары түгәрәкләнгән генә. Кайчандыр үзенә генә күңелсез булмасын өчен сезне дә мәжбүри диетада тоткан кеше шушы инде, шушы. Бәлки болай күбрәк тә килешәдер әле үзенә. Гәрчә бала тапканнан соң, котылгысыз рәвештә үзенә сөйрәп ала торган депрессия галәмәте дә булырга мөмкин аның бу кыяфәте. Әгәр шулай икән, сез – аның өчен коткаручы. Бүген генә булса да.

Кайчандыр юылмаган савыт тормасын, дип, яңа пешкән ашны да түгеп, кәстрүлен юып куя торган дуслыгызының раковинасына күз салыгыз. Тау кадәр өелгәнме? Чәй кайнаган арада аны юа торсагыз да була.

Сүз уңаеннан, килешли аның яраткан ризыгын алсагыз да була. Баласына аллергия бирерлек булмаса, әлбәттә. Яисә, килгәч, үзегез пешерегез. Шулай ук кер үтүкләргә, дуслыгызы ваннага юынырга кертәп жибереп, бала карап торырга да мөмкин. Баланы киендереп бирүен сорап, урамга алып чыгып китәргә дә була. Иркәнләп юынсын – соңгы ике-өч айда ул, бәлки, өстенә су гына коеп чыгадыр.

*Әни кеше душка керүе турында
«барабан кагып» хәбәр итә.
Аның бу сүзе өйдәгеләргә сугыш
игълан итү кебегрәк ишетелә.*

Дус кызыгызының сезнең белән сөйләшеп утырырга да вакыты кала икән, иманым камил, ул сезгә бала тудыру йортында күргәннәрен сөйләчәк. Эзер булыгыз, сабырлыгыгызын туплагыз. Әлбәттә, сезнең өчен кызык тема түгел, чөнки сез әле анда булмадыгыз, сезнең өчен бикле дөнья ул. Дус кызыгыгызга исә анда күргәннәре турында кат-кат сөйләргә – эчен бушатырга кирәк.

Нишләп бу мәшәкәтләргә ире дә азрак үз өстенә алмый икән, дигән вәсвәсәле уй үтмәдеме башыгыздан? Дөрсен әйтәм, дус кызыгыгыз да бу хакта иренә үпкә белдереп караган инде. «Миңа булышмыйсың, без сине күрмибез, иртән китәсең, кич кайтасың», янәсе. Ире дәмшәде. Ләкин аның мәшәкәтләре дә бихисап булып чыкты: гаилә хакына эшли, аптекадан – дарулар, ки-бетләрдән бөтен кирәк-яракны алып кайта... Кайда ватылган, кайда кителгән – төзәтә. Квитанцияләр, кредитлар вакытында түләнәп бара, өйдә телефон, интернет ише коммуникацияләр төгәл эшләве – аның өстендә. Ял көннәрендә бала белән саф һавада йөри.

Йә ничек? Кунак булу ошыймы сезгә? Тизрәк кияүгә чыгып, бәби алып кайтасы килү теләге сүрелмәдеме әле? Арыдыгызмы? Ахирәтегез хакына түзәсез инде: ул көн дә башкара бит бу эшләргә. Аның һәр минуты исәптә, эш режимынан бераз тайпылдымы, бөтен көннен асты-өскә килә. Шуңа да кунакка килгәч, сезгә тиешле игътибар күрсәтә алмаса, үпкәләмәгез. Ярдәм итегез, югыйсә нинди ахирәт инде сез? Ул моны гомерендә дә онытмаячак. Һәм үз чиратында сезгә дә шундый ук игелекләр кылачак. Әгәр оныта икән – бигайбә. Игелек эшлә дә суга сал, диләрме әле?

Р. С. Һәм сез шалтыратканда, телефонын алмаса, зинһар, үпкәләмәгез. Юк, ул эреләнмәгән. Борынын да күтәрмәгән. Ул элеккечә сезне сагына, хөрмәт итә, дуслыкның кадерен белә. Телефон алмавының сәбәбе исә бик гади – вакыты юк. Вакыты булгач, үзе шалтыратыр. Бүген булмаса, берәр айдан.

ТӘҮЛӘКТӘ – 48 СӘГАТЬ!

...Менә шулдыр инде рух көче
Нәсел жебе аша бирелгән,
Гыйлемлелек, күңел сафлыгы,
Чын ярату туган илеңә...

Гүзәлия ЗАКИРОВА



Лилия
ГӨРӘЕВА

«И АПАЕМ, БЕР ҮЗЕГЕЗ КИЛЕП КҮРЕГЕЗ ӘЛЕ.
ӘЙТЕП КЕНӘ АҢЛАТЫП БУЛМЫЙ, КИЛЕП КҮРЕРГӘ
КИРӘК АНЫ!» АЗНАКАЙДАН БЕР ШАЛТЫРАТТЫЛАР,
ИКЕ... АХЫР КИЛЕП, КЫЗЫКСЫНУ ЖИНДЕ.

Азнакай район советының оештыру бүлеге житәкчесе Эльвира Галиеваның гына түгел, Азнакай хатын-кызларының да тормышын үзгәрткән жәй иде бу – 2014 елның жәе. Бөтендөнья татар хатын-кызлары форумыннан бик илһамланып кайтты ул. Юл буге күңелендә бер уй бөтерелде: «Башкалар булдырганны алар эшли алмыймы? Андый кызлар әллә бездә юкмы? Безнең үзебезгә дә «Ак калфак» оешмасына керергә кирәк». Азнакайның көнчыгышына да, көнбатышына да телефоннар зең-зең хәбәр итте: «Кызлар, жыелышык әле!» Берсе дә, юк, димәде, нигә кирәк, дип шик белдермәде. Бертавыштан күтәреп алдылар: «Үзең житәкләсәң, без хәзер үк синең арттан тезелеп басабыз». Бу ышаныч – еллар буге гадел хезмәт, ихлас тырышлык белән яуланган ышаныч. Әнә шул көннән, Азнакайның район советы аппараты житәкчесе Айдар Хәлиуллин әйтмешли, моңарчы рәсемнәрдән генә белгән «Ак калфак»ның үзен дә күрдә алар, көчен дә тойды.

Эльвира Галиева – Азнакай кызы. Монда аның үзен генә түгел, әти-әнисен – Сәйлүн абый белән Нәгыймә апаны да яхшы беләләр. Акыллы, хөрмәткә лаек гаилә. Эльвира – әти кызы иде. Хокук өлкәсенә кереп китүе дә әтисе сүзен тыңлап. Юрист булам дип хыялланмаган иде югыйсә. Әтисе ялгышмаган, кызының жанына, рухына нәрсәнең якын булуын дәрәс абайлаган.

Үз өендә бәхет тапканда гына кеше чын-чынлап бәхетле була. Әлегә билгеләмә асылында нинди генә мизгелләрдә дә көчле иңен куярдай ирең булу, мәхәббәт жимешләрең – балаларыңның шат авазларын ишетү торадыр. Роберт Альберт улы белән яшьлекләренең гүзәл мизгелендә кавыша алар. Гаиләнең беренче куанычы булып кызлары Луиза дөньяга килә. 2002 елда уллары Артур туа. Шул ук елны кулына Казан дәүләт университетының хокук белгече дипломын ала (монысы да икенче тапкыр), фатирлы булалар.

Бәхетле, бик бәхетле Эльвира. Бәхет канатларында очып кына йөри. Алган белеме буенча, суд системасында эшлисе килә иде – анысы да чынга ашты. Суд ишеген ачып кереп, берәр эш булмасы, дигән көннәр әле кичә генә булган кебек. Кеше урынына дип кенә алганнар иде, бер елдан – канцелярия мөдире, аннары судья ярдәмчесе булды, инде тагын бер елдан суд администраторы итеп куйдылар. Тырыш, эшчән кешеләр күп ул. Эшне бик оста итеп оештыручылар да бар. Тик шулай да кешеләрне үзенә ышандыра белүчеләр күбрәк уңышка ирешә, ахрысы. Эльвира Сәйлүн кызында тырышлык та, оештыра белү дә, ышандыру көче дә бар.

Район советының оештыру бүлегенә житәкче итеп эшкә чакырганда, аның нәкъ менә шушы сыйфатларын күргәннәрдер. Булдыра аласына башкалар ышанса да, үзенә генә мондый зур эшкә алынырга егәрә житмәс күк иде. Алай да район башлыгы Шәйдуллин Марсель Зөфәр улы уйларга вакыт биргән иде аңа. «Син аны булдырасың», – дигән сүзләре дә ышаныч өстәгәндер... Әйе, эше четерекле, районда нинди киңәшмә яки чара

буласын, кайсысына кемнәрне чакырасын – барысын да башында тотасы. Боларга өстәп, мәдәни, социаль чаралар... «Азнакайның патриоты ул. Без аны культмассовый сектор дип йөртәбез. Райондагы мәдәни чаралар да, спорт ярышлары да аның тәкъдире белән уза. Әле болар гына түгел – жиң сызганып, районның ижтимагый эшләрен дә тартып бара ул. Азнакайның «Ак калфак» оешмасын житәкли. Хәзер бездә бернәрсә дә «Ак калфак»ларсыз узмый», – ди район Башкарма комитеты житәкчесе Айдар Шәмсетдинов аның турында.

...Ак калфак. Бу ике сүздә ниндидер затлылыкмы, сер диимме, кодрәтме – ниндидер мәгърур көч бар. Дөньяны матурлык яшәтә, диләр, дөньяны хатын-кыз яшәтә. «Алай итәсе иде, болай үзгәртәсе иде», – дип, гел чәметкәләп тормаса, тормыш үз көенә мыштым гына барыр иде шунда. «Бәгырьне корыттылар инде», – диләр алар турында. Үпкәләп, каты итеп әйтелгән сүзләр түгел бу. Яратып, аларның тынгысызлыгына күрә әйтелгән сүзләр. Тормышның кайсы гына өлкәсен алма, бар жирдә дә алар – «Ак калфак»лар.

Азнакайлар аны идеяләргә генераторы дип атый.

Жиләк бәйрәмнәре

Болын тулы кып-кызыл жиләк. Яше-карты ярыша-ярыша жиләк жыя. 200 чиләк, 300 чиләк... Ятимнәр, картлар, гарипләр – берсе дә өлешсез калмас. Кичен жиләк бөлешләре пешереп, ишегалды белән ишегалды, урам белән урам берләшеп, күңел ачарлар.

Жиләк өмәсе уздырырга дигән тәкъдим дә «Ак калфак» кызларынан чыкты бит. Район башлыгы Марсель Зөфәр улы да хуплады аларның бу тәкъдимен. 2011 елда районны житәкләргә алынганнан бирле, азнакайлылар яңа житәкчеләренең кешелеклелеген тоеп яши. Лаеклы ялга чыкканда һәрбер райондашын үзе барып котлаган район житәкчесе тагын бүтән бар микән?!

Яратты бит халык Жиләк өмәсен. Хәзер инде әнә бөтен район белән чыгалар. «Без дә чыгабыз», – дип, оешмалар үзләре үк теләк белдереп тора. Ә бит эш жиләктә генә түгел. Күмәклек, янында ярдәмгә мөхтажлар барын күрү, аларны сөендерүдән тәм табу – «Ак калфак»ларга аның менә шунысы кадерле. Жиләк чоры тәмамлангач, бергәләп мунча милләге бәйләргә чыгарлар, аңа дару үләннәре жыючылар кушылып. Урман нигъмәтләренең берсе дә әрәм булмас. Ятимнәр һәм картлар йортларына бүләк иткәннән артып калганнарын шәһәр мунчасына илтерләр, алары белән өлкәннәр көнөндә әби-бабайлар кинәнер.

Бишек җырлары

Йокла балам, йом күзең,
Йом-йом күзең, йолдызым...

Кичә генә әнкәсе куенында тирбәлгән нарасыйлар, тәрбияче апаларының иркәләп кенә җырлаганына изрәп, йокыга куера. Без белмәгән илаһи бер көч бар-



дыр кебек ул җырларда: «...изге теләк теләрмен, бәхетле бул диярмен...» Сүзләрнең һәркайсы – бер формула. Яхшы сүз, изге теләк – бәхет формуласы. Яхшы теләк белән йокыга киткән, «үс-үс» итеп уянган бала кечкенәдән бәхет төмен тоеп үсә.

Аның бит монысы да шул «Ак калфак»лар керткән яңалык. Бүген Азнакайның алтынчы балалар бакчасындагы сабыллар: «Әйдәгез, яттык һәм күзләрне йомдык!» дигән фәрман белән түгел, «әллүки-бәллүки» дигән йомшак-моңлы көй белән йокыга китә. Балаларны бишек җыры белән йоклаткан бакчаны күрергә дип, кайлардан гына килмиләр хәзер. Бишек җырларын хәтта китап итеп тә чыгарган азнакайлылар.

«Ак калфак»ның кыйбласы – милли традицияләрне онытмау, гаиләләренең таркалуына юл куймау.

Кемгәдер, бәлки, болар вак нәрсә булып тоелыр. Әмма шушылай бөртекләп барламасаң, халыкка күрсәтеп бирмәсәң, алар онытылачак. Онытылып баручы мирасыбыз болай да аз түгел. «Ак калфак»лар әнә шул мирасын барлап, аңа заманча сулыш өрәп, яшьләргә кызыктырырлык итеп кабат яңартырга тырыша. Ел да үтә торган «Чатыртау җыены» да, «Сөмбелә», «Нардуган»нары да, «Орчык бәйрәме» белән «Карга ботка»сы да шуның өчен бит – иртәгә оныкларыбызга кызыктырып сөйләрлек сүзсез булсын, менә болары – безнеке, дип күрсәтерлек мирасыбыз калсын өчен.

«Пар канатлар» клубы

Клуб турында сөйләргә керешкәнче Эльвира Сәйлүн кызы үзе белән булган бер хәл турында искә төшерде. Кичләтеп кенә аларның ишеген бер әби шакый. Адресын да каяндыр белгән бит! «Кызым, миңа бер

■ Жиләк өмәсе көнне Азнакайда болын сыеннан авыз итмәгән кеше калмый. Үзе йөри алмаганнарда өй саен өләшәп чыгалар.

■ Иң газиз, иң ышанычлы кешеләрем – гаиләм.



бабай табарга булышыгыз әле. Мин аңа иртән коймаклар пешереп, чәй эчертер идем. Ялгызы тилмергән берәр бабай юк микән?»

Шушы очрак димчеләр клубына старт биргән башлангыч була да инде. «Авыл саен «Ак калфак»лы кызларыбыз бар. Ул авылларда ничә егетнең өйләнмичә йөрүен дә, ничә кызның кияүгә чыкмаганын да беләбез. Кавыштырык без боларны», – дип, утырышларының берсендә уртага салып сөйләшәләр дә, димчеләрсез булмый дигән фикергә киләләр. Беренче эш итеп авылларда яшәүче ялгыз кешеләр барлана, аннары анкеталар төзәләр, кемнең кемгә тиң булыры ачыклана. Аннары инде якын-тирә авылларда яшәүчеләргә чакырып, кичәләргә уздыралар. Бик җанлы, кызык уза икән ул кичәләргә. Бер очраштырдык та, калганын үзләре карасын инде, димиләр. Бер-берсен ошатып калучылар булса, аларның икесенә берәр концертка яки кафега чакыру бирәләр. Максатлары – районда ялгызлар санын киметү генә түгел, яшьләргә кавыштырып, балалар санын да арттыру. Уңышлары да бар. Мәсәлән, узган ел бу клуб Азнакайда биш парны кавыштырган. «Без моны – җиңү, дибез. Кешеләр үзләрен парларын тапса, ялгыз картаймый, картлыгын картлар йортында үткәрми, дигән сүз бит ул», – ди Эльвира ханым, һәр кушылган пар өчен ихлас шатланып.

Һәр эшнең үзенең биреләп эшли торган кешесе кирәк. Азнакайда гаиләгә зур игътибар бирүләрен күрәп кайттык. Аерылышырга дип гариза тотып килгән яшьләр белән хәтта район башлыгы үзе сөйләшә монда. Һәм, беләсезме, файдасы тия шуның – ун парның алтысы, гаиләне җимерү ниятеннән ваз кичеп, култыклашып кайтып китә. «Пар канатлар» клубының житәкчесе, ничә еллар ЗАГС мөдире булып эшләгән «Ак калфак»лы Лена Мохтәрова тагын бер кызыклы мәгълүмат ирештерде, бәлки, башка районнарда да аларның эш тәҗрибәсе ярап куяр: алар яшьләргә



■ 2015 ел,
10 декабрь.
Азнакайның
«Ак калфак»
оешмасы
Бөтендөнья
татар
конгрессы
Башкарма
комитетының
Рәхмәт хатына
лаек булды.

гаиләне таркатырга дигән гаризасын кабул иткәнче, башта ике якның да әти-әниләре белән сөйләшә. Хәер, «Ак калфак»ларның максаты – гаиләне корганда ук нык нигезле итеп коруга ирешү. Өйләнешергә гариза биргән яшьләргә тормышның төрле өлкәләренә караган дәресләр уздырулары да шул нигезне ныгыту өчен. Гаилә бюджетын да колачлый ул дәресләр, психологияне дә, балалар тәрбиясе шәригать хөкемен дә...

Армиягә хатлар

Түгәрәк өстәлгә тезелешеп утырып, «Ак калфаклар» хат сырлый. Күптин-күп сәламнәр – Азнакайның армиядәге егетләренә. Яңа ел алдыннан, Илаһтан гажәеп бер могҗиза көткәндә барып ирешәчәк ул хатларда исән-имин хезмәт итеп кайт, дигән изге теләк тә, син безнең горурлыгыбыз, дигән мактау сүзләре дә бар.

Кечкенә генә бер гамәл инде. Ә шул егетләр армиядән кайтып: «Эльвира апа, рәхмәт Сезгә. Хатыгызны алгач, бик күңелле булды», – дип рәхмәт әйтергә кергәч, жанга шулкадәр рәхәт. Димәк, алар дәрәс юлда, гамәлләре бушка кылынмаган.

Кемгә генә булмасын – олы яшәтәме, яшә кешеме – һәркайсына жылы сүзен әйтеп, күңеленә юл таба белүче, эш, тормыш, гаилә мәшәкәтләрен хәл итү юлларын төгәл билгели алуы, киңәшләре белән ярдәмгә ашыгып торучы көчле рухлы кеше Эльвира ханым. Азнакай хатын-кызлары аны үзләренең киңәшчесе, ярдәмчесе итеп күрә. Нич онытасы юк: бер көнне бүлмәсенә хәсрәтә йөзәнә чыккан ханым килеп керде. Уллары армиягә киткәч, ире белән аерылышкан булганнар. Әтисе, күрәсәң, улына әнисен гаепле итеп язгандыр – ана белән бала арасында элемтә өзәлгән. Хат язудан да туктаган егет, әнисе шалтыратканда телефонын да алмый. Эльвира шул частыкка үзе шалтырата, егет белән ипләп кенә сөйләшә – ана белән бала күңеленә күпер сала.

Югалган авыллар

Басу уртасында – яшел утрау,
Учма-учма каен, наратлар.
Яшел сагыш булып сибелгәннәр
Авылларсыз калган зиратлар.

Бу юлларның авторы шагыйрь Илдус Гыйләҗев үзе дә Азнакай төбәгеннән. Кешелекнең ялгышымы, язмышымы – Жир йөзеннән нигез урыннары гына түгел, гасырлар буга каен, наратлары шаулаган зиратлары белән юкка чыккан авыллар бар.

Истәлеккә сыңар ташы да калмаган мондый авыллар турында Татарстанда беренчеләрдән булып Азнакайның «Ак калфак» кызлары сүз кузгата. Шушы район жирлегендә генә дә 69 авыл жир йөзеннән мәңгегә юкка чыккан. Аларны ачыклау, тарихларын барлау кайчандыр шушында яшәүчеләр белән очрашып сөйләшүдән, архив белешмәләреннән башлана. Азнакайның югалган авыллары турында истәлекләренә барлап, китап итеп тә бастырып чыгарганнар. Димәк, алар китап битендә генә булса да яшәешләрен дәвам итә, хәтердән жуелмый.

*Йомшак кебек кенә күренсә дә,
Эльвира ханым – эшен җиренә
житкерүче таләпчән җитәкче.*

Азнакай районының Башкарма комитеты җитәкчесе урынбасары Дамир Гыйләҗев белән Ташлы Ярга – татар халкына танылган артистлар Нәҗибә Ихсанова белән Әһһәр Шакировларны биреп, бүген Жир йөзеннән юк булган авыл урынына юнәлбезд. Кайчандыр монда тормыш кайнаганын күккә ашкан мәҗһүрүр стелла гына сөйли. Без килгәндә басу җиле аңа шыпырт кына нидер пышылдый иде. Мөгаен, кайчандыр бу жирдә яшәгән кешеләр турында сөйләве булгандыр.

...Азнакай–Казан арасы якын түгел. Кардан ачыла башлаган басуларга карап, «Ак калфак»лы кызларны уйлап кайтам. Кыш көне бу басулар нинди калын кар катламы астында иде. Кояш көн дә жылыта торгач, ул карлар да бер көн эри, кар астында яткан кара жир ачыла. «Ак калфак» кызларын да шул кояш белән чагыштырам. Алар да бит, еллар катламын эретеп, халкыбызның никадәр җәүһәрән көн күзенә чыгара алган.

«Ак калфак»ның игелекле гамәлләре турында язар сүзләр күп. Әмма... аларның милли киём модасына яңа сулыш өрәп, калфактан һәм милли чигешле матур күлмәкләрдән йөрүләрен дә, «Ак калфак» оешмасының һәр әгъзасына район башлыгының шәхсән үз кулы белән ак калфак бүләк итүен дә, авыр тормышлы гаиләләргә шефлыкка алуларын да җиткерә алмадым әле мин. «Ак калфак»лар үзәтлөгә белән булдырылган «Гаилә» һәйкәле дә, борынгы һөнәрләребезгә өйрәтүче мастер-класслар да караламада гына калды...



Фото интернеттан алынды

КАЛЫР ТИК АТЫН...



Гүзәлия
ХАҖИЕВА,
филология
фәннәре
кандидаты

ИСЕМНӘР ЯСАЛЫШЫНДА ИЖЕК ЯКИ АВАЗЛАРНЫ КУШУ, ТИТУЛ СҮЗЛӘР ЯКИ САННАР НИГЕЗЕНДӘ АББРЕВИАЦИЯ ЮЛЫ БЕЛӘН ЯСАЛГАН ИСЕМНӘРНЕ ТЫЮ ТУРЫНДАГЫ КАНУН ПРОЕКТЫ ТАТАР ЖӘМӘГАТЬЧЕЛЕГЕНДӘ ЗУР РЕЗОНАНС УЯТТЫ.

Әлеге закон проекты тормышка ашкан очракта милли исемиятебездә хәзер популяр булган кайбер исемнәр тыелырга мөмкин дигән фикер дә күпләрне борчый.

Әлегә канун проекты турында фикер төрлелегә күзәтелә: бер яктан, дәүләтебездә исем сайлауны җайга салырга тырышу бар; икенче яктан, бу яңа канун ата-ана, бала хокукларына каршы килә дигән фикерләр ишетелә. Дәүләтнең әлегә адымын ата-аналарның исем сайлауда чиксез иҗадилығын контрольгә алырга, мәгънәсез исем бирүне берәз чикләргә омтылу дип аңларга кирәк.

Мәсьәлә, чыннан да, бар һәм борчылырлык. ЗАГС идарәсе хезмәткәрләрен дә ата-аналарның мәгънәсез, кайбер очракларда башка сыя алмаслык исемнәр кушу белән мавыгуы шөбһәгә сала икән.

Татарлар гомер-гомергә балага исем бирүгә җитди якын килеп, исемнең мәгънәсенә нык игътибар иткәннәр.

Укымышлылыгы белән аерылып торган, гарәп-фарсы, рус-европа телләрен дә белгән халкыбыз исемнәрнең мәгънәсенә битараф булмаган. Исем сайлауга, исем бирү йола-гадәтләренә һәрвакыт җитди караган. Халык арасында матур, мәгънәле исемнәрне популярлаштыру максаты белән, XIX гасыр ахырында муллалар «Исеме Аллаһы Тәгалә әл-Хәсәни» [1848], «Авраде Фәтхия» [1865] кебек сүзлекләр бастырып чыгарганнар. Бу китапларда ислам дине кагыйдәләре һәм кануннары нигезендә исем кушарга һәм сайларга кирәклегә ассызыкланган.

XX гасыр башында дини учреждениеләрнең совет хөкүмәтеннән, диннең мәктәптән аерылуы, глобализация шаукымы татар тормышын да читләтеп үтми, һәм болар исем кушуга, исем сайлауга йогынты ясый. 1917 елгы инкыйлабтан соңгы антропонимия үсешен «антропонимик шаукым чоры» дип атап йөртәләр. Әлегә чор – аббревиатур, билгеле бер шәхескә багышланган исемнәрнең күп санда керүе белән билгеләнә. XX гасырның 20-30 нчы елларында татар исемнәре генә түгел, исем кушу йолалары да үзгәрә. «Кызыл Татарстан» газетасының 1924 елгы 22 июнь санында эшче татар гаиләсендә туган бер кызга иптәш Троцкийга багышлап, Троцкина дип исем кушу бәйрәме үткәрелү турында хәбәр ителә. Этнографлар билгеләвенчә, XX гасырның 30 нчы елларыннан башлап, балага исем кушу яңача башкарыла башлый, әлегә йоланы «октябриналар» дип атыйлар, һәм алар митинг, җыелыш, котлау рәвешендә, еш кына доклад формасында үткәрелә. 1930 елда «Азат хатын» журналында ата-аналарга киңәш рубрикасында түбәндәге исемнәр тәкъдим ителә: Рафил, Марат, Фред, Ирек, Азат, Дамир, Вил, Рево, Ренад, Корыч, Эдвард, Альфред, Алмас, Илдус, Арыслан, Ким, Марс, Баян, Карл, Марсель, Марлен, Тимер, Радик, Батыр, Ук, Лерон, Илгиз, Роберт, Сталь, Денам, Ялкын, Зирәк; Роза, Клара, Флера, Гүзәл, Йолдыз, Рева, Рема, Гөлкәй, Кояш, Алсу, Ләлә, Ландыш, Марта, Бүләк, Луиза, Аида, Лера, Ариа, Майа, Иркә. Киңәш ителгән исемнәр арасында кыскартылма исемнәр дә бар: Дамир – «Да здравствует мир»; Вил – «Владимир Ильич Ленин»; Рев – «революция сүзеннән

кыскартылган исем»; Ренат – «революция, наука и труд»; Ким – «коммунистический интернационал молодежи»; Марлен – «Маркс Ленин»; Рева – «революция сүзенә кыскартылма варианты»; Рема – «революция и Маркс сүзләренә кыскартылмасы»; Радик – «радий сүзенә кыскартылмасы» һәм башкалар.

Әлбәттә, антропонимик шаукымга бирелеп, тиз арада чорга хас исемнәр уйлап табарга тырышуны халкыбызның укымышлылыгына, зыялылыгына бәйләп тә аңлатырга мөмкин. Уку-язуга һәвәс, театр, музыка, кино сәнгәтенә гашыйк халкыбыз чорга хас сәси-иҗтимагый, мәдәни дулкын ташкынына тиз бирелеп китә. Шуңа күрә татарларда тиз арада яңа исемнәр барлыкка килә. Әлегә исемнәрнең күпчелеге XXI гасырда исем-символларга әверелеп, реаль тормыштан ераклашканнар, бүгенге көндә аңыбызның үткәндәге элементлары булып сакланалар һәм... әле дә куелалар.

Үлемгә дучардыр тумыш һәр инсан. Ләкин атың калыр, чын кеше булсаң...

Йосыф Баласагуни «Котадгу белиг»

XX йөзнең 20 нче елларыннан башлап, Ренат, Дамир, Эльмира кебек исемнәрнең күпләп кулланыла башлавы күзәтелә. Әлегә исемнәр шул чордан бирле татарлар арасында яратып кушыла торган исемнәргә әвереләләр. Кайбер исемнәрнең, шул ук Ренат исемнең, мәсәлән, латин телендәге *renasor* сүзенә бәйлә булып, «яңадан туган» дигән мәгънәгә аңлатуы билгеле. Казан шәһәре буенча үткәрелгән статистикага караганда, бу исем 20–30 нчы елларда активлашкан, ә 1990–1999 елларда исә иң күп кулланылыш алган, популярлашкан. Дамир исеме дә, мәсәлән, XX гасыр башында «да здравствует мир»ның кыскартылган варианты буларак килеп керә. Чынлыкта, аның мәгънәсен галимнәр тимер сүзә белән бәйләнешлелә итеп карыйлар, шул рәвешлелә, Дамир исемнең семантикасын киңәйтәләр. Шуңа күрә тамырын-нигезен ныклап тикшерми торып, аббревиатур исемнәрнең кулланылышын чикләп куюның дәрәҗәсә булмавы да ихтимал.

XX гасырның 90 нчы елларын алсак, бу чорда, милли күтәрелеш белән бәйлә рәвештә, ата-аналар тарафыннан балага кемгә дә булса багышлап исем кушу тенденциясә күзәтелә. Мәсәлән, соңгы вакытта татарлар Минтимер исемен беренче Президентыбыз Минтимер Шәймиев исемнә нисбәтлелә кушалар. Әлегә шаукым 90 нчы елларда активлашып киткән иде. Халык арасында Илһам, Хәйдәр, Разил, хәтта татарга күпмедер дәрәҗәдә ят булган Роберт исемнәре татар халкының күренеклелә җырчылары Илһам Шакиров, Хәйдәр Бигичевка, атаклы шагыйрьләр Разил Вәлиев, Роберт Миңнуллинга һәм башкалардан күрәп кушыла. Халкыбыз күренеклелә затларына хөрмәтен әнә шулай чагылдыра.

Татар антропонимик системасында Әмир, Әмирхан, Сәет, Солтан, Рәис, Мөдәррис кебек исемнәр дә татарлар тарафыннан яратып кушыла. Титуляр терминнар нигезендә ясалган мондый исемнәр татар антропонимик системасы үсешенә бөтен чорларында да кулланылып, хәзерге чорда ата-аналар арасында популярлыгын югалтмаган исемнәр булып саналалар. Татар антропонимик системасында сословие титулларыннан ясалган исемнәр иң борынгы катламга карыйлар. Әлеге титул компонентлары күп кенә төрки телләрдә дә билгеле.

Исем кушу, исем сайлауны жайга салу элек-электән дәүләтнең күз уңында булган.

Соңрак чорларда титул компоненты кергән исемнәрнең семантикасы турыдан-туры титулга бәйлә каралмый башлый, ә теләк исем булып яңгыраш ала. Ир-егетләргә титул, чин компонентлы исем бирү – ул бала тормышта үз урынын тапсын иде, билгеле бер иҗтимагый биекләккә менсен иде, матди ирек казансын иде дигән ата-ана теләкләренә нигезләнә. Шулай итеп, татар исем системабызда Солтанбай, Солтангали, Солтангази, Ханзафар, Ханморат, Ханзаман, Мирзагали, Мирзавәли, Мирзанур, Морзабәк, Морзабулат, Морзагаян, Шәехбулат, Шәехтимер, Шәехгали, Әмирхан, Әмиржан, Әмиргали, Мирсафа, Мирвәли, Мирхатип, Сәетхан, Сәетгали, Сәетрәхим, Шаһбаз, Шаһгәрәй, Шаһнур, Тархан, Тарханбәк, Тархангол кебек исемнәр традицион нигездә титулга бәйләнәшсез, теләк исемнәр рәтендә каралалар. Дини титуляр исемнәр дә татарлар арасында бик популяр була: Ахун, Ахунбай, Ахунжан, Ишанбай, Ишангали, Ишангәрәй, Мулланур, Муллахан, Муллаәхмәт, Хәҗиәхмәт, Хәҗигали, Хәҗинур, Шәрифгали, Шәрифулла, Шәрифзадә һәм башкалар. Әлеге титуллар татар гаиләләрендә нәсел жебен бәйләү вазыйфасын да үти. Гаиләдә бер үк титулны гаилә әгъзаларының исемнәрендә куллану гадәти күренеш була. Мәсәлән, татар шәжәрәләрендә бер үк детерминантларның берничә буынны бәйләп торуы билгеләнә. Мисалга, Карабәк шәжәрәсендә исемнәрдә кулланылган бәк, морза компонентлары нәсел буыннарын тоташтырып тора торган компонент ролен үти.

Димәк, татар исемиятендәгә һәрбер исем – ул тарих, чор тарихы, гаилә тарихы, кеше тарихы. Исемнәр турындагы закон проектының тормышка ашуы милли республикаларның антропонимик системаларын исәпкә алып каралырга тиеш. Милли үзенчәлекләребездән ерак, мәгънәсез исемнәр бирү теләген чикләүдә дәүләтнең катнашуы, һичшиксез, кирәкле эш дип каралырга хаклы. Монда саксыз эш итүнең файдага караганда, зыяны күбрәк булырга мөмкин. Әлеге проектны тормышка ашыру бу өлкәдә эшләүчеләр белән берлектә башкарылса, галимнәр фикеренә колак салынса иде.



ХАТЫН-КЫЗ — ГОРЕФ-ГАДӘТЛӘР САГЫНДА

Алабуга дәүләт музей-тыюлыгында «Нәүрүз» заманча татар милли сәнгате күргәзмәсе ачылу кысаларында «Сөембикә» журналы «Милли-мәдәни традицияләре саклауда хатын-кызның роле» дигән темага «Түгәрәк өстәл» оештырды.

«Түгәрәк өстәл» янындагы сөйләшүне «Сөембикә» журналы җитәкчесенең урынбасары Рәмзия Кашапова алып барды. Сөйләшүдә катнашучылар арасында Төркия Республикасы Генераль консулы хатыны Анна Дилмач, Алабуга дәүләт музей-тыюлыгы генераль директоры Гөлзадә Руденко, Казан халык сәнгате һөнәрләре техникумы директоры Раушания Сәүбәнова, балалар киёмнәрен җитештерүче Гөлнәра Җиһаншина, Татарстан халыклары ассамблеясенә Алабуга муниципаль районындагы вәкиллеге директоры Зөләйха Әмирбекова, Казан федераль университетының Алабуга институтындагы татар филологиясе кафедрасы доценты Фәридә Габидуллиналар бар иде. Халык традицияләрен саклауда хатын-кызның роле турында шулай ук Алабуга районында яшәүче төрле диаспора вәкилләре дә сөйләде.

Заман хатын-кызы нинди булырга тиеш? Балаларны ничек итеп үз халкыңа, аның гореф-гадәтләренә мәхәббәтле итеп тәрбияләргә? Милләтне саклап калу өчен ниләр эшләргә?

«Түгәрәк өстәл»дә катнашучылар, үз тормышларыннан мисаллар китереп, әнә шул сорауларга җавап бирделәр. Фикерләре уртак булды: туган телне саклау мәсьәләсе һәр халык өчен ул традицияләренә, милли үзенчәлекләренә саклап калу дигән сүз.

Иң яхшы милли сыйларны тәкъдим итеп, аш-су әзерләү традицияләре белән дә таныштырдылар.

Әлеге гамьле сөйләшүдән соң, кунаклар Алабуга дәүләт музей-тыюлыгының Күргәзмәләр залына, «Нәүрүз бизәкләре» күргәзмәсенә тантаналы ачылышына килделәр.

ЖӘМГЫЯТ



■ Республика җитәкчесе Рөстәм Миңнеханов Дубайда VII Еллык инвестицион форум ачылышында катнашып, Дубай эмире, Берләшкән Гарәп Әмирлекләре Премьер-министры Мөхәммәд ибн Рашид Әл Мәктүм белән очрашты, Гарәп инвесторларын Татарстан Республикасы белән хезмәттәшлеккә чакырды.

■ Татарстан башлыгы Рөстәм Миңнехановка мәскәүлеләр үзенчәлекле Коръән бүләк иткән. Изге китап 2004 елны Ватикан типографиясендә, Иоханн Павел II Атакай рөхсәте белән бастырылган, һәм ул бүгенге көндә Болгарда сакланучы дөньядагы бердәнбер зур басма Коръәннең күчермәсе.

■ Татарстан Президенты Рөстәм Миңнеханов былелгы Сабан туен бәйрәм итү көне турындагы карарга кул куйды. Карар нигезендә, авылларда һәм район үзәкләрендә Сабан туге бәйрәмен 1 һәм 2 июль көннәрендә билгеләп үтү күздә тотыла. Чаллыда бәйрәм тантаналары – 8 июльдә, ә Казанда 15 июльдә үткәреләчәк.

КОТЛЫЙБЫЗ

■ Казанда туган тел һәм әдәбият укытучыларының «Туган тел» Бөтенроссия конкурсы җиңүчесе – Татарстанның Арча районы Утар Аты мәктәбендә 21 елдан артык татар теле һәм әдәбиятыннан белем бирүче Зөһрә Касыймованы тәбрикләделәр.



СПОРТ

■ Казанда гимнастика буенча балаларның III Olympico Baby Cup-2017 фестивале булып узды. Анда Россиядән, якын һәм ерак чит илләрдән меңнән артык яшь спортчы катнашты.

■ Башкалабызның Гимнастика үзәгендә нәфис гимнастика буенча Бөтенроссия «Триумф» ярышы узды. Россиянең 38 шәһәрәннән спортчылар катнашкан бу чарада Казанның балалар һәм яшүсмерләр спорт мәктәбе вәкилләре дә чыгыш ясады.

■ Казанның Су спорты төрләре сараенда «Спортта чикләр юк» дип аталган социаль-белем бирү проекты тормышка ашырыла башлады. Балалар арасында ватанпәрвәрлек, туган җир белән горурлану, сәламәт яшәү рәвешен тәрбияләү һәм авыр тормыш шартларында калган балаларга ярдәм итүне максат итеп куйган әлеге чара Дәүләт Думасы депутаты, Россиянең атказанган тренеры Ольга Павлова җитәкчелегендә уза.

МӘДӘНИЯТ

■ Г. Камал театры матбугат чараларына «Дәрсе җыйбрәттер театр...» дип аталган өр-яңа проект тәкъдим итте. Һәрбер спектакльне нибары 20 тамашачы гына карый ала. Тамашалар, гадәти спектакль кебек, сәхнәдә түгел, ә театрның моңарчы тамашачы аяк басмаган почмакларында уйнала. Идея авторлары – Фәрит Бикчәнтәев һәм Нияз Игъламов, текст авторы – Рүзәл Мөхәммәтшин, режиссеры – Илгиз Зәйниев.

■ ТР Мәдәният министрлыгы тарафыннан оештырылган «Тантана-2017» театр премиясенә былелгы лауреатлары билгеле булды. Жюри җиңүчеләрне 12 номинациядә билгеләде. Әлмәт ТДДТ артисткасы Наилә Нәҗипова Я. Пулиновичның «Син кайда идең» спектаклендәге Эльза Александровна образы өчен – «Иң яхшы хатын-кыз роле», Г. Камал исемендәге ТДАТ артисты Рамил Вәҗиев «Иң яхшы ир-ат роле» номинациясендә җиңү яулады.

■ Татарстан китапханәләре үз укучыларын бердәм укучы билетына күчәрә. Билет шәхси штрих-кодлы пластик карта рәвешендә ясалган. Бүгенге көндә Татарстанда 1400 тирәсе китапханә 23 меңнән артык укучыга бердәм билет буенча хезмәт күрсәтә.

■ Татарстан Республикасы Рәссамнар берлегенә 80 еллыгына багышлап, Мәскәүдә «Татарстан – безнең күңел түрендә» күргәзмәсе узды. Татарстан Мәдәният министрлыгы ярдәмендә төзелгән экспозициядә иллеләп рәссамның эшләре күрсәтелде. Барлык авторлар да – Татарстан Рәссамнар берлеге оешмасы әгъзалары.

МЭГАРИФ

■ Түбән Камада – КНИТУның «Нефтехимия инжиниринг» үзәгендә балалар өчен «Кванториум» технопарки эшли башлады. Монда балаларны наноквант, робоквант, нейроквант кебек яңа техник юнәлешләр белән таныштырачаклар.

■ Татарстанда узган «Кеше тәрбияләү» конкурсы кысаларында иң яхшы класс җитәкчеләрен һәм педагог-оештыручыларын атадылар. Түбән Каманың 27 нче мәктәбе укытучысы Светлана Гурьянова «Иң яхшы класс җитәкчесе» исеменә лаек булды, ә Чаллының 35 нче мәктәбеннән Наталья Тутова «Иң яхшы педагог-оештыручы» дип танылды.



АК КАЛФАКНЫН ТАБЫЛГАН ЧАГЫ..

ТАТАР ДӨНЬЯСЫ



Эльмира
ЗАКИРОВА

«ЗӨЛФИРӘ КАЕННАРЫ»,
«ЗӨЛФИРӘ БАЛАЛАРЫ» ДИГӘН
ГЫЙБАРЭЛӘР АВЫЛНЫҢ БРЕНДЫНА
ӘЙЛӘНГӘН, ДИЛӘР.

Йөзек кашына куярлык...

Һәр татар хатын-кызының калфагы булырга тиештер инде ул. Соңгы вакытта калфактан йөрү үзенә күрә бер күркәм гадәتكә дә әйләнеп бара. «Ел хатын-кызы» бәйгесенә әнә Балтачлар кулдан ясалган уймак кебек нәфис калфаклар алып килгәннәр. Матурлар! Затлылар! Чәй тәлинкәсеннән дә кечерәк шул сувенир калфакларны кунакларга тараттылар. Ак көмеш жепләр белән каймаланган фирузә төсендәгә нәни калфакны кулыма алгач, аһ иттем! Нәкъ фирузә күлмәгем төсендә! Залда «Зөлфирә калфаклары» дигән шыбырдау узды. Кем ул Зөлфирә? Житмәсә, «Ак калфак» Бөтендөнья татар хатын-кызлар оешмасы рәисе Кадрия Идрисова: «Ясле-бакчаларда кулдан төшми торган «Гөлбакча» китабының авторын син белмәскә инде?!» – дип, кем икәннен шундук искә төшертте! Бөтен татар дөньясы хатын-кызларына таныш Зөлфирә Камалова лабаса! Аспирантурада укыган, балалар бакчалары өчен 20 ләп методик кулланмалар авторы, РСФСРның халык мәгарифе отличнигы, Татарстанның атказанган укытучысы, Каюм Насыри исемендәге премия лауреаты, фәнни тикшерү житәкесе...

Гасырлар аша җемелдәп, йолдызың янсын икән,
Йөзек кашына куярлык эшләрәң калсын икән...

Зөлфирә Фәсхетдин кызы белән таныштыруны хатын-кызлар бәйгесендә әнә шулай шигъри юллар белән башлап җибәрделәр. Узган ел татар хатын-кызлары форумында мәгариф һәм тәрбия өлкәсендәгә нәтижәле хезмәтләре өчен Балтач районы «Ак калфак» оешмасы җитәкчесе Зөлфирә Камаловага Татарстан Республикасы Дәүләт Советы Рәисенең Рәхмәт хатын тапшырганнар иде. Үзе белән якыннан таныш булсам да, бу тынгысыз ханымның матур эшләре турында гел ишетеп, һәркайсыннан хәбәрдар булып тордык. «Бәби туге», «Бишек туге», «Исем кушу», «Ак калфакның энҗеләрен бөртекләп җыяр чаклар», «Шәжәрә – безнең тамырлар», «Гаилә – бәхет таңы» кебек бәйрәмнәр... Күбесе республика күләмендә уздырылган чаралар бит. Районда «Сүнмәс дәрт» ветераннар клубы оештыруын да, «Буйдаклар» клубындагы эшчәнлеген дә, ул үткәргән хәйрия чараларын да иркенләп аерым сөйләрлек.

Ә менә Зөлфирә ханым тормышында үзенә бер урын алып торган Карадуган чоры, «Ак каен» балалар бакчасы турында инде легендалар йөри. Зөлфирә апаларының «Карадуганым» шигыренә көй язып, яшьләр гимн итеп җырлый дип тә сөйләләр. Барып күрәсе иде. Калфактан башланган сөйләшү юлга чакырды. Фотохәбәрчез Ксения Богданова белән Балтачка кузгалдык.

Бер күрешер өчен килдек без...

Мин инде Зөлфирә турында өз-мөз беләм кебек. Укыганның, ишеткәннәр буенча хыялымда бик кызык образ туа. Хәзер менә, әкият сөйләгәндәй, читтән торып Ксенияне таныштырып барам.

– Арчаның Түбән Пошалымында гаиләдә бер кыз туа. Әти-әнисенең дүртенче кызы икән инде ул. Бик зәгыйфь, хәлсез була ул. Бу бала тернәкләнеп китә

алмас, дип, әнисе хафага төшә. Зәңгәрләнеп беткән сабийны күреп, туганнары Заһретдин Сабира әбиләренә баланы мичкә тыгарга киңәш итә. Төрөп, катыргы тартмага салып, ипи көрәгә белән җылы мич түренә урнаштыралар. Бәләкәй төенчекне мичтән алганда сабийның инде йөзе кызарган, сулыш алулары ук башкача була. Яши бу, дип җиңел сулап куялар...

Карадуганнар, Зөлфирә ана каеннары, дип йөртә икән аларны.

– Әллә безнең героинямы? – дип кызыксына Ксения. – Сөйлә, сөйлә...

– Ут борчасы кебек җитез, шаян булып үсә ул. Тырышып укый, пионер, комсомол вожагы була. Көчле оештыру сәләтен белгәнгә, мәктәпнең өлкән пионер вожаты итеп куялар. Читтән торып педагогика институтын тәмамлай...

– Һәм көннәрдән бер көнне без барасы авылга эшкә җибәрәләр! – дип йомгак ясамакчы була юлдашым.

– Әйе... Ләкин ничек һәм ни өчен килгәннен белмисең әле. Мәктәптә татар теле һәм әдәбияты укытканда тормышка чыга. Тәвәккәлләп, Балтач СМУында эшләүчеләрнең балалары өчен ясле-бакча оештырып җибәрә башта. Яңалыклар кертә, канатланып эшләп йөргәндә, Карадуган мебель фабрикасы директоры махсус эзләп килә аны. Фабрикада эшләүче бер хатын, карарга кеше булмагач, ике баласын да бикләп калдырып эшкә китә; плитә өстендәгә кайнар су балалар өстенә төшеп, сабийлар пешеп үлә. Бик борчылган директор тиз арада ясле-бакча төзү артыннан йөри башлый, булдыра алырдай мәдир эзли. Зөлфирәнең сәләтен әллә каян күреп ала ул! Бу 1979 ел була. Ә тәрбияче булу Зөлфирәләр нәселендә буыннан-буынга тапшырыла торган һөнәр икән. Бертуган апасы Фатыйма да балалар бакчасында мәдир булып эшли. Заманында әниләре Шәрифелҗамал Түбән Мәтәскә



авылында «Сабира» балалар бакчасында мөдир була. Шәрифелжамалның дәү әнисе Маһикамал исә революциягә кадәр үк инде Мөндеш авылында бер байда балалар карый. Менә шундый язмыш. Бүген инде Карадуган бакчасында Зөлфирәнең кызы Зөһрә – Бәдретдинова Зөһрә Фәрит кызы – мөдир! Мөдир вазыйфасын башкаручы династиянең бишенче буын дәвамчысы!

Телебезнең, җырларыбызның аһәңен сеңдереп, әдәп-әхлак кагыйдәләрен өйрәтә, алар киләчәгебезне тәрбиялиләр...

Бишекләрдә – илнең киләчәге

«Ак каен» исеменең дә тарихы бар. Зөлфирә үзе уйлап тапкан. Мебель фабрикасында каен агачын күп кулланылар анысы. Аннары ак каен Зөлфирә Фәсхетдин кызының өч буыннан килгән гаилә символы да ди бит әле. Үз авылларында бабасы елга буенда каеннар үстергән, әтисе каен полосасы белән авылдашларын сөендергән... Зөлфирә дә хезмәттәшләре белән бергә ясле-бакча тирәсенә күп итеп яраткан агачларын утырткан.

...Карадуган безне тау башында утырган балалар бакчасы, зифа каеннары белән ерактан ук балкып каршы алды. Кул сузымында гына Арбаш, әнә генә Таузар, Түбән Шубан, Югары Шубаннар... Бал кәрәзе кебек сап-сары өйләре, зәңгәр, яшел, кызыл түбәләре белән Карадуган үзе дә таудан матур бер уенчык кебек күренә иде. Патша заманында ук Себер трактында утырган бу авылның этап төрмәсе, почта станциясе, трактиры булган, ул гөрләп торган. Бүген дә шулай. Анда – атаклы мәктәп, музейлар. Һәм, әлбәттә, анда данлыклы «Ак каен».

Алар безне әниле-кызы каршы алырга чыктылар: 33 ел биредә эшләгән Зөлфирә ханым һәм чит телләр

факультетын тәмамлап, әнисе эшен дәвам итәргә кайткан кызы Зөһрә. Кайчандыр әнисе Балтачтан көн саен йөрәп эшләгән, хәзер инде кызы Балтач белән Карадуганны бер итеп йөри. Хәер, апасы Энженең дә эше җаваплы – Балтач муниципаль район башлыгының ярдәмчесе ул.

Без, әйтерсез, затлы, аллы-гөлле чәчәкле шәрык дөньясына килеп эләктек! Бизәклә келәмнәр, диварларына кадәр чәчәкләргә күмелгән зәвыклы бүлмәләр, ап-ак япмалар белән тышланган диван, чигүле сөлгеләр, ал пәрделәр, бик күп гөлләр, әллә нинди рәхәт бер халәткә күчәрдә. Барысы да калфаклар, бердәй ак яккалы фирүзә күлмәкләр кигән тәрбиячеләрне исемләп таныштыралар. Илсәяр белән Резеда – «Бөтерчәкләр»нең апалары икән. «Шаяннар» инде Раушания, Зилә апаларына гына карап тора. «Тиктормаслар» өчен Наҗия, Эльмира апаларыннан да якыны юк. Тагын әле «Логопед» төркеме бар. Анда йөрүчеләрнең дә үз Әкһлимә, Гөлнур апалары. Дилә апалары исә балаларны русча сөйләшәргә өйрәтә. «Ак каен»ның калган хезмәткәрләре дә бакчаның нурлы йөзен балкытып йөриләр. 2015 елда, билингваль балалар бакчасы буларак, Гранприга лаек булганнар. Илһамия апалары музыка тәрбиясе бирә. Күңелне җәлеп иткән калфаклар, тәрбиячеләрнең затлы күлмәкләре Әнисә апаларының кул җимеше икән. Эшмәкәрләр ярдәме белән булдырылган релаксация бүлмәсендә талгын музыка яңгырый, паннода йолдызлар балкый, Чижевский лампасы яна. Ял иттерә торган рәхәт бер халәт!

«Безнең Карадуган балалар бакчасы милли тәрбия бирү буенча эш алып бара. Миллилекне саклап калу өчен шундый тәртип керттек: һәр бала үзенең түбәтәе, калфагы белән килә бирегә. Тәрбиячеләргә махсус күлмәк һәм калфаклар тектердек...» Мөдирнең шул сүзләрен кайта-кайта искә төшерәм. Милләт зыялылыгы менә кайда үсә икән!

Кызыл келәм түшәлгән баскычлар аска алып төшеп китә. Ике катлы дигән бакчабыз өч катлы икән ләбаса!

■ Сиртмәле
бишекне
тибрәтеп,
бишек
җырлары
көйләләр.
Йокла, улым,
йом күзең,
Йом-йом
күзең,
йолдызым...



Зөлфирә ханым көлә-көлә серен аңлата, «Бакчада эшләүчеләр, әти-әниләр, мәктәп укучылары бергәләшеп казып, өмәләр ясап, мәйданыбызны зурайттык шулай», – ди. Ә анда... бер як дивары көзгедән генә торган музыкаль бүлмәдә кызлар-малайлар җырларга, биергә өйрәнә. «Бөтерчеләр» төркемендәге нәниләр бишек җырлары тыңлап йокыга китә шулай.

Бишек дигәннән, «Ак каен»да кечкенә музей да бар әле. Бишекларнең ниндие генә юк! Хәтта республиканың авыл хужалыгы һәм азык-төлек министры Марат Әхмәтовны тибрәтеп үстергән бишек тә биредә эленеп тора. «Готыф абыйның оныклары да безнең бакчага йөрде бит, – дип аңлата Зөлфирә Фәсхи кызы. – Күп иде инде алар. Бакый абый Зыятдиновныкылар да, башкаларныкы да...»

«Ак каен»га бүген 85 бала йөри. Ясле-бакчаның үз шәжәрәсен дә төзеп куйганнар. Кемнәр эшләгән биредә – барысы да тарихка кереп калган.

Светофор куелган, машиналар тезелгән бүлмәдә юл йөрү кагыйдәләренә өйрәтәләр, «Тылсымлы ком» түгәрәгендә пыяладагы ал, шәмәхә комнар өстендә нәни генә куллар халкыбызның милли бизәкләрен, кояш, чәчәкләрне сырлый, татар халык әкиятләренә анимацион этюдлар ясыйлар, үзләре мультфильмнар төшереп карыйлар... Хәйран калып танышып йөрибез. Бакча яшендәге кызы булган Ксения – соклануның аръягында.

Әйтерләр, татар кызы ул, дип...

Сүз башым бит калфак иде. Менә хикмәт! «Ак каен»да безне тагын бер сюрприз көтә булып чыкты! Зөлфирә ханым кадерләп, саклык белән генә өстәлгә бер калфакны алып салды. «Бу бик борынгы, 1860 елгы калфак инде. Безнең нәселнең бик кадерле ядкаре. Гүзәллек сөюче Маһикамал әбиебез үз куллары белән чиккән аны. 1889 елда туган кызы Хәсбикамал үсеп җиткәч, мәдрәсәдә укыганда матур булып йөрсен дип, аңа бүләк иткән. Хәсбикамал әбием исә калфакны минем әнигә – Шәрифелҗамалга кидерә. Аны бик тә

гыйлемле мөгаллимә итеп күрәсе килә әбиемнең. Әнием сандыгыннан миңа күчтә калфак. Мин, үз чиратымда, аны Зөһрәгә тапшырдым», – дип сөйләп, кызына тоттыра кадерле мирасны. Яныбызда бөтерелеп торган кечкенә Эвелина – Зөһрәнең кызы икән. Зөлфирә, оныгының аркасыннан сөеп торган арада, әнисе аңа борынгы калфакны кидереп карый. Менә кем, кадерләп саклап, киләчәк буыннарга тапшырыр аны! Менә кемгә әйтерләр «Ул татар кызы!» дип... Бер калфак тарихы үзе бер шәжәрәне хәтерләтә. Нәселдән-нәселгә миллилекне саклап килүче калфак – ерак әбиләрдән тапшырылган кадерле хәзинә.

Карадуганлыклар гына түгел, Таузар, Арбаш, Апаз, Кенә, Шубан, хәтта Балтачның үзеннән дә килә икән нәниләр.

...Без кайтыр юлга җыенабыз. Тиктормас, шаян Илүзә, Фирүзә, Кәримә, Әмир, Идрисләр кул болгап калалар. Монда рәхәт: нәкъ өйдәгечә! Бишек җырлары яңгырый, әкиятләр сөйлиләр, йомшак итеп, яратып эндәшәләр... Зөлфирә апалары шулай күрергә теләде, шулай хыялланды. «Бу уңышларга бөтенебезнең дә – гаиләмнең, хезмәт-тәшләремнең, үзем белән эшләгән җитәкчеләремнең дә өлеше кергән», – ди ул. Инде менә йокысыз төннәрнең, тырышлыкның, тәвәккәллекнең, кешеләр яратуының нәтижәсе – күз алдында. Милли мәгарифне үстерүдәге хезмәтләре өчен коллектив Каюм Насыри исемендәге премия лауреаты булды! Чын татар кызлары, татар уллары үсеп килә. Әнә, ак каеннары да шаһит шуларга.

«Ак каен» балалар бакчасы тормышынан фоторепортажны сайтыбызда карый аласыз.



■ Кем кызлары, кияүләре дигәндә, «Зөлфирә белән Фәритне-келәр!» дип, аерым бер соклану белән әйтәләр алар турында. Оныклар Фәнзил, Эльвина, Эвелиналар да шул «Зөлфирә-Фәритне-келәр» булып йөри. Гасырларны кичкән нәсел калфагы бүген мәдир кызы Зөһрәгә күчтә.





СУРГУТ ТАТАРЛАРЫ



Гөлнур
САФИУЛЛИНА

Обь елгасы аша салынган Югра күпере – Россиядәге иң матур күперләрнең берсе. Кызгылт-сары әфлисун төсенә буялган, асылмалы мондый күпер башка юк! Аның ачылганына ун гына ел әле. Ә аңарчы... Язларын, мул сулы Обь бозлардан арынганчы, Сургут берара зур дөньядан аерылып тора торган булган. «Азык-төлек житәрлек булсын дип, күпләп алдан алып куя идек», – дип искә төшерәләр. Жәйге яллар житә башласа, самолетка билет алу өчен аэропорт кассасына чиратка басып, төн кунулар гадәти күренеш булган. Сургутның сазлыклардан гына торган чакларын хәтерләүчеләр байтак әле монда! Шәһәр бит илленче еллар уртасында, бу төбәктә нефть һәм газ табылгач кына төзелә башлый. «Без килгәндә Сургутта ике генә оешма исеме ишетелә иде – «Татнефть» һәм «Башнефть», – дип әйтүчеләр булды. Милләттәшләрөбезнең монда күп булуы шуңа күрә шаккаттырмый. Авыр эшкә кайда да безнекеләр тотына инде... Бүген калада 40-45 мең татар яши диделәр. Тамыр жибәреп дисәм... Тормыш мәшәкәтләре артыннан чапканда да, балалар үстергәндә дә, эш урыннарында шактый зур уңышка ирешкәндә дә... күзләре гел күпер ягында аларның. Туган якларга юл – шул якта! Кайтырга кузгалсаң, иң элек шушы күперне үтәргә кирәк.

«Киттеләр...»

Себер жирендә иң беренче мәчет моннан ике дистә ел элек Сургутта салынган. Бу якларның иң матур, иң затлы иман йорты, диләр аны... Килүбез бәйрәмгә туры килде әле: Таһир хәзрәт Саматов һәм аның жәмәгәте Рәйсә абыстай мәчеткә йөрүче апаларны жыеп, чәй табыны янына хатын-кызлар көне белән котлауны күптән инде гадәткә керткән икән. Дөрәсрәге, Коръян укып, әле кайчан гына алар белән бергә дин гыйлеме алган, намаз укыган, инде менә ахирәткә күчкән Гөлмисрур, Моксинә, Мария, Нәжиб-ямал апаларны искә алу, рухларына дога кылу көне бу.

Табын артына жыелган апаларның һәркайсының үз язмышы. Әмма барысын да бер нәрсә берләштерә – һәркайсы Себер жиренә «вакытлыча» дип килгән булган.

– Мин Чирмешән районы Лашман авылыннан. Акча эшлибез дә, кайтып өй салабыз дип килгән идек, – дип сөйли Фәния апа Шакирова. – Эшнең хурлыгы юк, дип гомер иттек. Иремне иртә югалттым. Үзем генә булсам да, тәвәккәлләп, Түбән Камага күчкән идем. Тора алмадым... Инде балалар: «Әни, кузгалып та маташма, барыбер кире кайтасың», – диләр.

– 47 ел элек килгән идек, – ди Фәмзүлә апа Гыйльметдиянова. – Өйләнештек тә, акча эшлибез, дип чыгып киттек. 22 яшь иде миңа ул чакта... «Беренче поезд керү белән кайтып китәбез», – дидек. Гел сузылды... Кызык яшәдек үзе, татарлар үзара аралаштык: бер атнада – беребезгә, икенче атнада – икенчебезгә кунакка йөрешә идек. 16 ел элек ирем үлдә, яңарак кына олы кызымны жирләдем...

– Килгәнгә өч дистә ел булды, – ди Әлфия апа. – Монда болай озак яшәрбез, димәгән идек. Хәзер инде белмим... Безнең балалар биредә төпләнде – оныкларны үстерергә булышырга кирәк. Яшътәшләрнең күбесе китте китүен. Әмма кайберләре кире дә кайта. Күңелсез хәбәрләр дә еш ишетелә: олыгайган саен, күчкән авыррак шул. Бигрәк тә ир-атларның йөрәге чыдамый...

■ Риф Садыйков һәм Рафаил Ульбеков Татарстан Президенты янәшәсендә. Казан.



Кемдер «ике елга гына» дип килгән булган, кемдер – «өч елга»... Берәүләренә – комсомол путевкасы, икенчеләренә – югары уку йортын тәмамлаганнан соң юллама белән жиһазланган. «Яшерен-батырын түгел, без монда һәркайсыбыз акча эшләргә дип килдек», – диләр. Озын салкын кырыс кышлар (быел суыклар янә рекорд куйган әле: минус 60 ны да узган!), кыска жәйләр, авыр эш... Боларга туган яклардан ераклыкны, сагынуларны да кушсаң... Юк, акча берничек тә җиңел килмәгән аларга. Ярый әле, үзләре әйткәнчә, өметләрен аклаганнар: хезмәт хакы да түләгәннәр, бараклардан акрынлап фатирларга да күчкәннәр. Сургут халкы гел ике нәрсәне көтеп яши дигән гыйбарә телләрендә еш яңгырый: жәйне һәм жәйге ялларны.

Шаярталар! Чынлыкта, «көтеп үткән гомер» дию аларга бик туры килә.

Сүз уңаеннан. Сургут татарлары белән аралашырга туры килгәндә, кемдер хакында «китте» дип әйтсәләр, мәрхүм танышларын искә алалар икән дип ялгышмагыз. Туган якларына күчкән кайтып китүчене, гадәттә, «китте» дип сөйли алар.

Сезне монда көтәләр!

Жәмигъ мәчете һәм татар милли-мәдәни мохтарияте. Сургут татарлары ишекләрен һәрвакыт ачып керә ала торган ике урын бу шәһәрдә. Чакырусыз, үзләре кайчан тели – шунда! Сургут каласында гына түгел, өлкәдә яшәүче барлык татарларны берләштерүне, туплауны заманында якташыбыз, Чистай егете Фәнис Гатауллин башлый.

Мохтарияттә төп эшне хатын-кызлар алып бара. Гаиләдәге кебек. Без, ир-атлар, аларга таяныч кына.

Кызганыч, гомере генә кыска була аның... (Инде Фәниснең улы Рамил үсеп җитеп, Татар үзәгенә йөри башлаган.) Бүген Сургут – өлкәдә яшәүче һәм милли-мәдәни эшләребез өчен рухи үзәккә әйләнгән дисәк тә, ялгыш булмас. Лангепас, Түбән Варта, Лянтөр, Федоровка, Урай, Нефтеюганск... Сургут Казанга карап торган кебек, Себернең татарлар күпләп яши торган бу шәһәрләре аларга карап тора. Бер ягыннан икенче ягына кадәр ике мең (!) чакрым булган өлкәне бер йодрык итеп берләштерүдә Ханти-Манси автоном округы татар милли-мәдәни мохтарияте рәисе Таһир хәзрәт Саматовның өлеше шактый. Абрыйлы, дәрәжәле, хөрмәтле кеше ул. «Газпром», «Лукойл», «Сургут-нефтегаз» кебек оешмаларның җитәкчеләре дә аның белән кул биреп күрешә, сүзенә колак сала, үтенечен кире какмый. (Хәзрәт һәм аның матур гаиләсе турындагы язманы алдагы саннарыбызның берсендә укырсыз.)

– Безнең фикерне монда ишетәләр, – Сургут татар милли-мәдәни мохтарияте рәисе Рафаил Али улы Ульбеков та шулай ди. Хәзрәт кебек ул да шәһәрнең координация советы әгъзасы. – Сургут – күп милли-мәдәни



шәһәр. 29 милли оешма арасында безнеке иң көчлесе санала. Өч айга бер тапкыр «Татарлар» дигән газетабыз чыгып килә. (Редакторы – Рәфис Шәймәрдан, профессор, күп китаплар авторы. – Г. С.) Татар үзәгендә, кечкенә генә булса да, китапханә ачтык. Ә Сабантуй быел бездә утызынчы тапкыр узачак. Узган ел мәйданга 30 мең кеше җыелды, диделәр. Аны бездә шәһәр бәйрәмнәре исемлегенә керттеләр. Татарстан Сабантуйда катнашу өчен аерым җырчылар гына түгел, зур көчле коллективлар җибәрсен иде. Башкортстан андый мөмкинлекне таба... Татарларның рухын күтәрү өчен кирәк ул. Әле менә яңа ачылган «Нефтяник» сәнгать сараена Татарстан Дәүләт җыр һәм бию ансамблен китертәсебез килә. Россиядәге иң зур сәхнәдә татарча, инглизчә, итальянча җырласынар – күрсеннәр бөтенесе татарның нинди халык икәнен!

Кемнеләр монда романтика тартып китергән.

Рафаил Али улының тамырлары Ульянов өлкәсенең Зур Черекле авылына барып тоташа. Әтисе белән гаекә барулары, әнисенең «Азат хатын» журналын алдыруларын сөйли ул. Куйбышев төзүче-инженерлар институтын тәмамлагач, Сургутка килә. «Чөнки монда гаиләләргә бүлмә бирәләр иде», – ди. Тиздән кайтып китәбез, дип, өч ел чемодан өстендә утыралар. Аннан тагын өч ел, тагын өч ел... Рафаил Ульбеков бүген Сургутта билгеле



шәхес – идарәче компаниянең директоры. Җаваплы вазыйфа! Ә милли хәрәкәт эшендә катнашуы – күңел кушуы.

– Яшьләргә гел әйтәм – тамырларга тартылу барыбер булчак, дим. Татарча көйләрне мин кырыкка җитәрәк тыңлый башладым. Эзләп алып! Тагын бер генә мисал. Әниң сөңлесе руска кияүгә чыккан безнең. «Әнем, мине татар зиратына күмәрсен», – ди. Ире: «Ә мине кая?» – дип аптырый. Анда да янәшә буласылары килә. Зират дигәннән, мөселманнар өчен аерым зиратыбыз бар хәзер...

Якшәмбе мәктәбе

– Дүрт яшел яфрак... Бер кызыл, бер сары, бер ак тюльпан...

Альбертның авызы ерыла, Гүзәл апасы: «Булдырдың!» – ди бит. Калганнар әле тырышып-тырышып лалә чәчәкләре буйый: Денис, Эмилия, Амали, София... Кайсыдыр карандашын югалткан: «Где у меня яшел?» Тизрәк буярга да, такта янына чыгып, кулындагы рәсемен турында сөйләргә кирәк: «Өч яшел яфрак, бер сары тюльпан...»

Татар үзәге каршында эшләүче «якшәмбе мәктәбе»ндә ачык дәрес бара. Иң кечкенәләренә дүртәр яшь кенә булган бу сабылларның татарча сүз байлыгын санарга бармаклар да җитә әле: саннар, төсләр, җиләк-җимеш исемнәре... Әмма «тамчыдан күл җыела», ди халкыбыз!

– Якшәмбе татар мәктәбе бездә 1993 елдан бирле эшли. Быелгы уку елында беренче тапкыр шундый бәләкәчләр килде менә. Берәүне дә кире бору гадәтебез юк: «Алабыз!» –

дидек. Үзәбез исә башта аптырап калдык, укый-яза белмәгән, хәрәф танымаган сабыллар белән нишләргә?! Катнаш гаиләдә үсүчеләр бар. «Әти», «әни» сүзенең нәрсә аңлатканын белмәүчеләр... Без бар нәрсәне дә уен, җыр аша өйрәнәбез. Һәр дәрес ахырында әниләре алар өчен чәй әзерли. «Балалар ял көнен көтеп ала. Үзләрен татар дип санауларын, телне дә, динне дә белүләрен телибез», – ди әниләре.

Гүзәл Шәрәфетдинова – Нурлат кызы. Казан дәүләт педагогика институтын тәмамлагач, язмышы шушында алып килгән. Татар теле укытучысы булырга җыенса да, гомере бие мәктәптә рус теле һәм әдәбияты укыта ул. «Якшәмбе мәктәбе»ндә татар теле дәресләре алып бару – анысы күңеле кушканга.

– Ә зурлар төркеме... Анда егет-кызлар да, 70 яшьлек апа-абыйлар да бар. Кемдер хәтта башка шәһәрдән килә!

Бер кызык яңалык. БДИ вакытында: «Безнең балалар башкалардан өстенрәк булсын», – дип... татар үзәгендә рус теле курслары оештырганнар. Бушлай! Чит-ят халык арасында уңышка ирешү өчен, белем белән алардан бер башка югарырак торырга кирәк, дию, яшьләргә шулай сөңдерелә.

«Сандугач»

Сургут татарлары бай: аларның хәтта җыр һәм бию ансамбльләре бар! 1984 елда оешкан ул. Бу якларга татар артистларының әле юл саппаган, халыкның җыр-моңнарыбызга сусаган вакыты... Казанда режиссерлыкка укып, Сургутка



Жиңел укыла, гыйбрәтле язмышлар-га бай, дип, китапларны ошаталар. Китап ахырында күрсәтелгән адрес буенча язучы белән элемтәгә дә керәләр... «Саба таңнары» газетасы-ның элеккеге журналисты Гөлсинә ханымның китапларын миңа бөтен Сургут укый кебек тоелды. Аның бирегә инде икенче сәфәре. Бу юлы менә юлдаш итеп безне дә чакырды. Шулай булгач, «Сөембикә»не Сургутка аның китаплары һәм Дания китерде дисәм дә дөрөс булып.

юллама белән эшкә килгән Пермь кызы Гөлфирә Рангулова: «Жырлар-га теләгән татар-башкорт яшьләрен чакырам», – дип, газетага белдерү бирә. Нуриянең дә күзенә чалына ул белдерү. Шатлыгының чиге булмый! «Сургут» универмага барып, татарча сөйләшүчеләрне ишетсә: «Сез кайсы яктан?» – дип якташларын эзләп йөргән чагы бит...

Ике елдан, үзе башка эшкә күчкәч: «Инде син дә житәкли аласың», – дип, Гөлфирә ханым ансамблыне Нурия Жиһаншина кулына тапшыра. Балык эшкәртү комбинатында эшләүче икътисадчы кызының язмышы бөтенләй башка сукмакка борыла да куя шулай, «өч елга гына килдек» дию дә онытыла... «Элегрәк, әле Казан, Уфа артистлары килмәгән заманда, айга дүртәр концерт куя идек, – Нурия ханымның күзләрендә очкын кабына. – Барыбыз да үзешчәннәр бит. Күрше шәһәрләргә барып концерт куябыз да, төнлә юлда кайтып, иртүк эшкә йөгәрәбез».

«Сандугач»ның туган көненә ел саен яңа программа тәкъдим ителәр. Һәрберсе халкыбызның йолаларына, горейф-гадәтләренә нигезләнгән: «Кичке уен», «Аулагөй», «Нәүрүз», «Сабантуй»... Ансамбль бик күп фестивальләрнең лауреаты. Костюмнарны Казаннан тектереп кайтаралар – анысы милли-мәдәни мохтарият тырышлыгы.

Безне китап очраштырды!

Татар үзәге эшендә гаиләләре белән катнашучылар байтак биредә. Рушания һәм Риф Садыковлар (Риф Рәүф улы Садыков – «Стройкурс» компаниясе директоры.

Бер үк вакытта Югра татарларының милли-мәдәни мохтарияте рәисе урынбасары да. Казан белән дә, Ханты-Манси автоном округына кергән шәһәрләрдәге барлык татар оешмалары белән элемтәдә ул. Бу төбәктәге татар тормышы белән танышырга теләсәң, аңа мөрәҗғәгать итәргә яки ул эшләгән «Татарлар – Сургут» (www.surguttat.ru) сайты белән танышырга кирәк), Гүзәл һәм Ринат Шәрәфетдиновлар, Дания һәм Харис Әфләтуновлар...

Дания Төмән өлкәсе Түбән Тауда районы Ахман авылы кызы. Ләкин минем аңа гел «якташым» дип дөшәсем килде. Бабалары бездән – Кайбыч районы Мөрәле авылыннан бит! Өстәвенә, Апас районы Багыш авылы килене ул.

Шулай, күкләрдә никах укылган булса, жирдә барысы да көйләнә. Даниянең Төмәндә танышып, бик якин кешесенә әйләнгән дус кызы Татарстаннан булып чыга. Фәния аны берсендә үзләренә, Багышка кунакка алып кайта. Күрше егете Харисның да ялга кайткан чагы була. Яшьләр, әлбәттә, танышалар. Шул бер кич барысын да хәл итә...

Әфләтуновлар ике кыз – Гүзәл белән Гөлназны үстерәләр. 11 нче сыйныф укучысы Гөлназга милли-мәдәни мохтарият советы әгъзасы, Актаныш кызы Гөлчәчәк Фатхулова: «Уң кулым!» – дип кенә дөшә. Гөлназ Казанга, Татар яшьләре форумына да барып кайткан.

Казан дигәннән... Ике ел элек жәйге ял вакытында Гөлсинә Галимуллинаның берничә китабын сатып ала Дания. Юл бие поездда шул китапларны укып кайталар.

Югра белән Татарстан арасында туристлар алмашу буенча килешүләр төзелә.

...Гыйнвар ахырында Казаннан Сургутка туры рейс ачылды: ике сәгать ярым дигәндә, Сургут халыкара аэропортына барып төшәсәң. Аралар якыная... Һәр төбәкнең үз матурлыгы: Сургутны барып күрергә теләүчеләр, һичшиксез, булчак, әлбәттә. Нарат яки мүк жиләге, эрбет чикләвеге, муксун балыгыннан авыз итәргә. Сайма паркын, Себер «Биг-Бен»ын, музейларны күрергә, мәчеткә сокланырга... Обь ярына кадәр барып житкән кеше Югра күперен күрми китми инде. Күпер төбәндә үк – «Күпер» музей. «Бер генә объект турында сөйләүче бердәнбер музей ул Россиядә», – диделәр. Мөгаен, анда сез дә керерсез. Себер өчен әһәмияте гажәеп зур булган бу күпернең һәм шушы юлның иминлеген кайгыртучы «Северавтодор» оешмасын татар егете – Рамил Мусин житәкләвен ишетеп, һичшиксез горурланырсыз. Бу хакта сезгә шушы музейның директоры – татар кызы Әлфия Шаһиева сөйләр. Ә күпергә карап, аз гына уйланып басып торырга жай булса, монда гомер иткән милләт-тәшләребез жанындагы жирсүне, сагынуларны сез үзегез тоярысыз...

Казан–Сургут–Казан.



Тулысынча сайты-бызда укыгыз.

Астрофизик галимнәр Галәмне тыңлый беләләр. Өзлексез «жырлап» торган Жһан аларны сокландыра да, бөөк ачышларга да рухландыра. Галәм хорында үзгә бер нотаны сизеп алганда бөтен дөньяның бар галимнәре биниһая бер дулкынлану кичерә. Ник теге яки бу жисем нотаны боза, ник теге яки бу пульсар сулышын тизләтә? Аннары килеп, бу Галәми хорның дирижеры кем? Булырга тиеш бит инде ул?! Чөнки житәкче дирижер таягыннан башка музыка хасил була алмый! Ноталар йолдызлы бизәк хасил итсен өчен бөөк Хаким, ягъни дирижер кирәк. Кешелек дөньясы Йолдызлы күк дигән илаһи хордан күзен ала алмыйча, Бөөк Серне аңлый алмыйча миллион еллар йөди.



ГАЛӘМ СУЛЫШЫ



Асия
ЮНЫСОВА



Океан-дәрәя да шул авазлар системасына буйсына булып. Йөз меңләгән балыклары, жәнлекләре, акыл иясе дельфиннары авазлар алмашып, ничектер, аңлашып, ниндидер уртақ гармонияне табып, үзара сөйләшеп-жырлашып яшиләр. Ә аларның дирижеры кем? Юк, дирижерсыз гына булмас ул, булмас...

Югары сәнгать яралган антик дөньяның тамашаларын күз алдына китергез. Эсхил, Эврипид, Софокл трагедияләре уйналган Колизей амфитеатрларын. Алгы планда фажига рольләргә бүлөп уйнала, ә арткы планда Хор шул заманда булып узган вакыйгалар хакында җырлап тора. Димәк, Хор һәм мәсән дә белә, һәм мәсәннән дә хәбәрдар! Ә менә аның дирижеры инде кеше, таяклы музыкант булырга тиеш.

Әллә үзез без хорда җырламадыкмы? Һәр мәктәп концертында тәүге чыгыш хорныкы була торган иде. Һәр оешманың, һәр вузның үз хоры булу хәтта мәҗбүри иде бугай. Ә ул хорда дәрәҗәле җырчы – солист бар. Гомуми авазлар ташкыныннан аерылып, күккә үрләгән тургай кебек ул солист.

Фуга...

Миләүшә Әмир кызы Таминдарова Казан дәүләт консерваториясенң хор бүлеген, аннары шунда ук ассистентураны тәмамлаган, хор дирижерлары кафедрасында хәзергәчә укытып йөри торган дирижер. Әмма аның бу регалияләрен Татарстан камера хоры җитәкчесе дигәнә күмеп киткән. Хәер, хорның исемен дә еш кына кыскартып әйтәләр: Таминдарова хоры! Нәкъ шулай – өндәү билгесе белән.

Аңа кадәрме? Аңа кадәр Миләүшә Таминдарова профессор Семен Казачков җитәкләгән студентлар хорының хормейстеры. Шуңа ук вакытта Казан музыка училищесында хор дирижерлары бүлеген җитәкли. Үзенең шушы хорын әле 1997 елда ук танытырга өлгерә. Россия милли операсы оркестры белән дә, Оборона министрлыгының симфоник оркестры белән дә катлаулы музыкаль әсәрләр башкарып, үзләренә халыкара фестивальләрдә катнашу хокукы яулый камера хоры. Чехиядәге фестивальдә Таминдарованы дирижер буларак зур уңыш көтеп торган икән. «Дирижерлык өлкәсендә соклангыч казанышларга ирешкән өчен» медале аңа гына бирелә.

Ләкин Миләүшә – Тургай, ягъни солист бит әле. Опера һәм балет театрының, башка музыкаль коллективларның АКШка, Германиягә, Швециягә, Чехиягә гастрольләрендә башлап җырлаучы сыйфатында катнашып, Таминдарова Моцарт, Гайдн, Софья Гобәйдуллина әсәрләрен җырлый. Шуңа сәфәрдән кайткач бирелә инде аңа «Татарстанның атказанган сәнгать эшлеклесе» дигән дәрәҗәле исем. 2007 елдан башлап Миләүшә Әмир кызы Татарстан дәүләт камера хорын җитәкли.

Без аның белән Зур концерт залы бинасындагы кабинетында сөйләшеп утырабыз.

Кечкенә икән кабинетыгыз.

– Миңа җитә. Минем хорымның Европаның иң заты залында – Сәйдәшев исемендәге Зур Концерт залында репетицияләр ясау мөмкинлегә бар!

Сез – солист буларак танылган җырчы – хор сәнгатенә кереп киткәнсез. Аның да ир-атларга гына буйсына торганына. Хатын-кыз дирижерлар бармак белән генә санарлык бит ул. Сез дә, тагын менә Анна Гөлишәмбарова бар.

– Казан данлы дирижерлары белән мактана ала. Натан Рахлин, Фуат Мансуров, Семен Казачков, Владислав Лукьянов, Александр Сладковский... Болары телгә килгән исемнәр генә әле.

Ә мин Сезнең яңа хор дигән хикмәт хакында сөйләшәргә дип килдем.

– О-о, хор чыннан да хикмәт ул! Балагыз булса, хорга бирегез. Мәшәкатьле үсмер булса, бигрәк тә! Музыка изге нәрсә бит ул. Аның тирәсендә нәжес тормый. Музыка ул кешелекнең рун язуы! Анда бар да бар. Шекспир ни дигән әле, «ноталар безне коткарачак!» – дигәнме?

Әллә тагын... Мин Бетховенның: «Музыка кешеләр йөрәгендә очкын кабызырга тиеш!» дигән генә ишеткәнем бар.

– Сезнең ишеткәнегез бар, ә минем ул очкынның кабынганын күргәнем бар, күргәнем!

Әле мин Сезнең күзләрдәге очкынны гына күрәм. Каян килә бу тиклем энергетика?

Бу хакта соңыннан. Әле хор хикмәте турында сөйләшик. Әйтик, бала төрле конкурсларга йөри, ди. Конкурслар балачак дигән матур фасылны харап итә торган нәрсә. Вундеркиннларны конкурслар түгел, акылы булган әниләр тәрбияли. Акыллы әни баласын хорга бирә, кеше арасына китерә. Сабыйларны иртә картаюдан хорда җырлау гына коткарачак.

Ничек итеп?

– Бала хорда, беренчедән, дуслыкка; икенчедән, җаваплылыкка өйрәнә. Өченчедән, тавыш аппаратын, резонаторларын эшләтеп, сәламәтлеген ныгыта. «Чылбырлы сулыш алу» дигән нәрсә бар. Ул болай. Хорда җырлаучылар бөтенесе берьюлы авазны өзеп, сулыш алырга тиеш түгел. Чираттан кирәк. Шуңа күрә хорда җырлаучы күршесен тыңлый. Күршесе сулыш алу өчен бүленгәндә авазны ул дәвам итәргә тиеш. Димәк, аның колагы күршесен тыңлау дулкынына көйләнгән. Күршесе аның авазын тыңлый. Алар шуңа рәвешле бер-берсен ишетәләр. Бөек әйбер ул – «чылбырлы сулыш алу»!

Хәзерге дөньяда бик кирәкле сыйфат ул – бер-береңне ишетә, тыңлый белү! Сез әле тагын бик кызык кына итеп «быть в фуге» дип тә әйтеп куйдыгыз. Моңысын да шуңа бер-береңне карата сабыр булуның, музыкадагы гына түгел,

дөньядагы авазлар полифониясен ишетә белүнең бер төре дип атыйкмы?

– Шулайрак. Ә менә мин үзем дирижер буларак, хорның бөөк миссиясен кешеләргә ачылырга ярдәм итүдә дә күрәм. Хорыма йөргән 32 кешенең һәркайсының йөрәге ничек типкәнне ишетеп торам мин. Күзләрен күрәм. Алар монда килгәч, ачылалар... Мин, хордагы егетнең күзенә карап: «улым», дип эндәшкәндә, ул «улымның» күңеле жылына.

Сезнең камера хорында 32 генә җырчымыни? Ә бит сәхнәне иңләп, затлы киёмнәрдән чыгып баскач, күп күренәсез.

– Хор дип аталу өчен коллективта 50 җырчы булу шарт. Күбәербез әле.

Хор булса да, дирижер сүзе чыккач, күз алдына оркестр килә. Феллини фильмындагыча, сезнең хористларны да берәр музыка уен коралына тәңгәл итеп карыйсы килә. Иичьюгы Сезнең үзегезне

– Мин – виолончель!

Виолончель – ялгызлык һәм моңсулык символы. Ә Сезне репетиция вакытында күзәтеп утырганда минем күңелгә бер генә чагыштыру килде: перпитум мобиле! (мәңгелек двигатель). Сезнең буй-сын кылган хәрәкәтләргә акробатлар көнләшерлек. Ә мимика соң, мимика! Бу «сөйли белә торган» йөзне сәхнә тоткан мәшһүр мимнар әжәткә сорап торырлык. Кулыгызда дирижер таягы да юк. Керфек угы белән генә авазларны «кабызып» җибәрәсез. Аңлыйлар тагын үзегезне.

– Аңлашмагач та хор була димени ул! Күмәк җырлау, оркестр – ул тулы бер фәлсәфә. Мин үземне виолончель дисәм дә, иң яраткан музыкаль уен коралым – кеше тавышы! Анда музыка уен коралларындагы аһәңнәрнең барысы да чагыла.

...Һәм дога

– Мин хорда беренче тавышта җырламас идем. Мин уртада булырга, икенче тавышта җырларга яратам. Ә болай өч тавышка җырлый алам. Әйitik менә Софья Гобәйдуллинаның «Мәхәббәткә аллилуйя»сын җырлап күрсәтимме? Бу композиторның язганнарын аңлар, яратыр өчен вакытлар узуы кирәк. Музыкаль әсәрне бер тыңлауда гына яратам димә, ике тыңла, өч тыңла – шуннан соң гына ярату килә. Бездә аңланмаган композиторлар тагын да бар. Мәсәлән, Шамиль Шәрифиллин. Мин матур музыка тыңлаганда тетрәнәп калам. Матур музыка ул күлмәк кебек – аны киеп куясың.

Хорда җырлаганда сез шулай җыйнаулашып күлмәк киясезме? Ә миңа җыйнаулашып хыялланасыз, хәтта аяк табаныннан да музыкаль

авазлар суырасыз кебек тоелган иде. Адәм баласы булдыра алмастай таләпләр куясыз кебек. Менә ничек итеп авазлар, аңкаудан старт алып, бөтен гәүдә буйлап җырлап үтеп, табаннан чыгып китә ала ул?

– Музыкант кеше чыдам булырга, гәүдәсен идарә итә белергә тиеш. Ә музыка тетрәндерергә тиеш. Әйitik, «Җиңү көне» җырын яки Гамзатов сүзләренә «Торналар»ны йөрәк итен талкытмыйча гына җырлап буламы соң? Тетрәнмичә! Мин тетрәнәм, мин шундый инде. Мин дөньяны үзгәртә торган музыканы, дөньяны үзгәртә торган кешеләрне яратам. Аида Гарифуллина белән Владимир Васильевның безнекеләр булуына горурланам.

Ә бит Сездә биюче азарты да сизеләп тора.

«Амболлю, амболлю» дип сөрән салып, мамбаны йә самбаны биеп китәрсез кебек. Гәүдә җиңел булгач, рәхәттер ул?

– Рәхәт! 37 килоны ташладым. Эшкә җәяү йөрәм. Дөрәс туклану, дөрәс яшәү, дөрәс ниятләр... Әйе, безнең өчен ниятләр мөһим: «Йөгерә алсаң, йөгер; атлый алсаң, атла; атлый алмасаң, шуыш», диелгән хәдис бар.

Бая Сез «Аллилуйя»ны җырлап күрсәткәндә, иртән тавышны уяту өчен әйбәт күнегү бу дип уйлап куйган идем. Шушы сихри авазлар белән тамакны «чайкап» алганнан соң, тавыш үзеннән-үзе белькантога (матур җырлауга) көйләнәп куядыр кебек.

– Мин көнемне намаз белән башлыйм. Намаз минем яшәешемне тәртипкә салды. Иртәнге намазга торасы булгач, иртә ятам...

Хорында чиркәү музыкасына байтак урын биргән Таминдарованың бу гамәле берәз сәеррәк тоела.

– Моның нәрсәсә сәер? Бах, Гайдн, Вивальди музыкасы миңа иманга килергә комачауламады. Күземне ачкан өчен мин Мәмсә авылында яшәүче Гөлсем апага, Сикертәндә гомер итүче Наилә апа белән Жәүдәт абыйга рәхмәтле.

Ә музыка дөньясына алып килгән өчен кемгә рәхмәт укыйбыз?

– Әнием Таһирә белән әтием Әмир Таминдаровларга. Алар миңа гына – өченче төпчек кызларына гына кысан фатирга пианино алып куйдылар. Икесе дә фронтовиклар иде. Безнең өйгә композитор Исмай Шәмсетдинов, җырчы Сөләйман Йосыпов килеп йөрделәр. Әтинең кыз туганы Рәшидә апа Таминдарова Опера һәм балет театрында җырлады. Ә ул Жәүдәт Фәйзи, Нәҗип Җиһанов кебек бөекләр белән таныштырды.

Сезгә бәхетле язмыш насып булган, күрәсең.

– Мин искитмәле бәхетле кеше!

Асия
СӘГҮЙТОВА

МИЛЛИ АШЛАРНЫҢ КАДЕРЕН ҮЗ ИЛЕНДӘ
ЯШӘГӘНДӘ ГЕНӘ БЕЛМИСЕҢ УЛ. ДӨНЬЯГА
ЧЫГЫП КАРАСАҢ... ТАТАРСТАННЫҢ ҺӘМ
РОССИЯНЕҢ АТКАЗАНГАН АШ-СУ ОСТАСЫ
БУЛГАН БЕР ХАНЫМ БЕЛӘН ДӘ ШУЛ ХАКТА
СӨЙЛӘШКӘН ИДЕК.

ТОКМАЧЛЫ АШ

Бу ханым оныгы белән Германия клиникаларының берсенә балага иң дөрес диагнозны куйдырырга дип барып кайткан иде. Шунда күргән-кичергәннәрен минем белән дә уртаклашты: «Беләсеңме, Алман илендәге муллык белән шаккаттырып булмый безне хәзер. Үзебездә дә ризык муллыгы. Акчаң гына булсын. Алай да кибетләренә кердем. Ассортимент бездәгедән йөз тапкырга мулрак дип таптым. Ярый, хуш. Малай белән клиникага урнаштык. Төн кундык. Иртәнге аш килде. Тәлинкә төбәндә бер чөметем яшелчә, бер-ике теләм колбаса. Аш алдыннан кабып куярга ярый. Тик... дуңгыз ите бит. Бар белгән немецчанны җигеп белештем моны. «Швайнмы?» дип соравыма хәдимә туташ, «йа-йа», дип баш какты. Әйе, дигәнә инде бу. Этеп куйдым тәлинкәмне. Ботка көтәм. Ләкин ботка килмәде. Ярый әле малайга дип йогырт куйганнар иде. Бала да ач калды. Колбасаны балага бирәсе калган дип үкендем инде соңыннан... Авыр хәлгә калганда рөхсәт ителә ул хәрәм ризык.

Көндезгә аш вакытында да, кичке ашта да табын әллә ни мул булмады. Икенче көнне дә кайнар ризык күренмәде. Хуҗа Насретдин ишәге кебек ач торырга өйрәндек. Хуҗа Насретдинны гына түгел, Торна белән Төлке турындагы әкиятне дә искә төшердем. Хәтерлисең булыр, Торна Төлкегә ашны озын муенлы чүлмәккә



салып биргән, ә Төлке Торнага дигән сыен сай тәлинкәгә җәеп салган – шулай кунак итешкәннәр.

Ярый, димен, танышларыма чыккач, сыйланырбыз әле. Казан кызы алман егетенә кияүгә чыккан иде. Шуларда берничә көн торып, шәһәр карап, музейларда йөрөп алырбыз дигән ният бар. Ни кызганыч, Казан кызы үз илендә кунакны ничек сыйлауларын оныткан булып чыкты. Иртәнге ашка монда да юка теләмле сыр, ветчина ише алман сыйлары килде. Безнең ашказанында гөмбә чире бар, шуңа күрә ашауны шундый тәртиптә тотарбыз», – дип акланды якташым. «Болай ашап торсагыз, ашказаныгызда имән дә үсәр әле», – дим.

Ә карын чын ризык тансыклады, үзебезнең бәрәңгене, шулпаны... Сабырым төкәнде. Хуҗа хатынга 500 евро чыгарып бирдем дә,

базарга барып авыл тавыгы ал, йомырка, он алып кайт, дидем. Алып кайтты. Кичкә болар эштән кайтуга менә дигән тавык ашы пешереп куйдым. Камыр җәеп, җемелдәтеп токмач кистем. Өйдәге хуш ис урамнарда чыкты. Алман кияү ишектән керә-керешкә һаваны йотлыгып сулый. Бу нинди тәмле исләр янәмәсе!

Бер тәлинкә ашады бу токмачлы ашны, тагын берне өстәтеп алды. Алман хатынына әйләнгән Казан кызы да иреннән калышмый. Аштан тәмам канәгать калган бюргер берзаман миңа бик кызыктыргыч тәкъдим ясады. Ул үзе шулай дип уйлый инде: «Фрау, калыгыз сез монда. Виза ягын җайлармын. Ашарга пешереп торыгыз безгә. Мин Сезгә аена 1000 (мең!) евро түләрмен», – ди. Мин дә сер бирим: «Герр, бу тәкъдим бик ымсындыргыч, әлбәттә. Тик мине Казандагы ресторанның көтә бит, – дигән булдым».

Казанга кунакка чакырдым әле үзләрен. Чын татарча итеп, табынга мул ризыклар тезеп сыйларга исәбем. Безнең халык шәп итеп ашарга да, шәп итеп эшләргә дә ярата. «Ашаганда колагың селкенсен, эшләгәндә йөрәгең җилкенсен!» дигән мәкаль дә бездә генә ул.

Мин бу мәкаль янына үзем алган сабакны да өстәп куям: «Табының ярлы булгач, кибетләрең мул булудан ни файда?»

Рәсимә
ГАРИФУЛЛИНА

ЙӨРӨКТӨ –
ЯЗ ЧӨЧӨКТӨ...

Күк түбәсе үзе төрөнгән күк
Юрган кебек жылы толыпка.
Рәхмәт әйтеп җирдән кулым изим
Ак каурыйлы серле болытка.

Язгы мизгелләр

Язның моңсу мизгелләре –
Ташулар ташып тора.
Елгада боз кузгалгандай,
Күңелне ашыктыра.

Язның моңсу мизгелләре –
Әле жир ачылмаган.
Сыерчыкка дигән оя
Агачка асылмаган.

Язның моңсу мизгелләре...
Кышны жибәрә алмый.
Кояш нурлары булып ул
Каралган карны ялмый.

Таратыр әле моңнарын –
Сыерчыкка кушылып.
Жыр көйләп агар елгалар –
Яз шатлыгы шушыдыр.

Сыерчык бураннарына
«Хуш», – дип әйтеп калабыз.
Болыт астыннан караган
Кояшка елмаябыз.

Елмаер яз чын кинәнеп,
Яшел үлән үрлөгәч.
Умырзая баш калкытыр
Күгәрченнәр гөрлөгәч.

Әмма бүген бик ямансу –
Март кына календарьда.
Тик шулай да яшәү рәхәт
Күңелдә өмет барда.

Жырым кала

Якты дөнья буйлап барам –
Жир өстендә эзем кала.
Моң уяна йөрәгемдә,
Күңел кылым зеңләп ала.
Якты дөнья буйлап барам,
Жырым белән жирне бизәп.
Үземнән соң жырым кала,
Яшьлек кала, кулын изәп.
Якты дөнья буйлап барам –
Тормыш матур, яшәү рәхәт.
Матурлыкка күзем ачкан
Туган жирем, мең-мең рәхмәт!

«Люциянең шигырьләре үзе кебек – якты,
нурлы, көләч!.. Аның ижаты яз кебек:
күңелләргә ургылып килеп керә...»

Люция Әблиева ижаты турында Галимжан
Гыйльманов шулай яза, аның шигъриятен
ихласлыкка тиңли.

Юридик факультет тәмамлап, дәүләт хезмә-
тендә эшләү, каләм тибрәтеп, җырлар,
шигырьләр, хикәяләр яза башлау... Әхлакый
сафлык, тормыш фәлсәфәсе, яшәү мәгънә-
се – барысы да сыйган аның шигырьләренә.

Люция
ӘБЛИЕВА

**Яз утырды кереп жаныма**

Яз утырды кереп жаныма,
Тойгыларны чиртеп уятты.
Тормышымда яңа әйләнеш
Башланганын күңел аңлатты.

Йокламаган соры кышларда,
Черем генә иткән хисләрем.
Тансыкланып көтеп торганнар
Язның төсен, төмен, исләрен.

Мөлдәрәмә тулы йөрәк тә
Ташып китәр кебек җыр булып.
Язга әсирлеккә төшәргә
Жаным әзер... оча талпынып.

**Бала чакта кигән
күлмәкләр**

Бала чакта кигән күлмәкләрне
Әнкәй саклый әле бүген дә.
Күз нурларын түгеп, ул аларны
Теккән кышның озын төнендә.

Безнең киеп йөргән күлмәкләргә
Карадылар бар да кызыгып.
Анасына күрә баласы дип,
Әнкәй текте тагын тырышып.

Биш баланы, табу гына түгел,
Бастырырга кирәк аякка.
Үзенең дә киясе килгәндер
Яңа күлмәк, куеп ак яка.

Исемдә юк, тегеп кигәндерме,
Вакыт тапкандырмы үзенә.
Яңа күлмәк бик килешер иде
Юкса аның нурлы йөзенә.

Барлыйм килеп шушы күлмәкләрне,
Арынам да тормыш йөгеннән.
Бала чагым карап тора төсле
Әнкәемнең сандык төбеннән.

* * *

Елама, төн,
Яшьле күзләреңне
Таң йолдызы күрсә, үпкәләр.
Үпкәләтсәң аны,
Кем таң саен
Якты нуры белән иркәләр?
Елама, төн,
Сагыну-сагышларым
Мине вакытлыча биләгән.
Мәңгелеккә түгел
Аерылышу –
Җиз иләктән хисләр иләнгән.
Хәтерләтә, дисең,
Минем халәт,
Аяз көндә суккан яшенне.
Таң йолдызын,
Зинһар, аптыратма,
Тыел, төнем, түкмә яшенең.
Елама, төн...

* * *

Кыш әле китеп бетмәгән,
Карлар тора яугалап.
Шытып чыккан кай арада
Сары башлы тузганаң.
Кояш белән шаяра ул,
Белеп кенә кадерен.
Тузганаңның туге кайчан, –
Белмисеңме, кадерлем?

Сөюемнең тәңресе

«Яратам... сагындым... көтәм!»
Өч бөртек сүз хатыңда.
Өч көнлек тә аерылуға
Түзәлмәвң хакыңда.
Өч кенә бөртек энҗе сүз
Язгансың чигеп-тезеп.
И сөюемнең тәңресе,
Мин дә нәкъ синең кебек.

Аның әсәрләрен һәрчак көтеп алалар. Бигрәк тә хатын-кызлар. Геройлары – көчле, талантлы, ижатта һәм хезмәттә максатка ирешкән ханымнар. Сүз, әлбәттә, күренекле язучы Мәдинә Маликова ижаты турында. Укучылары аны «Азат хатын» журналисты чагыннан ук беләләр, яратып укыйлар. Бер тынга укыла торган «Шәфкать», «Басып сайрар талы бар», «Фидая», «Кызыл гөл», «Юкә чәчәк аткан чак иде» романны күңелгә килә. Һәм, әлбәттә, соңгы романы «Арыш тәме»! Бу әсәре өчен Мәдинә Маликова был республикабызның Г. Тукай исемендәге Дәүләт премиясенә тәкъдим ителде. Язучы бу мәртәбәле исемгә чыннан да лаек!

Бүген игътибарыгызга «2012 ел китабы» конкурсында I урынны алган, 2014 елда кабат нәшер ителгән «Арыш тәме» романынан өзек тәкъдим итәбез. Романының төп герое – Айзирәк. Ул сөйгән егете Васил белән бәхетле гаилә корырга әзерләнә, киләчәктә яраткан эшендә уңышларга ирешү турында хыяллана. Фаҗигаләр, кавышулар... Игътибарыгызга тәкъдим ителә торган бүлектә Айзирәк, юл һәлакәтендә вафат булган апасының яшь баласын карап, аңлашылмас ситуациядә кала. Егете белән аралары бозыла... Әнә шулай ымсындырып алып кереп китә дә, бер тынга укыла «Арыш тәме».



Мәдинә МАЛИКОВА

«ТАШЛАМА МИНЕ»

(«Арыш тәме» романынан өзек)

Ишектән керүгә, беренче күзгә бәрелгәнә – Касыймның күз карашы булды. Ул эшеннән кайтып кергәндә, өйдә бала ялгызы иде. Мөгаен, иңрәп елап яткандыр. Бала күтәрәп торган жизнәсенә рәнжүле, хәтта ачулы сүзләр әйтәсен көтеп, Айзирәк гаепле кешедәй кызарынды. Жизнә исә аны күрүгә җиңеләп киткәндәй сөенеп елмайды:

- Кайтмассың дип курыккан идек...
- Нишләп инде? Ун минутка гына чыгып тордым...
- Синсез дә калсак, эш харап безнең. Шулай бит, улым?
- Алай ук дияргә... Мин монда бит әле...
- Ташлый күрмә берүк...

Айзирәк, аның чиксез соклану да, ялвару да чагылган карашын күтәрә алмыйча, башын иде, аннан котылу чарасын эзләп, ванна бүлмәсенә борылды.

- Хәзер коендырып алам...

Кранны ачып, озынча зәңгәр ләгәнгә шабырдатып су агызырга кереште. Тик качып котылу мөмкин түгел, сабийны күтәрәп, тар жиргә Касыйм кереп басты.

Айзирәк Солтанны сак кына аның кулыннан алды да:

- Кухня өстәлендә чередә төнәтмәсе тора, ярты литрлы банка белән, – диде. – Алып кер әле.

Череданы, ягъни эт тигәнәген Гөлүсә бер букча әзерләп куйган иде. Төнәтмәсе бала төнәндәге тимгелләргә, тапларга – менә дигән дәва.

Иңнәр иңгә, куллар кулга орынып киткәләде – чөнки сабийны бергә коендырдылар, бергә киендерделәр. Касыйм үзен шундый кечелекле тота, шулкадәр ярага тырыша, һәр ымы, хәрәкәте, кыюсыз гына күз сирпеп алуы белән рәхмәтен шундый итеп сиздереп тора иде ки, күңелен китерлек сүз әйтү, йөзеңне бозып карау да мөмкин түгел иде.

Юндыргач, сабий тынычланып китте, тәненең кычытуы кимеде булса кирәк. Шешәдән ризыкны да әйбәт кенә имде. Караватына яткыргач, изрәп йоклап китте.

Аннары Айзирәк бәрәңге пешереп изде, колбаса кыздырды. Кара-каршы утырып ашаганда аны-моны сөйләшмәделәр, икесе дә, кыенсынып калгандай, карашларын өстәлдән аермадылар.

Аннары Касыйм олы бүлмәгә чыгып, диванга утырды да, колакчыннар киеп, радио тыңларга кереште, Айзирәк бала әйберләрен юып элөп куйды.

Соңыннан бүлмәгә кереп, Касыймга:

– Төнлә еласа, менә бу шешәдәге сөтне жылытып эчерерсең, – диде.

– Ярый, рәхмәт.

Касыйм әле аның тел төбен аңламый, Айзирәкнең төнге йокысын бүләсе килми, дип кенә уйлый иде. Балдызы чыгу ягына борылгач, аптырап калды:

– Кая киттең?

– Нәзилә апа янына. Аларда йоклыйм.

– Нишләп алай?..

Балдызының ни дияргә белмирәк торганын күреп:

– Әйе шул. Бер төн булса да тыныч йокларсың, арыгансыңдыр, – дип, үз сорауына үзе җавап бирде Касыйм.

...Нәзилә карчыкның ишек кыңгыравы иртәнге сәгать биштә зыңгылдады.

– Таң тишегеннән кем йөри икән?

Әбекәй ыңгырашып урыныннан кузгалмакчы иде, ян диваннан Айзирәк сикереп торды.

– Хәзер үзем ачам.

Ишек артында Касыймның тавышы ишетелде:

– Айзирәк, чык әле...

Кызның йөрәге жу итте: бала чирләп киткәнме әллә? Ул халат җиңенә кулын тыга алмый азапланды. Баксаң, сәбәп бик гади икән. Ул ишекне ачкач, Касыйм гаепле кеше кебек ялварып аңа текәлде:

– Эшкә киткәнче бер сәгать кенә булса да черем итеп булмасмы, дигән идем... Төн буге тынгы бирмәде...

Аңа ничек каршы әйтәсең? Айзирәк Василгә антын бозмады, җизнәсе белән икәүдән-икәү генә бикле ишек артында төн уздырмады бит. Хәзер яктырган, көн туган иде инде.

Айзирәк чыгып, сабийны кулына алды да, кече бүлмәгә кереп китте. Касыйм, спорт костюмын кигән килеш, диванга ауды да оеды. Бала борсалана, ыңгыраша, сызлана иде. Айзирәк өчен вакыт бик әкрөн үткән кебек тоелды. Будильник кыңгыравы аны каты сискәндерде. Баксаң, Касыймның торыр вакыты җиткән икән.

Ул ваннага кереп киткән генә иде, ишекне дөбөрдәттеләр. Бу, мөгаен, Нәзилә карчык иде. Чөнки баскычтан менгән кеше тышкы ишек яңагындагы кыңгырауга баса. Фатирның үз ишеген фәкать уртак коридордагы кеше генә шакый ала. Ни булган әбекәйгә? Шулхәтле каты дөмбәсли, карт кулы ничек чыдый диярсең. Ут капканмы әллә? Айзирәк кулындагы баланы яткы-

зырга өлгермәде, трусиктан гына калган яланаяк Касыйм, юыну бүлмәсеннән чыгып, ишекне киң итеп ачып җибәрде. Бусага артында Васил басып тора иде...

Каршысында чәче тузгыган, ярым ялангач Касыймны, аның артында, халат киеп, бала кочаклап басып торган Айзирәкне күргәч, эчендә нинди давыл купканын үзе генә белгәндер егет. Ул, нишләгәнән аңышмыйча, хужаның иңбашына учын куеп, читкә этәрергә теләде, тегесе кузгалмагач, җилкәсе аша үрелеп:

– Син нишләп монда? – диде. Тавышында үпкә, рәнҗеш, ачу, ярсу чагылды. Касыйм, борылып, төмам коелып төшкән балдызына күз салып алды да кара төк белән капланган күкрәген калкан итеп Васил каршысына куйды.

– Нәрсә ырлыйсың! Кайда булырга тиеш әле ул, үз өендә булмыйча?

– Айзирәк! Син миңа ни дип сүз биргән идең?

Айзирәкнең теле тибрәнде – авызыннан сүзе чыкмады. Мең төрле хис – сөйгәнә каршында мондый хәлдә басып торганы өчен оялу, Василнең аңа ышанмавына гарьләнү, җизнәсе каршында егетә белән аңлашырга кыенсыну – һәммәсе бергә буталып, аның җегәрен алган иде.

– Әйтер сүзең юктыр шул, болай да һәммәсе аңлашыла! – дип кычкырды үрсәләнеп Васил. – Хуш инде! Бәхетле булыгыз!

Һәм борылып күздән юк та булды. Айзирәк, баланы караватына салырга онытып, егет артыннан талпынган иде, җизнәсе бу юлы күкрәген аның юлына аркылы куйды.

– Кая барасың? Артыннан чапмакчымы әллә? Законлы ирең мәллә ул? Кыланмышы кырга сыймый!

Шулай дип, ишекне шартлатып япты да, йозак ачкычын ике кат борып, бикләп тә куйды...

...Васил бу төнен йокысыз үткәргән иде. Нишләптер борсаланды, башында төрле уйлар буталды. Төннәр шик-шөбһәләргә күпертә, сагышлы уйларны куерта шул. Айзирәккә ышана иде Васил, әлбәттә. Әмма монда сөйгәнә үзе генә түгел, башка берәү дә бар бит! Һәм ул башка берәү кыз баладан көчлерәк. Әгәр Айзирәкнең ныклыгы җитмәсә, ни кылмас? Күпме кыз балаларның сафлыгын иң якын кешеләре тапмый һәм, кагыйдә буларак, бу пычрак гамәл, олы җинаять җәзасыз гына түгел, билгесез кала!

Ахыр чиктә автобуслар йөри башлаганны да көтеп бетерә алмады, сикереп торды ул. Ә бәлки, анда Айзирәк кыен хәлдә калгандыр... Яклаучы, ярдәм итүче кирәктер...

Ул, шундый шикле уйлардан йөрәге ургып, урамга чыкты да машина туктатты...

Сулышына буылып, баскычтан йөгереп менеп җиткәч, Нәзиләнең кыңгырау төймәсенә басты. Айзирәк шунда булырга тиеш иде. Төймәгә берничә тапкыр сузып-сузып басарга туры килде – карчык авырлык белән кузгалды. Василнең кемлеген кат-кат сорагач, тимер ишекне кысып кына ачты да:

– Айзирәкләрнең кыңгыравы менә бусы! – дип, бармагы белән ишекнең икенче ягына төртте. Аннары сукрана-сукрана кире кереп китте.

– Кара син аны, төн буге йокы бирмәделәр... Көн буге хәл жыя алмам инде...

Васил аны ишетмәде – күрше ишекне йодрыгы белән төяргә кереште.

Төрлесен уйлаган иде, әмма мондый күренешкә тап булырмын дигән уй аның башына да килмәде. Ишек ачылгач, күз алдында ярым шәрә ир белән аның артына ышыкланган, бала күтәргән хатын пәйда булдылар. Тигез, тату гаилә...

Антын бозган кеше кем була? Хыянәтче дип атала ул!

...Буге хәлләрдән соң Айзирәк тә ут эчендә калган иде. Ни уйлады икән Васил аны шушы рәвештә күргәч? Вәгдәсез диптер. Хыянәтче дип уйлагандыр ул кәләше хакында, хәтта зиначы дип... Очрашырга кирәк аның белән, һәммәсен бәйнә-бәйнә сөйләп бирергә, гафу үтенергә. Аңлар, кичерми калмас! Айзирәк өзгәләнеп елаган баланы караватына салды да кесә телефонына тотынды. Ә аннан ят, битараф гамьсез ир тавышы: «Өзелгән... соңрак шалтыратыгыз»... – дип такылдый торды.

Иртән дә шулай, көндез дә... Буге шуны гына аңлата иде: димәк, Васил аның белән сөйләшергә-аңлашырга теләми...

Әллә тәне кычытып сызлангангамы, бала туктаусыз елады. Апасының бәгырен талаган утларның ялкыны аның да йөрәген өтә микән әллә? Алар икәүләп сызланалар иде... Айзирәк яшьле яңагын аның йомшак битенә терәп кенә юаныч алгандай булды...

Ишек ачылган тавышка бала елаудан туктады, Айзирәккә дә хәл кереп киткәндәй тоелды. Бусагада әнисе басып тора иде. Аллага шөкер, кайтты! Ул хәлне аңлар, киңәш бирер, ярдәм итәр.

Әле генә көн болытлы кебек иде, карасана, тәрәзәләрдән кояш төшкән икән ләбаса... Әнә, ул ике сумкасын куйды да, юыну бүлмәсенә кереп, кулларын юып чыкты, аннары килеп баланы алды.

– Чәй куеп жибәр әле, кызым, – диде.

Аның куенына кергәч, бала да тынычланып китте.

Өстәл уртасына авыл каймагы, яңа бал куелды, тезенә баланы салган хәлдә утырган Ләйсән:

– Син пешергән чәй тәмле шул, – диде. Кызының күңелен күтәрәсе, йөзен ачасы килә иде аның. Ана күңеле баласының бик тә борчулы икәннен күрдә, билгеле. Һәм сәбәпчәсе кем икәннен дә чамалый иде. Әмма сорашырга ашыкмады. Башта Багыш хәлләрен сөйләп алды. Бераз тын алгач кына:

– Егетән Казандамы әле, әллә киттеме инде? – дип сорады.

– Белмим...

– Ничек белмисең? Сөйләшеп тормыйсызмыни?

– Юк... – диде Айзирәк, карашын яртылаш кына эчелгән чынаягына төбәп.

– Үпкәләштегез дәмәни инде?

Айзирәк, әйе дигәнне белдереп, ым какты.

– Авыр сүз әйтмәгәндер бит?

– Әйтте шул...

– Ничек алай? Шундый матур чагыгызда...

– Мин үзем гаепле.

– Ни гаебәң булсын синең?

– Миңа, жизнәң белән бер өйдә кунма, дигән иде...

Беразга тынлык урнашты, Ләйсән кулындагы балкашыкның чынаяк читенә бәргәләнеп чыңлаганы гына ишетелеп торды.

– Ирләрнең шул булыр инде! Безнең башка килмәстәйне уйлыйлар, – дип куйды ул ниһаять. – Ходай язмаганны... Безнең кияү ул кадәр намуссыз бәндә түгел лә. Хатынын жирләгәнгә кайчан гына... Ай-яй көнче икән егетән! Син ни дидең инде?

– Нәзилә апага кереп йоклармын, дигән идем...

– Кермәдеңмени?

Айзирәк күзен күтәрми генә, өзек-төтек сүзләр белән соңгы төн эчендә булган хәлләрен сөйләп бирде.

– Алай ик-ә-ән... Ә син аның каршында акланып тормакчымы әллә?

– Ул телефонын өзеп куйган шул...

Ләйсән кояш нурлары коелган тәрәзәгә карады, гүяки шул нурлардан иң кирәкле сүзләрен эзләде.

– Харап икән! Бер-береңне аңлашмаган чаклар булып торыр ул! Кайсыберсен үткәреп жибәрә белергә кирәк. Сөюләре чынлап булса, телефоннан да жавап бирер, килер дә. Ә син ялынма!

– Нишләргә соң инде?

– Хәзердән үк аклана башласаң, кая китә ул!

Ышанамы ул сиңа? Хәлеңне аңлаймы? Менә хәзер беләнә инде. Шундый чакларда сынала да инде кеше. Көнче ир белән яшәүнең ни икәннен белмисең әле. Төрле ягын уйла! – Ана, өстәл аша үрелеп, кызының кулын учы белән каплады. – Ул да уйласын. Яратуы чынлап булса, ара ерагайган саен, ныграк сагыныр.

Аннары, урыныннан торып, кызы янына килде. Иелеп, аны кочагына алмакчы булды, әмма кулындагы бала арада калды, кыз белән анага бер-берсен кочакларга мөмкинлек бирмәде.

– Ахыры хәерле булсын, дип телик. Артык ашыгасыз бит, кызым. Әдәп өчен генә булса да, туегызны кичектерү тиеш иде. Баштук күңелем тартмады. Бала хәсрәте утында янган ана туйда биеп йөриме? Ул егет тә аңларга тиеш иде, башына тай типмәгән.

Айзирәкнең күзләренә яшь төелде. Бер сүз әйтә алмыйсың, дәрәс сөйли әнисе. Тик менә әйткәннәре йөрәк ярасын тагын да ныграк сызлатканын тоймый бугай... Сиздермәскә тырыша тырышуын, тик буге яңалык аның йөрәгенә сары май булып ятты түгелме?

...Гөлүсәннең кырыгын уздырганнан соң, Ләйсән кире Австриягә китәргә жыена башлады.

– Син миңа үпкәләмә, кызым, – диде ул. – Азга булса да түз инде. Бер жае чыкмый калмас. Үзәң күреп торасың, Курт, кайт дип, чакырып тора. Ә Касыймның авызыннан, миндә тор, әни, дигән сүзнен чыкканы юк. Әллә соң бала карарга кеше яллыкмы?



Рәсем: Наталья Васильева

Монысына Айзирәк каршы төште.

– Чит кеше кулына калса, бөтенләй чиргә сабышачагын күр дә тор. Әнә теге чакта, аллергологка баргач, нишләттеләр. Медсестра иде бит әле үзе...

Ул көнне табибә сабыйның тимгел баскан битен, кычулаган колак артларын, култык асларын жентекләп карады, авыр көрсенгәч, балалар кухнясыннан алган сөт-кефирдан башка ризык ашатмаска кушты. Жилле-яңгырлы көн иде. Айзирәк, алгы бүлмәгә чыгып, баланы төрә башлаган иде, узып барган таза гәүдәлә шәфкать туташы туктап калды да, солдатка әмер биргән ефрейтор тавышы белән:

– Шулай итеп төрәләргәмени! – диде. – Ишектән чыгуга таралып төшәчәк бит бу! Кая, кит әле!

Һәм Айзирәкне читкә этәрәп, тәвәккәл хәрәкәтләр белән сабыйның юрганын тыгызлап урап, киң зәңгәр тасмасын шундый кысып бәйләде, ташкурчак ясагандай итеп куйды.

Урамга чыгуга, Солтан инрәп еларга тотынды. Арбасына салып, юрганын бушаткач кына хәл керде мескенгә.

Белер-белмәс кешегә ышанып тапшырсаң, нишләт-мәсләр сабыйны! Төле ачылмаган, каршы әйтә алмый!

– Алай да... Дус бар, дошман бар... – диде Ләйсән уйланып. – Мирнең авызы иләк, томалый торган гына

түгел. Кече бүлмә ишегенә йозак салыйммы әллә?

...Кичен моны ишеткәч, Касыймның кашлары жыерылды, билгеле.

– Андыйга кулың ята бит синен, кияү, – дип, аның салпы ягына салам кыстырып куйды кайнана. – Кыз баланың нинди чагы булмас. Син дә үз өендә гел генә алдыңны-артыңны карап йөри алмассың... Ә болай коммунал фатирдагы кебек, һәркайсыгызының үз куышы булыр.

Икенче көнне эштән Касыйм сап-сары, йомры тоткалы алагам зур йозак күтәрәп кайтты. Бер генә түгел, ике борылып бикләнгән торганын. Кашларын жыерып, үжәтләнеп, каты шакылдап, өтергә белән ишекне тиште, кадак какты. Эшен төгәлләгәч, Ләйсәнгә:

– Бикләп кара, әби, – диде. – Жаның тындымы инде?

– Нинди әби, ди, мин сиңа... Миннән алынды инде ул звание... Озакка сузмассың, башка берәүгә бирерсең аны, Алла кушса...

...Китте Ләйсән. Калды кызы бала кочаклап... Көн дә күршегә кереп кунып булмый. Нәзилә карчык караңгы чырай күрсәтмәс тә иде, тик менә бала төн буге елый, ә әти кешенең иртән эшкә барасы бар.

Айзирәк төннәрен сабый белән кече бүлмәгә бикләнеп үткәрә торган булды.



Пар алма

*Алларыма килеп тезләндең син,
Кулларыңда иде пар алма.
Төшләрәмә кереп һәр көн шулай,
Таң атуга китеп югалма.*

*Кушымта:
Өзелепләр төште пар алмакай,
Ятимләнеп калды алмагач.
Өзелә бит инде үзәккәем,
Ялгызлыктан дәва булмагач.*

*Пар алмадай идек, пар алмадай,
Үз күзләрем тиде, күрәсең.
Багалмадай, бигрәк матур булып,
Төшләрәмә генә керәсең.*

Кушымта.

*Жанга ява бары салкын көзләр,
Бар төсләрне жирдә тигезләп.
Төшләрәмдә күргән пар алманы
Бакчаларда йөрим мин эзләп.*

Кушымта.

Сания
ӘХМӘТЖАНОВА

ПАР АЛМАДАЙ ИДЕК, БАГАЛМАДАЙ...

Жырлар көндөлөгөмө: «Пар алма» жыры 1995 елда «УНИКС» концерт-лар залында Зөфәр Хәйретдинов белән Алсу Хисамиева башкаруында беренче тапкыр тамашачыга тәкъдим ителде», – дип язып куйганмын. Менә инде 22 ел бу затлы жыр минем визит карточкам булып тора. Затлы сүзен уңайсызланып кулланмыйм. Шигыремә көйне чорыбызның талантлы композиторы ижат итте, аңа гомер бирде, «Жыр бәйгесе» лауреаты дәрәжәсенә күтәрде. Яшермим, ижади әсәрне гомерле итү аны ижат итүчеләрдән еллар дәвамында игътибар, тугрылык сорый. Зөфәр дустым, бүген дә безнең уртак ижат жимешебезне үз репертуарынан төшермичә, заманча аранжировкада ретро жырлар арасында олы сәхнәдә балкытып ала.

«Пар алма»га кадәр без Зөфәр белән «Ялгыз әнкәй», «Кура жиләк» жырларын ижат иткән идек инде. Безнең шигъри әсәрне, музыканы тоемлау сәләте туры килә, алай гына да түгел, бер-берсен тулыландыра булып чыкты. Ижатчыларның сүзсез аңлашуы шулдыр, мөгаен. Аннан соң да ул минем сүзләргә язылган дистәләгән жырның көй авторы һәм башкаручысы булды. Әмма халык безне нәкъ менә шушы жырыбыз аша ижатташ дуслар, жыр өлкәсендә «тандем» итеп таныды.

«Өзелә бит инде үзәккәем, ялгызлыктан дөва булмагач» дигән – бәгырьдән өзелеп төшкән жыр юлларыннан күңеле тулып, минем «ялгызлыгыма» шифа булырга, хәлемә керергә теләүчеләр аз булмады ул чакта. «Ул апама багышлап язылган», – дигәч, «Кеше хәсрәтен болай ук жан кылларында тибрәтеп, мондый моңлы жыр итеп тудырып буламыни?» – дигән гажәпләнү белдереп, танышу теләкләрен сүндерергә мәжбүр булалар иде.

Жизнәм арабыздан бик яшьли китте. Апам аңа бик яратып, 18 яшендә үк кияүгә чыккан иде. Жизни юл фажигасендә һәлак булганнан соң, апам шалтырата:

– Сеңлем! Жизнәң тагын төшкә керде. Кулында пар алма. Алларыма килеп тездәнде дә алмаларны миңа сузды. Алам гына дигәндә, алар жизнәңнең кулыннан тәгәрәп төшеп китте. Бигрәк пар алма кебек идек шул! Үз күзләрем тигәндер...

Апамны тыңлап та бетермичә, мин трубканы куйдым да шигырь язарга утырдым. Сөйләгәннәрен сүзен-сүзгә кәгазьгә төшердем. Көйли-көйли, елый-елый яздым. Язып бетердем дә Зөфәрләргә чыгып йөгердем. Без ул вакытта бер-беребезгә якын гына йортларда яши идек. Балаларыбыз бер бакчага йөрде. Якыннан танышуыбыз да шунда булды.

Мин килгәндә, Зөфәр ишегалдында келәм кага иде. Бер тынга язылган шигыремне тизрәк аңа бирергә ашыктым.

– Зөфәр! Мин өр-яңа шигырь яздым! «Пар алма!» – дим.

Ул, кулымдагы кәгазьне алып, шигырьне көйли-көйли укый башлады. Бөтен күңелем белән тоеп торам: Зөфәр дә минем дулкынга күчте. Янәшәсендә басып торганымы да онытып, келәмен култык астына кыстырды да подъезд ишегенә чумды.

Икенче көнне иртән гадәттәгечә балалар бакчасында очраштык.

– Синең шигырьгә көй яздым. Бер атнадан Алсу Хисамиева белән уртак коцартыбызга, жырның премьерасына көтеп калабыз, – ди композиторым.

Сөенечтән күзләремә яшьләр килде. Очып кайттым өйгә. Күпләрнең жанын кузгатырлык яңа жыр шулай туды!

Концертка аеруча дулкынланып әзерләндем. Минем жыр да яңгыраячак бит! Ничек кабул итәрләр? Ошатырлармы? Бүләккә... чәчәк сатып алмаса, алмалар алып барырга булдым. Иң эреләрен, алсуларын, матурларын сайладым. Халык жырны көчле алкышларга күмде. Сәхнәгә күтәрелеп, Алсу белән Зөфәргә алмалар суздым. Меңнән артык тамашачылык зал икенче тапкыр алкышлар күкрәвеннән тетрәп алды.

Урыным Зөфәрнең хатыны Зөһрә белән янәшә иде. Мин янына килеп утыргач, йөзләре алсу алмадай булып тулышкан гүзәл ханым колагыма нидер пышылдады. Дулкынлану, шатлык хисләреннән күрү, ишетү сәләтен югалтсам да, аның әйткәннәренә: «Ярый әле икесенә дә алмаларны пар-пар итеп бирергә башың житкән, юкса...» – дигән кадәресең хәтер сандыгыма шудырдым. Чираттагы жыр яңгырый иде инде...

«Пар алма» тиз арада танылып китте: аны концертларда үзешчәннәр дә, мәжлесләрдә кунак өстәле янында да жырлый башладылар. Бу жыр чыкканан соң берничә ел узгач, телевидение хезмәткәрләре халык арасында ниндидер сораштыру уздырды. Ул танылган жырларга багышланган һәм «Сез кайсы жырны яратасыз, аның авторлары кем?» дигән сорауга җавап алудан гыйбарәт иде. Шунда бер яшь кенә егет: «Авторларын белмим, ләкин жырлап күрсәтә алам яраткан жырымны», – дип, «Пар алма» жырының бер куплетын бик матур итеп башкарган иде. Еллар узгач, татар жыр сәнгәтенә керткән өлешем өчен Татарстанның атказанган сәнгать эшлеклесе дигән мактаулы исемгә дә ия булдым, әмма минем ижатыма бирелгән иң зур бәя менә шул – халык арасында үз тамашачым һәм жырларымны яратып башкаручылар булу дип саныйм. Жырга гомерне шагыйрь, композитор һәм жырчыдан торган өчлек бирсә, аның язмышын халык мәхәббәте билгели: йә яшәп китә жыр, йә тууга эзсез югала...

«Пар алма»ны озак еллар Айдар Галимов та зур сәхнәләрдә яңгыратты, күңел биреп башкарды, концертларына чакырды. Кайда гына, кем генә башкарса да, жырны тыныч кына тыңлый алмыйм. Күзләремне йомам да әле генә солдат хезмәтеннән кайткан мәһабәт гәүдәле егет белән житәкләшеп барган апамны, аларның тигез, әмма кыска гомерле мәхәббәтенә, пар алма булып, көзгә бакча учларына өзелеп төшкән күргәндәй булаам.



Фото интернеттан алынды

ЭКСПЕДИЦИЯНЕҢ
СОҢГЫ КӨНЕ.
САУБУЛЛАШЫР
МИНУТЛАР ДА
ЕРАК ТҮГЕЛ.
НИЧЕК БУЛЫР
УЛ ХУШЛАШУ
КИЧӘСЕ?

Гөлчәчәк бу жәйне әле
озак сагыныр. Очып
кына үтеп киткән бу
көн, күңелне актарган
жырлар, әллә нәрсә
вәгъдә итмәсә дә,
йөрәкне алгысытып
куйган бу кичә,
берәүнең жанга якын
карашы...

Эльмира
ЗАКИРОВА

САГЫНЫП КАЙТЫП КЕРСӘН...

(Ахыры. Башы 2-3 нче саннарда.)

3 июль, Көндәшле. Көннәр тәгәри генә! Иртән өй борынча әбиләрдә йөрибезд, кич – концерт, концерттан соң авыл яшьләре белән «Әкъләм» жырына шейк сикерәбез.

Концертларда Айсылу белән Алик Фәтхи Бурнашның «Яшь йөрәкләр»еннән бер өзек уйный. Айсылу – Сәрби, Алик – Хәйретдин ролендә. Хәйретдиннең Сәрбине кочып үбеп алу күренеше бар. Гадәттә, үбешкән кыяфәт кенә ясыйлар иде. Бүген Алик Айсылуны чынлап торып үбеп алды сәхнәдә. Кып-кызыл булып чыкты Сәрби-

Айсылу. Хәер, бу бик табигый да күренде. Яраттылар, кул чаптылар. Ә сәхнә артында Сәрби... «Син нәрсә? Мине кем дип белдең!» – дип, «чалт» Хәйретдиннең яңагына! Егетнең: «Их, син! Мин бит тамашачыны ышандырыр өчен генә... Син бөтен барлыгың белән рольгә керергә тиеш», – дигән сүзләрен Айсылу колагына да элмәде.

...Кич Алик Айсылуга бер дәфтәр бите сузды: «Укы! Сина...» – ди.

Үпкәләмә, Сылу, үпкәләмә!

Бурнаш үптерде бит, мин түгел...
Юньсез диеп мине күп сөйлиләр,
Яхшы якларым да юк түгел...

4 июль, Карыш. Бездә бүген аулак өй – житәкчебез экспедициягә бәйлә кайбер эшләрне хәл итәргә дип, иртүк район үзәгенә киткән иде. Егетләр, гадәттәгечә, изрәп, тәмле төшләр күрәп йоклый. Иң башта шул йокы чүлмәкләрен кызык итәргә булдык: пионер лагерь-рендагыча, битләренә, мыекларына теш пастасы сылап чыктык. «Аһ, сезне!..» – дип тузынып, иң алдан Алик сикереп торды, Тимур, Зөфәр... Китте чыр-чу, мендәрләр атышу! Жыен бала-чага! Алик, күзләрен уып, миңа озак кына карап торды: «Кызый, мин сине төштә күрдем... Кулыңда ак чәчәкләр иде. Син елыйсың, мин яшьләреңне сөртәм. Нәрсәгә икән? Сәер, бик сәер...» «Сөенчегә!» – дип юрадылар.

Егетләрне суга жибәрдек. Үзәбез сер сөйләштек.

– Радик белән без бертуганнар кебек охшаш, әйеме, кызлар? Чәчләр, иреннәр... Минем абый сыман ул, – дип, Нурия мактана башлады. Гашыйк булган!

Лира яшереп тә тормады, туп-турысын әйтте:

– Миңа ул бар яктан ошый! Идеал егет шундый буладыр!

– Үзенә син ошыйсың микән соң? – дип тешләп алды Зөләйха.

– Юктыр... Аның күңеленә бала-чага кебек беркатлы Гөлчәчәк, Айсылулар якын бугай. Игътибар иттегезме, Чәчкә ди бит... – Лира миңа күз кысып куйды. Ул соңгы арада Алик белән дуслашып киткән иде.

Ә бу сөйләшүләр Айсылуга бар ни дә, юк ни! Күзләрендә сөенечле моң. Чәч толымнарын әледән-әле рәтләштереп, ашыга-ашыга кәгазенә сүзләр тезә.

Кыз озаткан йортның баласыдай,

Июль жиле уйный – нарасый!

Жәй картая: ул-кызлары житкән –

Яшь юкәләр бүген туй ясый!

Бакчаларда тәмле хуш ис аңкый,

Көләш-юкә анда бизәнә.

Усак кына энә үчле егет кебек

Койма аша ботаклары белән кизәнә.

Юкәләрнең шау чәчәктә чагы,

Яшь юкәләр бүген туй ясый...

Сагыну гына ярларыннан ташый,

Күңел генә никтер гел ярсый...

5 июль, Сәйтәк. Алик белән Тимурның, гитара кылларына чиертә-чиертә, концерт саен җырлаган, залны сикерләгән җыры бүген бөтенләй әллә нишләтте:

Сау булыгыз, кызлар! / Сагынырсыз, кызлар! /
Сагынырсыз әле без киткәч...

Әйтерсең махсус безнең белән хушлашу өчен язылган! Күзләрдә – аерылышу сагышы. Алик кулларына баян алды. Зөфәр белән Фирүзә, Наил белән Зөләйха вальска бөтерелә башлады. Айсылу белән икәүләп чыккан идек, каршыбызда кай арада Тимур белән Радик пәйда булды? Безне аерып алдылар. Мин Радик белән калдым. Вальс көенә озак әйләндөкме, хәтерләмим. Ул да дәмми, мин дә... Сүзсез генә, бер-беребезгә

карарга да кыймыйча, Алик уйнап туктаганчы моң дулкынында тирбәлдәк. Тагын синең белән вальска әйләнә алырбызмы, Радик? Бу соңгысы булмасмы? Хуш, Радик... Күңелдән шул «хуш»ны мең кат кабатлап, керфекләремне курка-курка гына күтәрәп, аңа карардым. Карадым да, башым әйләнеп, чак кына аның кулыннан ычкынып китмәдем. Аһ, туры күз карашларың мин күтәрә алмыйм икән. Битләремә алсулык йөгәрде, керфекләремне түбән төшердем...

Елыйсылар килә: бүген соңгы кичебез.

Ә халык гөр килә теге башта! Бездән башка гына «Ачык авыз»лы уйнап яталар. Ачык авызларга жәза бирәләр энә. Айсылу лампочкага карап, «һау-һау» дип, эт булып өрә! Тимур грузиннарның «лезгинка»сын бии! Фирүзә белән Зөфәрне «йолдыз санарга» чыгарып жибәргәннәр. Лира «третий лишний» дигән уенны өйрәтеп маташа. Бу уен да шул ук «танцы» инде, тик бер кешегә ялгыз гына әйләнергә туры килә. Оһо! Радик берүзе урындык күтәрәп йөри. Кемне биюгә чакырыр икән? Кайсы парларны аерып алыр? Шулай уйлап, Айсылу белән «Сарман вальсы»на әйләндем. Уф, беттем, безгә таба әкәмәт кыяфәттә Радик атлый. Ярый, Айсылуны баш-аягы белән аңа биреп жибәрербез. Юраганым юш килде: Радик безнең янда иде инде. Хәзер кайсыбызның исемен әйтер? Минекенме? Әгәр әйтмәсә? Айсылу дисә?.. Шуннан куркып, паровоздан алда чаптым: «Бар инде, Айсылу!» – дип, жәһәт кенә урындыкка тотындым. «Юк, миңа – Чәчкә!» – димәсенме! Радикның шул сүзеннән башым әйләнеп китте, аяк астындагы идән шуыша башлагандай тоелды. Кыяр-кыймас кына Радикның җилкәсенә кулларымны салдым. Әле бер парны, әле икенчесен аерып, берәрсен урындык белән әйләндөртәләр. Безне бөтенләй оныттылар! Әйтерсең бу дөньяда без икәү генә!

– Чәчкә!

– Әү!

– Сиңа зәңгәр күлмәк килешә икән! Чәчләрең Мирей Матьеныкы кебек...

– ...

– Син мине театрга чакырам, дидең.

– О-о! Көзгә кадәр ерак әле!

– Казанга кайткач, очрашырбыз бит, Чәчкә?

– Мин пионер лагерена практикага китәм, Радик!

– Юлларың уңсын, күңелле булсын... Сөйгән ярың уйлар синең хакта...

Нинди сөйгән яр? Кара, кара, Радик безнең җыр сүзләре белән сөйләшә икән бит! Көлеп жибәрдем. Ул да елмайды.

– Ак чәчәкләр белән каршы алырмын, сагынып кайтып керсәң, – дип җыр сүзләрен кабатлады... – Сагынырсың бит, Чәчкә?

Сагынырмын, Радик! Бу жәй, бу көн яшьлегемнең иң матур мизгеле булып йөрәгемә кереп калыр...



Асия
ЮНЫСОВА

ӘЛЛӘ НИЧӘ
ЯЗГАНЫМ БАР
ИНДЕ – МУНЧАГА
БАРГАН САЕН,
ЯЗАРЫМА
АЗЫК ТАБАМ.

Бу юлы да
«кармагымдагы жңм»
әжерле булыр кебек.
Мунча ул шундый урын,
анда тәннәр генә түгел,
жаннар да язылып китә.
Янәшә сәкедә мунчаның
бөтен тәмен, ләззәтен
белеп бер ханым юына.
Кустодиев
картиналарындагы
хатын-кызларга охшатам
аны. Тулы, тыгыз тәнле,
хәтта берәз тазарак та
дияр идем әле.
Су белән юылып төшми
торган матурлык иясе
дә әле ул. Сөйләшә-
сөйләшә юынабыз.
Мунчада кеше аз.
Иркенәргә берәү дә
комачауламый.
Сөйләшергә дә жайлы
икән үзе белән. Безнең
сүзләр акрын-акрын
гына юнәлешен таба.
Һаман да шул хатын-
кыз язмышы...

ЧАЛЫ КОШЫ

Ул ханым Әнисә исемле икән. Сөйләшеп бетмәгән сүзләргә дәвам итәр өчен тагын бер очрашасы иде дә бит. Адресын әйтергә ашыкмый. «Монда сөйләшкән монда калсын инде, – дип, түгәрәкләп куясы килә яңа танышымның. – Аннары өсти тагын: – Минем тормышны китап итеп язарлык ул. Яза да башлаган идем инде. Улым үлгәч ташладым. Кемгә кирәк минем язмаларым. Югыйсә өч дәфтәр иде».

Мин Әнисәне киенү бүлмәсенә озата чыгам. Киткәндә колагыма пышылдап кына адресын әйтә. Мин ул адресны юл буе яттан кабатлыйм. Оныта күрмим тагын. Эзләп йөрерсең аннан шәһәр урамнарыннан! Бәлки, чын адресын әйтмәгәндер дә әле.

Ике атналап узгач, киттем хәтердәгә адрес буенча Әнисәне юллап. Алдамаган икән. Фәлән йөзләгән фатирлы, дистәдән артык катлы йортта яши икән. Ишек шунда ук ачылды. Әнисәне «сюрприз» каушатмады.

– Сорамый да ачасың! Минне танийсыңмы, ичмасам?
– Таныдым.

Кухняга узабыз. Бер мәл фатирдагы чисталыкка, тәртипкә шаккатып торам. Февраль бураннары басылып та житмәгән, инде Әнисәнең тәрәзәләре, без язга әзер дигәндәй, көлеп тора. Сөйләшә башлаганчы беренче жөмләм дә шуңа күрә сәеррәк яңгырый: «Кем юа бу тәрәзәләргә?» Әнисә елмаеп кына куя: «Үзем. Тумбочка белән плитә өстенә куна тактасын куям да менеп басам. Әни мине чисталыкка, эшкә өйрәтте. Ишекне бикләп куеп идән юдыра торган иде».

Хуш. Әнисә газ плитәсенә терәлгән пенал шкафтан үрелеп кенә фотолар тартып чыгара. Ул шулар ярдәмендә сөйләшүгә документаль төсмер бирмәкче. Югыйсә минем кебек хисләр журналист өчен иң дәлилле документ кешенең күзләре инде ул. Әнисәнең яшыкелт-зәңгәр күзләре шундый да көләч, шундый да ышаныч белән карыйлар.

«...Менә монда миңа 7 яшь...» Чаялыгы чәчрәп торган курчак кебек матур кыз баладан күземне ала алмыйм. «Житкән кыз булып өлгергәч, миңа да, шул Фәридәгә кебек, дәшеп кала торганнар иде: Гөлбәшикәр! Ә мин ул чагында Фәридәне белмим әле. Тик шулай да, күңелем булып, чытлыкланып көлә торган идем. Төрөк язучысының ул әсәрен ун тапкыр гына укыганмындыр. Киносын да күп карадым. Чытлыклану юнәлгә китерми лә ул. – Әйе шул, дип кисәткәндәй, Әнисәнең култык таяклары дөбөрдәп идәнгә төшеп китә. – Хәер, минем бер гаебем дә юк. Булса да, әни кушканны тиз генә үтәп кайтырга тырышу гына булгандыр... Миңниса белән Шәмсивәлинең матур кызына күз генә тиде, дигәннәр ул чагында».

Кибеттән йөгереп кайтып килгән 7 яшьлек кыз бала колонка янында су сибешеп уйнаган дус кызлары янында туктап су эчмәкче... Ирәнел салкын суга тидерәм дип иелгән Әнисә өстенә самосвал менгән абайламый да кала. Шифаханәдә аңына килгәндә инде кызың су аягы бот төбеннән киселгән. Аяк очында ике абыйсы елашып утыралар. «Әни, ник елыйлар

алар?» Әни кеше еламый. Әле кызын да кисәтә: «Еласаң, өйгә алып кайтмыйм!» Юк-юк, елый була ди мени! Әнисә үзләренең подвалдагы 16 квадрат метрлы «өйләрен» шундый сагынды. Еламый ул! Кайтсыннар гына өйгә! Быел укырга керә бит әле ул. Өч атнадан мәктәпкә барасы.

Әнисәнең мәктәпкә ничек йөрисе инде хәл ителгән. Беренче елны әнисә кызын көн дә үзе күтәреп илтә. Аннары ике абый сеңелләрен кулдан да төшермиләр. Аннарыдан ары аннарыда – ике култык таягы! Сак кына сорап куям: «Култык таяклары да туза торгандыр ул?» «Елга өчәрдән санасаң, 150 пар таяк тузгандыр». Таяк! Аяк! Ә аяк киёмнәренең сыңары кая китеп бара торган иде?

Чалы кошы! Үзеннән-үзе әсәр каһарманы Фәридә белән чагыштырам икән.

– Ия табылды аларга. Первомайская урамында бер апа бар иде. Аяк киеме үлчәме туры килә. Аның уң аягы юк иде. Шул килеш тә, жирдә үрмәләп, яшелчә кәлшәләре үстәреп сата торган иде. Ике улына квартира сатып алды, бахыр. Үзе жир идәнле фатирда яшәде. Әллә нинди сукур мәхәббәт белән яратты ул балаларын. Мәрхүмә булды инде. Соңгы ун елда туфлиларемнең сыңарлары заяга аунап ята. Мин бит яшь чагында 12 шәр сантиметрлы үкчәле туфлилар дә кидем. Сез, ни, уйламагыз мине боегып кына утыргандыр дип, Горький паркына иптәш кызлар белән танцыларга да бара идем әле мин. 12 кыз гел бергә йөрдек. Биёмәсәм ни, бүтәннәр биегәннән карап торам. Ресторанга барганда да үзләреннән калдырмадылар. «Бусы ни дип килгән инде монда? – дигәннәрен дә ишетеп калырга туры килгәләде. – Әле генә көләч күзләргә томан сара. – Кеше төсле буласы, чын кеше буласы бик килә бит ул.

– Тик кешеләргә бүтәннәрдән ким түгеллегемне аңлата алмый йөдәгән чаклар булгалады шул...

– Мәктәп еллары, аяу белмәс сыйныфташлар хакында әйтүңме?

– Юк ла инде. Сыйныфташлар мине лидер итеп таныды. Мәктәпкә килүгә билгә бәйләп куела торган протезны (башта протез кигереп караганнар иде) почмакка сөяп куям да, авыр чөнки, сыңар аякта титаклы торган идем. Аннары гел култык таяклары белән генә йөрдем. Такта янына да чыгам, кеше рәтеннән линейкада да басып торам. Сынатырга ярамый, мин бит отряд советы председателе! Тик бер үкенеч – мине бер мәртәбә дә пионер лагеренә алмадылар. Бик тә, бик тә Артекка барасым килгән иде. Диңгезне күрәсем... Рәхмәт әтигә, ул мине йөзәргә өйрәтте. Йөри алмасаң, йөзәрсен, диде. Минем хакка Идел буенда, качып-посып, бакча өе салдылар. Ә бердән бер көнне поездга утырдым да Одессага китеп бардым – диңгезгә! Миңа 14 яшь иде ул чагында. Әти-әни тыймады. Югалмасыма

ышаналар иде. Аннары диңгезгә ел саен йөрдем. Чиратымны ике тәүлек көтеп утырсам утырам, фәкать кунакханәдә генә яшим. Мин – подвалдан якты дөньяга чыккан кыз – шул рәвешле шаһзадә сыман яшәп ала торган идем. Акча бар – әни белән шәл бәйли торган идек кыш бую.

– Туй фотосы түгелме? Кәләш син бит! Ә кияү кем?

– Шыгырдан егете. Вагыйзь исемле. «Аромат» фабрикасында баш икътисадчы иде ул. Ә мин – студент. 20 яшемдә бардым аңа. Яратып өйләнде. Ни гажәп, әти-әнисе дә каршы килмәделәр. 16 квадрат метрлы фатирыбызның бер почмагында чаршау корып яши башладык. Улыбыз Руслан туды. Мин университетны ташлап, автовокзалда билет сата башладым. Тик менә фатир мәсьәләсе... Тәвәккәлләп, Терешкова янына бардым. Шулай итеп, безнең яшә гаилә фатирлы булды. Әйбәт кенә яшәп ятканда ирем кунарга кайтмады. Хыянәт! Фатирны аңа калдырып, улым белән подвалга кайттым. Иң авыры бу түгел!

Горур идем, кичерә алмадым.

Иң авырын да татыган икән шул Әнисәкәй. Эштән арып-талып кайтып килгән Әнисәне күрсәсе ХӘБӘР! белән каршылай: «Тизрәк кыймылда! Анда улыңны «КАМАЗ» таптады! Аякларын кисәргә алып киттеләр!» Русланга да 7 яшә иде. Аһ балакаем! Минем язмышымны кабатлайсың! Шушы уй башыннан сызылып үтүгә Әнисә һушын югалта. Дүрт айлык көмәнән дә... Икенче ире кайгы кәргән йорттан китү ягын карый. Югыйсә Әнисәнең ризалыгын озак яулап өйләнгән була да бит. Ир-атлар кайгыларга чыдамый шул ул. «Шөкер, улымның аякларын сакладылар, берәз кыскарак кына булып калдылар. Гажәп акыллы, гажәп тәүфыйклы улым гомерсез булып чыкты. Авыл хужалыгы академиясен тәмамлаган иде. 33 яшендә авырып үлде. Улым артыннан берәм-берәм әти белән әни дә китеп бардылар. Шул көннән бирле мин намазда. Ходай Тәгаләдән сабырлык сорыйм. Әти белән әнине тәрбияли, кадерли алганым бик сөөнәм. Абыйларның да берсе иртә вафат булды, икенчесе бүтән кавем белән кушылып, безнеке булудан туктады. «Ярый әле, кызым, син бар, ярый әле теге вакытта үлмәгәнсең», – ди торган иде әти».

Олы яшәтгә авыруны карау сәламәт кешегә дә жиңел түгел. Житмәсә, кабаланып йөргәндә абынып китеп, Әнисә сыңар аягын да сындыра. Ул чагында ничек тернәкләнгәндер? Әмма аякны сындырудан курку калган. «Кибетләрдә йөргәндә куркам. Анда гел идән юып торалар. Таягым таеп китәр дә, егылып, аягымны сындырырмын кебек».

Мин бер мизгелгә дөньяга Әнисә күзләре белән карап алам. Әнә урамга яңа кар яуган. Әнисә карны түгел, янәшә барган аяк эзләрен күрә. Әнә, берәү баласын иңенә утырткан. Әнисә, бер мәртәбә дә урамнан баламны күтәрәп уза алмадым дип уйлый.

Мәхрүмлекләр! Тоташ мәхрүмлекләр! Барысына да исерек шофер гаепле...

«Мин мәхәббәткә коенып яшәдем! – Әнисәнең йөзе янәдән көләч. – Миңа 8 яшә иде, аңа – безнең урамның башкисәренә – 18! Мин капка төбәндә утырганда шул башкисәр гел башымнан сыйпап уза. Әнигә гел әйтә: «Бу кызыңны урлап китәм, Миңниса апа!» Соңрак машина алды бу. Минә мәктәпкә илтә, алып кайта. Тик урлап китәргә өлгермәде. Төрмәгә утыртып куйдылар Илдар абыйны. Ә мин ул төрмәдә утырган чагында тормышымны бозып куярга өлгердем. Югыйсә адвокат булам да Илдар абыйны төрмәдән кайтарам дип кенә юрист булырга жыенган идем. Еллар узгач, аны миңа улым Руслан табып кайтты. Кинога киткән улым: «Әни, менә мин үземә әти алып кайттым», – дип кайтып керде. Ул чагында миңа – 29, аңа 39 яшә иде. Бер дә өйләнмәгән, ә мин инде ике ирдән аерылган балалы хатын. Илдар белән аның вафатына кадәр бик матур пар булып 20 ел яшәп калдык. Яратуның ни икәнән беләм. Ә ярату минем өчен беренче урында. Ярату дигәннән, бер тарих сөйлим әле. Казан университетында Латвиядән килгән бер егет аспирантурада укыды. Шул кеше, миңа гашыйк булып, тәмам чиргә сабышкан иде. Килә дә баса безнең йорт янына. Койма аша карап тора. Кинога чакыра. Югыйсә күрә бит инде нинди икәнәме. Үзе Ригасына кайтып киткәч, мине кунакка чакырды. Ә мин сәяхәтләр яратам. Бардым. Бу кеше ул вакытта «Даугава» журналында редактор булып эшли иде. Яратам, ди. Өйләнәм, ди. Укытам, ди. Синнән пара-олимпияче ясыим, ди. Соборга орган тыңларга баргач, кулына күзем төште монның: шау сипкел! Шунда бу кешене мәңгә ярата алмаячагымны аңладым. Кайттым да киттем, Вагыйзьгә кияүгә чыктым. Трофимов артымнан килгән. Кунакханәдә тукталган. Минә очрашуга чакырып хат язган. Вагыйзь көнләшүдән котырып чыкты инде. Миннән жавап хаты яздырды. «Килмә, көтмә, яратмыйм», – дип яздым.

Илдары белән парлап биегән чакларын сагына Әнисә. Ничекме? Илдар Гөлбәшикәрен аркасыннан кочып ала да матур музыкага әй «бииләр» икәү! «Мин таякларымны ташлап, тураеп басам, аның кочагында төп-төз торам. Тирбәләм. Буюм да кыска түгел икән минем. Бик рәхәт була торган иде шул чагында. Илдар белән дөбәрдәтеп дөнья көттек. Менә соңгы машинамын бергә төзөгән йортыбызны саткан акчага алдым. Машинасыз ярамый миңа. Хөкүмәттән даулап йөри торган гадәтем юк. Бөтен ирешкәнәм үз көчем белән. Ялгыз да яшәп була анысы.

Тик яратусыз яшәү кыен. Ә хыянәтче Вагыйзь һаман шалтырата. Ялгыз яши».

Әнисә мине: «Гел сөйләшәп булмады. Әле күпме сүзләр калды. Минем гомер язылмаган роман ул», – дип озатып калды. Романыңның дөвәмы матур, яратуга, кадергә мул булсын иде синәң, Әнисәкәй! Иң мөһиме – өметәң киселмәсен!



ГЫЙБАДУЛЛИНА Лилия
(әдәби тәхәллүсе – Лилия ГЫЙБАШ)

Казан дәүләт университеты

Кияүдә, ике ул үстерә

Карьера: шагыйрә.

Тормыш шигаре: «Барысы да вакытлыча.
Мәңгелеккә бердәнбер юл – балаларым».

<https://www.facebook.com/suyumbike.zhurnaly>

Ә бездә – өй туге!

Күптән түгел иркенрәк яңа фатирга күчендек. Шәһәр читендә: тыныч, иркен, рәхәт. Балалар бакчасы да өебезгә терәлеп кенә тора диярлек. Бу арада өй туге үткәрү, яңа жиһаз, пәрдә-чаршау ише нәрсәләр алу кебек күңелле мәшәкәтләр белән мәшгуль булдым. Яңа өйдә яңача яшисе килә, шуңа да бөтен нәрсәне үебезгә ошаганны сайлап алдык. Матур да, күңелгә дә ятышлы булсын дип. Оя кору – адәм баласы өчен жир йөзөндәге иң зур бәхетнең берсе икән ул.

Шәхесләребезгә – кадер-хөрмәт!

Күптән түгел Кадыр Сибгатуллинның юбилее уңаеннан яңа китабы дөнья күрде. Соңгы вакытта ижади мирасы матбугат чараларында шактый яктыртылды, Чаллыда шагыйрьгә багышланган кичә дә үткәрелде. Бу эшләрдә Кадыр абыйның әдәби давамчысы, аның ижатын өйрәнү һәм пропагандалауга зур өлеш керткән Факил Сафинның тырышлыгы зур булды. Сүз уңаеннан, Факил абый – быел Тукай премиясенә тәкъдим ителгән кандидатларның берсе. Аңа ихластан уңышлар теллим. Кадыр Сибгатуллин, Факил Сафин – үзем өчен өр-яңадан ачкан каләм әһелләре. Ижатларына сокланам!

Озак яшим, дисәң – бала тап!

Швеция галимнәре раславынча, балалары күбрәк булган кешеләр озаграк яши икән. Безнең әбекәй, мәсәлән, 8 бала табып үстергән. Гаилә йөген дә, колхоз йөген дә тарткан. Эштән арып кайтып кергән уңайга мультиваркасында ашы пешеп тормаган, керләрен автомат машина юмаган... Узган ел 91 яше тулыр алдыннан дөнья куйды ул. Икенче әбекәем 87 дә бакыйлыкка күчте. Үлгәнче үзе чабына-чабына мунча кереп, күлмәкләрен шунда юйп та кайта иде. Килгәнә эш арттырмый, янәсе. Ул әбекәем – 5 бала анасы. Дөрөс әйтә ул Швеция галимнәре!

сөендерде

көендерде




сөендерде

көендерде



сөендерде

көендерде



Дарулар нигәдер булышмый

Грипп эпидемиясе быел безне дә читләтеп узмады. Ике улыма да шушы зәхмәт кагылды. Температураларын төшерә алмый азапландык. Бернинди дару да алмый. Узган елгы даруларны биреп карыйм: файдасы аз. Әллә вируслары да елдан-ел аза бара, әллә без дәвалый белмибез, әллә инде иммунитетның каршы торучанлыгы түбән? Югыйсә, витамин дип, яшелчә, жиләк-жимештән өзәлгән юк, сәламәт яшәү рәвеше дип тырышкан булабыз. Әле менә терелделәр дә, авылда әбиләрендә тернәкләнү терапиясе үтеп яталар: саф һава, авыл сөте, йомыркасы дигәндәй...

Берәүгә – тау кадәр, икенчеләргә – тамчылап...

«Гагарин кубогы»на ярышлар бара. Дөрөсен әйтәм, коточкыч зур акчалар түгеп, әллә каян китертелгән спортчыларның шайба куып кына миллионнар «эшләүләрен», безнең ил халкының исә кичен телевизорга текәлеп, шуларга жан атып утыруын кабул итә алмыйм. Шуларга күбрәк балалар өчен спорт мәктәпләре, спорт мәйданчыклары ясасалар, хәерлерәк булмас идеме икән? Илнең мәдәният һәм сәнгать өлкәсендәге хәерчелеген сөйләсә дә килми... Югыйсә бер спортчыга түгелгән акча, әйтик, Чаллы драма театрына иркен, яңа бина төзеп куярга җитәр иде бит...

Душлаштырыр урынга...

Быел «Евровидение» җыр бәйгесе Украинада уза. Россиядән анда инвалид арбасында утыручы кыз Юлия Самойлова катнашырга тиеш иде. Әмма Киев җырчы кызга Украина чикләрен узганы өч елга тыйган булып чыкты: Юлия 2015 елда Крымда чыгыш ясаган һәм «кара исемлек»кә кертелгән. Соңгы елларда «Евровидение»гә болай да геосәясәи вакыйгаларның йогынтысы сизелә иде. Европаның эфирга чыгу берлеге генераль директоры Ингрид Делтерненен бу хәлне: «Бәйгенең сәясәи уеннар максатында кулланылуы кызганыч», – дип шәрехләве, Юлиәнең катнашу хокукын югары даирәләрдә якларга омтылулары гына гаделлеккә өмет уята.



ӘДРӘН ДИҢГЕЗ, ЗӘҢГӘР ДИҢГЕЗ...

ЧИТ ИЛЛӘРГӘ СӘЯХӘТКӘ ЖЫЕНГАЧ, ОЗАК
САЙЛАНЫП ТОРМАДЫК: КАРА ТАУЛАР ИЛЕНӘ –
ЧЕРНОГОРИЯГӘ КИТТЕК! ӘДРӘН ДИҢГЕЗНЕ
КҮРЕРГӘ!

Йолдыз
ШӘРАПОВА



Халкыбызның мәшһүр композиторы Салих Сәйдәшев, Әдрән диңгезне барып күрмәгән булса да (һәрхәлдә, биографиясендә андый мәғлүмат юк), аның гүзәллеген, бар ямен күңелләргә үтеп керерлек итеп, моң телендә житкерә алган. Жырны тыңлаганда, бу шаулы-даулы диңгез дулкындарының ярга шап-шоп бәрелгәнән ишеткәндәй буласың, аны барып күрәсең, тау батыры Искәндәр эзләренә басып йөрисең килә башлай. Шушы жырны ишеткәннән бирле, сихерләп, үзенә тартып тора башлады Әдрән диңгез.

...Мәскәүнең Домодедово аэропортынан күтәрелеп, өч сәгать бие болытлар арасында йөзгән самолетыбыз, төшәргә әзерләнеп, әйләнә башлагач, иллюминатордан жиргә карадым. Ай Ходаем, кая төшәр икән инде бу?! Уңга карасаң – очсыз-кырыйсыз таулар, сулга карасаң, диңгез жәйрәп ята. Оста очучылар ике тау арасындагы үзәнлеккә урнашкан Тиват аэропортына жай гына төшереп утыртты тагын.

Самолетта очканда ук инде «Монтенегро» дигән сүз ничектер колагымны сискәндерде. Без сәяхәткә жыенган Черногориянең англизчә исеме икән.



Бер көндә – өч фасыл

Монда яңгыр сирәк ява, ләкин бер яуса, атна бие туктамый дип, килүгә үк куркытып куйганнар иде. Яңгыр тамчылап кына калмады, коеп яварга тотынды: әллә диңгез болытка тоташкан, әллә болыт диңгезгә төшеп чумган – һич аңларлык түгел. Ярый әле свитерлар алганбыз. Булмаса да гажәп түгел, жылы якка кызынырга-коенырга килдек бит. Черногориядә иң беренче алган товарыбыз кулчатыр булды. Бәхеткә, аны озак тотып йөрергә туры килмәде: әллә безнең үзеннән курыкмавыбызны ошатты, әллә инде вакыты житеп, яңгыр туктады. Ялтырап кояш чыкты, кыздыра да башлады. Иртән – көз, төшен – жәй, кичкә – яз. Ярый әле кыш булмый да, кар яумый – шунысына сөенерлек.

Кара Таулар Иле дип аталса да, таулар һич кара түгел биредә, алар ямь-яшел урман белән капланган. Бөтен дөньядан монда дэвалану өчен киләләр. Бакча-ил, Европа оазисы дип тә атыйлар аны. Илнең халкы моны үзе дә белә һәм бик горурлана. Юк, алай гына да түгел, үзләренең табигатен пычратмас өчен жан-фәрманга тырышалар. Безгә бик кызык тоелса да, бу илдә торбаларыннан төтен чыгарып торучы заводлар күрмәдек. Әйтүләренә караганда, алар анда юк дәрәжәсендә аз икән. Бу да шул илләренең жәннәт кебек чиста матур табигатен бозасы килмәүдән, әлбәттә. Кирәк әйбернең барысын да диярлек чит илдән алу ягын карыйлар. Ә ризыклары менә – күңелгә ятты. Экологик чиста саф һавада үскән үләнне ашаган сыер, кәжә сөте ризыклары чын мәгънәсендә табигый, тәмле һәм файдалы. Шулай булса да, балаларга дигән тагын да сыйфатлырак ясарга тырышалар.

Хәрәсәннәр иле

Безнең халыкта эш яратмаган, иренгән кешене Хәрәсән ялкауы диләр. Әллә ул Хәрәсән дигәннәре шул Черногория микән? Бу илнең халкы бик ялкау. Алар моны үзләре дә белә, яшермиләр; иң сәере – хәтта моның белән горурланалар да әле. Ялкауларның ун кагыйдәсен дә уйлап тапканнар. Аларны бозып,



■ ... Менә бу капканы ачасы гына – син инде Әдрән диңгез хозурында!



эшкә тотынмас өчен кайларга гына язмаганнар – туристлар алып китә ала торган бар нәрсәгә! Каләм, кружка, футболка, тастымал – кайда да агач астында ял итеп яткан ир-ат сурәте һәм шул кагыйдәләр:

- Кеше бу дөньяга бик арып, ял итәр өчен килә.
- Караватыңны үзеңне яраткан кебек ярат.
- Төнлә әйбәтләп йоклый алыр өчен эшләреңне читкә куй.
- Хезмәт итмә, эш үтерә.
- Әгәр ял итүче кеше күрсәң, аңа ярдәм ит.
- Үзең булдыра алганны гына эшлә, эшли алмаганны бүтәннәргә куш.
- Агач күләгәсе – коткаручы. Ял итүдән берәүнең дә үлгәне юк әле.
- Эш сырхау-чирләрне китереп чыгара: яшьли үлмә.
- Әгәр эшлисең килсә, берәз көтеп, сабыр итеп тор. Менә күрерсең, бу теләк юкка чыгар.
- Ашап-эчеп утыручыны күрсәң – кушыл, эшләүчене күрсәң – комачаулама.

Әлегә кагыйдәләрнең безнең халык өчен түгеллеген төшенгәнсездер, шәт... Шаккатарсың, халык белән халык ничек аерыла. Ә үзенәң уңганлыгы белән дан тоткан безнең татар халкы, киресенчә, «Эшләмәгән ашамый», дип кабатларга ярата.

Соңрак белдем, монда бер көн эчендә елның өч фасылы да була икән.

Туй түрендә... ил әләме

Кайчандыр Югославиянең бер өлкәсе булган төбәк хәзер Черногория дигән аерым дәүләт булып яшәп ята. Бу Балкан иленең йолалары да үзенчәлекле. Биредә безгә, чын мәгънәсендә, бәхет елмайды: шактый зур суммадагы евроларыбызны түләсәк түләдек (анда акка берәмлеге евро), әмма тау башындагы бер черногор авылына милли туйга баруга ирештек. Дөрес, бу илдә туйга чакырылык туганнарыбыз да, танышларыбыз да юк иде. Туристлык агентлыкларына рәхмәт, алар



■ Черногорияда
жир асты юлла-
рында шактый
мәғлүмат та
аласың!
Алфавитның
һәр хәрефе ил,
шәһәрләр тарихы
турында сөйли.
Дөньяның атаклы
рәссамнары,
аларның
картиналары бе-
лән дә танышырга
мөмкин биредә.



килгән кунаклар өчен шундый рәхәт чара уйлап тапканнар. Биек тау башындагы черногор авылына безне автобусларда алып менделәр. Тиешле урынга барып житкәнче, берничә тапкыр белгән догаларны укырга туры килде килүен, тау бик текә, биек, житмәсә, серпантин юлы Әдрән диңгез кырыйлатып уза.

Черногория иң саф һавалы ил дип санала.

Тау башына юкка менмәгәнбез икән, анда безне, иң кадерле кунакларны каршылагандай, милли сыйлардан сыгылып торган зур табын әзерләп көтеп торалар иде. Бәйрәмнең ияләре – кияү белән кәләш тә килеп җитте. Алар милли киёмнәрдән иде. Мине иң гажәпләндергәне – кияү белән кәләш янәшәсеннән ил байрагын күтәргән байракчы атлады. Килгән кунаклар аларны бодай һәм башка ярмалар сибеп каршылады. Яшьләр әләм каршында тез чүгеп, аны үбеп, мәхәббәтләрен соңгы сулышкача сакларга, бер-берсен ташламаска ант иттеләр. Ике башлы сәмруг кош төшерелгән кызыл төстәге дәүләт байрагын тотып баручыга игътибар, кадер-хөрмәт яшьләргә караганда да күбрәк булды кебек. Аннары байракчы ил әләмен гашыйклар урыны артындагы диварга элеп куйды. Черногорларда туй өч көн бара, байрак та өч көн бие шунда эленеп тора...

Туйның үзен мин милли Сабан тугебызга охшаттым. Кайбер уеннары нәкъ безнеке. Кунаклар да, яшьләр дә капчык киеп йөгерүдә ярышты. Яшь килеңнәр, житү кызлар тавык куып йөгерде. Туйга махсус чакырылган атаклы ансамбль егет-кызлары белән бергәләп аякларга ут капканчы биедек. Тик кенә утырсаң, төнлә тау башында салкын. Аннары туйда тукмак та бии! Черногор егетләре бик горур кыяфәтле, бөркет карашлы – икесе дә тау балалары! Кызлары – тауда үскән чәчәк кебек нәфис.

Кадерле кунаклар икәнебезгә табын артында тагын бер кат инандык. Без килә дип, яшь бәрән итен төрле

соусларга салып, тәмле итеп пешереп куйганнар. Кәжә сөтеннән ясалган атаклы черногор сырыннан да, прштут дигән ысланган иттән дә авыз иттек. Эчемлекләрдән ракия (бездәге аракы, кара әле, исеме дә охшап тора), төрлө шәраблар бар.

Татарстаныбызга кайткач, бу туй турында дустанышларга сөйләргә булыр әле. Алар арасында рестораны, кафе хужалары да бар бит. Әгәр дә алар үзләрендә бөлеш-гөбәдияле татар туен күрсәтсәләр, килгән кунаклар разый булыр дип уйлыйм – тамак та тук, тамаша да бар. Безнең Казанга хәзер дөньяның кай кыйтгасынан гына килмиләр бит! Татар илендә булып, чәкчәкле-казлы милли туй да күрәп китсәләр, әйбәт бит инде: кунакчыллыгыбыз бар җиһанга тарала. Җыр-бию коллективларын, популяр артистларны да чакырырга була.

«Күп яуларны күргән диңгез»

Язмамның башында сәяхәтебезнең максаты – жырларда жырланган Әдрән диңгезне күрү дип әйткән идем бит. Чынлап та, аңа сокланыр өчен генә дә килергә була бу илгә. Бәхетебезгә, кунакханәбезнең диңгезгә караган тәрәзәләреннән фирүзә кашлы зур йөзек булып күренә иде ул. Кырыена тезелеп киткән таулар да аны көмеш йөзек төслә итә. Ә инде ул тауларга урнашкан эреле-ваклы йортларның кызыл чирәп түбәләре мәржән муенса төслә күренеп торганга, кара таулар иле кыйммәтле бизәнү әйберләре салынган сандык-хәзинә булып тоелды. Яр буйларындагы су яшел зөбәржәт төслә, эчкәрәк кERGән саен, зәңгәрләнә бара. Хәер, аның Адриатик (татарча Әдрән) дигән исеме дә зәңгәр дигәнне аңлата лабаса. Үзем күрергә хыялланган шул диңгезнең дулкыннарында да тирбәлеп коендык, аркылыга-буйга пароход көймәләрдә дә йөздек. Диңгез өстендә көймәләрнең ниндие генә юк. Суда батмый торган һәр савытка утырып чыкканнар. Кайсы чүмечкә охшаган, кайсы – ләгәнгә, ә жылкәнле көймәләрне санап кына бетерермен димә. Безнең илнең яңа байларының яхталары да шунда – Будвада тора икән. Ә без үзез борынгы агач көймәгә утырып,



Әдрән диңгез ярларына хозурланып, көне буге йөздөк. Мондагы гүзәллеккә башта күз сөенә, аннары – күңел. Кояш нурларында дулкыннар алтын балык сырты төсле жем-жем килә. Әлегә көймә туристларны безнең эраның IV гасырында ук төзелгән борынғы Котор шәһәрәненә сәяхәт иттерде. 1500 баскыч буенча тау башына иренмичә менсәң, күз алдында гажәп манзара ачыла: Әдрән диңгез уч төбөндәгедәй күренә. Ярларында ныгытма буларак төзелгән әлегә шәһәр тар урамлы, янәшә ике кеше дә атлап йөрерлек түгел.

Һәр илнең борынғы үткәне, чал тарихы аның архитектура корылмаларында чагыла. Монда да шулай. Антик чорларда ук биредә римлеләр яшәгән. Аннары аларны славяннар басып алган. Соңрак бу ил халкы төрекләр изүе астында калган. Диңгез ярына урнашкан уңдырышлы жирләр күпләрнең күзен кыздырган, күрәсәң. Ләкин кыпчыкны бөркетләрдән алган бу батыр халык төрекләрдән генә түгел, французлар изүеннән дә жиңеп котылган. Яуларның төрлесен күп күргән-гә, диннәр дә төрле биредә: христианнар, католиклар һәм мөселманнар. Һәр килгән бере үзенең динен дә китергән. Яр буендагы биек тау башларында ялгыз католик чиркәүләре еш очрый. Аларны булдыра алган кадәр биегрәк салырга тырышканнар. Аллаһка якынрак булырга теләүдән.

Диңгез өстендә – азан аһәңе

Будвадан Барга без таксига утырып бардык. Йөртүчәсе бик аралашучан кеше булып чыкты. Юл буге илнең үткәне һәм бүгегенгәсе турында сөйләп барды. Социалистик Югославияне дә сагынып искә алды. Татарстаннан, Универсиада шәһәре Казаннан булуыбызны, мөселман икәнлегемне белгәч, шәһәрнең 2014 елның маенда гына ачылган Сәләмия мәчетенә алып китте. Манаралары күккә ашкан зур яңа мәчетне күргәч, соклануыбыз соң чиккә житте. Берәз гына безнең Колшәриф мәчетен дә хәтерләтә, ләкин манарасы да икәү генә, гөмбәзләре дә көрән төстә. Берьюлы ике мең кеше гыйбадәт кылырлык зур намаз бүлмәсе, үзенең

мәдрәсәсе, китапханәсе, хәтта балалар бакчасы, хәләл рестораны, спорт һәм киңәшмәләр залы да булган бу ислам комплексыннан чыкмыйча да шәригать кануннарын бозмый гына да көн итәргә була. Өйлә намазы вакыты житүен белдереп, Әдрән диңгез өстенә моңлы азан тавышы таралды. Кереп, без дә намаз укып чыктык. Ходай үзе кабул итсен! Унике ел дәвамында бөтен дөнья халыклары ярдәме белән төзелгән әлегә мәчет таулар арасында энжә сыман ялтырап тора.

Озак еллар Төрөк Госманлыгы изүе астында торган Черногориядә мәчетләр элек тә булган. Шуларның иң атаклысы, туристларны магнит шикелле үзенә тартып торганы Бар шәһәрәндәге Үмәрбаш мәчете 1662 елда ук төзелгән инде. Риваятьләр буенча, Үмәрбаш бер сәяхәт-теннән соңарып кайткан һәм кичке намазга кадәр кирмәннең эченә кереп житә алмаган, намазын шунда үзе басып торган жирдә укыган. Аннары нәкъ шул урында мәчет төзетергә боерган. XVII гасырда төзелгән бу мәчет туристларның иң яратып килә торган урыны.

Суы тылсымлы икән ул Әдрән диңгезнең!

Илләр гизгән – телләр белгән

Гадәттә, телләр белгән – илләр гизгән, диләр. Ләкин монда бу гыйбарәне берәз үзгәртәсем килде. Бу илдә безнең ише англиз телен белмәүчеләргә дә бик рәхәт: ачтан үлмисең. Бик күп сүзләр русныкына охшаган. Авызыңны азрак ачып, буталчыграк итеп сөйләшсәң, аларча килә дә чыга. Сәяхәтебез азагына бу телдә аңлаша гына түгел, аралаша да башлаган идек инде. Ә менә бер кишеттә үзегемнең татар (!) сүзен ишетеп, тәмам гажәпкә калдым. Күлмәк киеп караучы кызга сатучы ханым, товарның тагын да матуррак буласын искәрттергә теләптер инде, «каешы-каешы» ди. Белгән таныш сүз колакны ярып керә бит ул. Мин дә, сөенеп, сискәнәп куйдым. Шул безнең дә билләрне буга торган каеш пута турында сүз бара бит инде. Аннары кишеттә – күмер кабына, ресторанда каймакка гажәпләнергә туры килде. Эзләсәң, тагын булгандыр әле алар. Болар шул Госманлы заманнан калган төрки сүзләр икән. Кайдан, ничек кенә кергән булмасын, аларны ишеткәч, рәхәт булып китте. Үзең-неке үзәктә шул инде. Ләкин бу татар сүзләре үз илебезне, үз телебезне юксынырга өлгергән күңелебезгә бәлзәм булып ятсалар да, сагыну сагышын баса алмадылар. Киресенчә, көчәйттеләр генә. Ярый әле озакка килмәдек, шөкер, кайтырга үз илебез, сөйләшергә үз телебез бар. «Ямьле булса да торган жир, сагындыра туган ил» дип юкка гына әйтмәгәннәр шул аны. Менә шушы хакыйкәтне аңлар өчен генә булса да чыгып керергә кирәктер ул илебез чигенең теге ягына.

Редакциядән: танылган балалар шагыйрәсе, каләмдәшебез Йолдыз ШӘРАПОВАга – 55 яшь! Котлыйбыз! Ижәт уңышлары телибез!

16+ ХАТЫН-КЫЗ БЕЗДӘН КӨЧЛЕРӘК

Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ә ир-атлар үзләре бу хакта ни уйлый икән? Сүзгә аларга бирик.



Илсур МОРТАЗА (МОРТАЗИН) – юмор остасы, җырчы, артист, сценарист, режиссер; өйләнгән; гаилә стажы – 25 ел; бер бала атасы.

1 Иң элек хатын-кызның Сез нәрсәсенә игътибар итәсез: киemenә, буй-сынына, күзләренә, чәченә...

– Яшь чакта, әлбәттә, чибәрлегенә, буй-сынына күз төшә. Зәвык белән киенә белгән хатын-кызлар ошый миңа. Ә хәзер, ир уртасы булгач, 80 процентка, дип әйтә алам, күзләре җәлеп итә. Беренче караштан кемнең кем икәннән аңлыйм. Нинди генә хәйләкәр булса да, хатын-кызның күңелендәге барлык хисләре күзләрендә чагыла.

2 Хатын-кызның кайсы сыйфатларын гафу итәргә була?

– Хәзерге тулы эмансипация заманында да хатын-кызлар матур гаилә кору, бала табып үстерү турында хыяллана. Нинди генә сүзләргә төрсәк тә, хакыйкать бер: кешелекнең иң көчле коды – үрчү коды. Үзенең яраткан ире аңа бала сөю бәхетен бирә алмаганда, хатын-кызның әни булу хакына кылган хыянәтен гафу итә алам.

3 Ә нәрсә өчен бик якын хатын-кызны да гафу итмәс идегез?

– Җенси азгынлыгын канәгатьләндерү өчен хыянәт итүен. Тагын эчкәче хатын-кызларны гафу итә алмыйм. Исәрекле ирләргә дә килешми, ә исәрек хатын-кыздан да ямьсезрәк күренеш, гомумән, юк дип саныйм. Барлык бозыклыкларга беренче адым шуннан башлана. Шөкер, Ходай мине бу афәтләрдән саклады дип ышанам.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хужабикәләр. Сизгә аның кайсысы якынарак?

– Икесе дә. Минем өчен хатыным шундый була алды. Ул тәмле пешерә, пөхтә, тәртип ярата, зәвыклы комфорт та тудыра белә.

Моннан тыш, иҗатка илһамландыручы да – ул: мин җыр текстлары язам, Мәүлидә аларга көй иҗат итә. Уртақ җырларыбыз дистәдән артып китәдер: «Куркам сиңең сөеңнән», «Аермасын язмышлар», «Бүләк», «Улым – минем киләчәк», «Әнкәемнең күңелкәе» һәм башкалар.

Хәзерге вакытта мин вакытлыча Буа театрында эшлим, Мәүлидә – Казанда. Ара ерак та түгел, әмма көн дә

кайтып та йөрәп булмый. Гастрольләргә чыгып китсәк, атналар бие күрешмибез. Мондый аерылышып торуларнык гаиләләр өчен бер дә зыянга түгел дип саныйм: бөтен үпкәләр онытыла, хатынның яхшы яклары гына искә төшә, тәмле ашлары сагындыра... Хисләргә яңарту өчен дә бик кирәк этап бу тормышымда.

5 Хатыныгызга ничек тәкъдим ясаганыгызны хәтерлисезме?

– Мин тәкъдим ясап тормадым. 1992 елның гыйнварында Чуашстанның Батыр районы Татар Согыты авылына концерт белән баргач күрдем аны беренче тапкыр. Туганы безнең төркемнең администраторы булып эшли иде. Кыз кунакханәгә аның белән күрешергә килгән иде. Мәүлидәгә ул вакытта 22 яшь, Батырда музыка мәктәбендә укыта. Бик ошады: үзе шаян, үзе сөйкемле, берәз гына усал да шикелле. Бер күрдән күңелемне биләде. Шаяру катыш: «Мин сине урлап китәм», – дидем. Февральнең 8 ендә, «КАМАЗ» машинасына утыртып «урлап» та кайттым. Үзенең ризалыгы белән инде. Кайткач, никах укыттык, мартта туй ясадык.

6 Ир кеше хатын итеп әнисенә охшаган кызны сайлай...

– Шулайдыр. Әмма минем очракта сайлау түгел, сиземләү, тою булгандыр ул. Өйләнешкәнче берничә генә очрашып өлгердек бит без. Тышкы охшашлыклары булмаса да, хатынымда әнкәйнең байтак асыл сыйфатларын күрдем мин: тәмле кулы, уңганлыгы өстенә, киң күңеллеге, тугрылыгы, кичерә белүе, зур җаваплылык хисе.

Кече киләнен бик яратты әнкәй. Мәүлидә дә килән булып төшүенә беренче көннәреннән әни белән бергә торып, бөтен эштә булышырга омтылды. Җыештыра башласа, ялтыратмыйча туктамый. Әнкәй аның тырышлыгына сокланып: «Казыма инде шулхәтле», – дия иде. Пөхтәлек аның канына сеңгән. Инде мине дә шул дәрәҗәдә чисталыкка ияләштерде ки, хәзер теләсә кемгә кереп азык та ашый алмыйм, бик талымчанга әйләндем.

7 Хатыннары ирләреннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Бар андый гаиләләр, тик аларда иргә хөрмәт юк. Ата-бабадан шулай килә бит инде, мал табу, гаиләсен туендыру – ир кеше эше. Гарип, инвалид булмаса, ир хатын тапканга риза булып ятарга тиеш түгел. Бу эшендә акча юк икән, икенчесен тап! Эшләргә теләгән кешегә эш бетмәгән. Инде хәлеңнән килми икән, хатыныңның битәрләвенә, кимсетүенә түзеп яшәргә кала. Гомер буге үзем эшләдем, бүрәнәнең авыр башын үзем күтәрдем.

8 Хатын-кызларны ир-атларда иң беренче чиратта нәрсә жәлеп итә дип саныйсyz?

– Тормыш тәжрибәмнән чыгып шуны әйтә алам: күпчелек очракта хатын-кызны тыныч холыклы, аек, жайлы ирләр жәлеп итә. Ә тормыш көтә башлагач, ирләрдә ныклык кирәклегә ачыклана. Хатын-кыз ирдә терәк эзли. Рухи көче булмаган ирләрден тиз туя ул.

9 Хатын-кызлардан үзегезнең кайсы якларыгызга игътибар итүләрен көтәсез?

– Шәфкатые күңеләмә, ярдәмчеллегемә. Кешегә булышырга яратам, шуннан ләззәт алам.

10 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Бар андый нәрсә. Гомер буге артык гүзәлләрне читләтеп үтәргә тырыштым. Чибәрләргә принц кирәк, тирә-юнендәге гади егетләргә алар түбәнсетеп, көлеп карый. Ә мин үземне беркайчан да асыл сөяккә санамадым, буй житмәскә үрелмәдем. Артык матурларга барлык кешенең күзә төшә. Мондый игътибарны аларның бик сирәге генә күтәрә ала. Кызганычка каршы, күбесенең язмышы аянычлы була: принц көтә-көтә арып, ялгыз калалар, эчүчелеккә, азгынлыкка биреләләр, адәм мәсхәрәсенә калалар. Чибәрлекне Ходай биргән зур сынау дип санийм.

Ир-ат үзе көчле, малтабар, дөнья йөген жигелеп тартучы булырга омтыла. Шуның өчен мактау, үсендерү көтә. Хатыны аңа соклануын белдереп, рәхмәтле булып яшәсә, без, ирләр, таулар күчәрәбез. Ә көчле хатын белән яшәү авыр. Ир андый хатын-кызда көндәш күрә башлай. Гүзәл зат үзен зәгыйфь, назлы итеп күрсәтү осталыгына ия булса гына, ирен, гаиләсен саклап кала ала. Калган очракта ике вариант бар: көчле хатын, пешмәгән дип санаган ирен куып чыгара яки ире, үзен көчле ир итеп, санлап торачак хатын эзләп чыгып китә.

Тормышта болай да хатын-кыз ирләрден көчләрәк тә, зирәгрәк тә, чыдамлырак та, һәм моны һәрдаим исбатлап яшәргә кирәкми.

11 Ир-ат һәм хатын-кыз логикасы дигән төшенчә бар.

– Хатын-кыз башта эшли, аннары уйлый. Минем хатын көлә: «Гомер буге мыеклы кешеләрне яратмадым, ә үзем сакаллы кеше белән яшим», – ди. Үзе орчык кадәр генә булса да: «Кечкенә буйлы иргә кияүгә чыкмаган булып идем», – ди. Гомумән: «Башта кияүгә чыктым, аннан гашыйк булдым», – ди.

Ә житдирәк әйткәндә, чыннан да, хатын-кызның логикасы бик үзенчәлекле: аның барлык гамәлләре үз мәнфәгатен кайгыртып эшләнә. «Минеке», «минемчә», «миңа» – менә шул аның яшәү принцибы. Бу дөрестер дә, чөнки гаиләсенең киләчәген, иминлеген, муллыгын кайгыртып шулай эшлим, дип уйлый бит ул.

Ә ирләр исә киңрәк уйлый. Ул да киләчәкне күз алдында тотып эш итә. Тик бүген ирнең ахмаклык булып тоелган адымнары яшәеш чылбырының бер буыны икәнлеген хатын-кызга аңлатуы бик читен.

12 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип саний.

– Хатын-кызда кирелек бик зур. Мәүлидә дә искәrmә түгел. Гомумән, безнең икебездә ике менталитет. Башка милләт арасында үскән татарларга исән калу өчен көчле, горур, тәвәккәл булырга кирәк. Аларга хисчәнлек, сентиментальлек ят. Минем хатынның да холкы шундый. Ничек тә үз дигәннен итәргә омтыла. Шулай да, яши-яши бер-берең ярашасың, очлы почмаклар яссылана.

Башта хаклы булуымны расларга талпынып карыйм инде. Холкым, Сукоярларга хас булганча, тиз кабынучан. Кычкырып жиңә алмагач, «тайм-аут» алам. Ә теге проблема үзеннән-үзе бетми, һаман баш калкыта тора. Соңгы чиктә хатынга минем белән килешергә туры килә.

13 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән...

– Минем гаиләдә мондый хәл, гомумән, булырга мөмкин түгел. Хатын иртән кайнар азык хәстәрләп озатып кала, кичен, кайчан кайтсам да, тәмле ризык пешереп каршы ала. Чирек гасырлык гаилә тормышымда «үзең кара, үзең жайла инде», дигән сүз ишеткәнем юк. «Хәзер, 5 минут көт, була», – ди. Кулларны юып өстәл артына утырганчы табын сый-нигъмәт белән тулган була.

Бик илһам килгәндә, үзем дә пешереп куям: итле бәрәңге, французча ит әзерләргә яратам. Тәмле дип ашыйлар.

14 Сер түгел, берәр жиргә жыена башласак, без, хатын-кызлар, соңга калучан...

– Озак вакытлар бик авыр мәсьәлә булды бу бездә. Мин бик тиз жыенам. Хатынның озак мыштырдавы жән ачуларын чыгара иде элек. Тавыш башлыча шуның аркасында чыга иде. Аннан, акрынлап, бер-беребезгә яраклаша башладык: кая булса да барасы булса: «Күпме вакыт бирәсең?» – ди һәм шул вакытка әзерләнеп бетәргә тырыша. Мин дә инде алай күтәрелеп бәрелмим. Ирләрнең, яшь барган саен, күңеле нечкәрә бара. Ә хатын-кызның – киресенчә. Гомумән, әгәр ирен барыбер үзгәртәсен белмәсә, хатын-кыз аның белән яшәмәс тә иде.

15 Хатын-кызлар еш кына... бүләк сайлауда ялгыша: ир-атка ошамастай бүләк бирә...

– Мин бүләккә битараф. Андый вак-төяккә исем китми. Хатыным бүләк иткән һәр нәрсәгә канәгатьмен. Минем өчен иң зур бүләк – этюдник. Рәсем ясап, дусларга бүләк итәргә яратам. Тик вакыт кына житми. Кылкаләм алсам, дөньямыны онытып ижатка чумам. Пейзаж да, натюрмортлар да ясыым – һәрберсе китеп бара.

Ә үзем хатыныма бизәнү әйберләре бүләк итәргә яратам. Форсат та чыгып тора – март аенда гаиләбезнең 25 еллыгын К. Тинчурин театрында «Көмеш туй» дигән тамаша белән билгеләп үттек.



Тулысынча сайтыбыздан укыгыз:
www.syuyumbike.ru



«Хатын-кыз
галәме»
сәхифәсен
Лилия
ГӘРӘЕВА
әзерли.

Мастер-классны югары категорияле аш-су остасы Лилия БАЙКЕЕВА үткәрә. Казанның Яңа бистәсендә туып-үскән Лилия ханымның эш стажы 40 елдан артык. Кызы Динара, улы һәм ике оныгы да шушы һөнәрне сайлаган. Бүген үзе эшли торган «Татар утары» рестораны белән Лилия ханым кайларда гына булмаган да, ул пешергән татар ашларыннан кемнәр генә авыз итмәгән. Быел Франциядә узасы Сабантуйга барырга әзерләнәләр. Болардан тыш, ул әле яшьләрне дә татар ашлары серенә өйрәтә. Ә менә бүген безгә пешереп күрсәтәсе талкыш кәләвәне Казанда ике-өч кенә кеше пешерә белә икән. Белгәннәре дә ул серне башкалар белән бүлешергә бик атлыгып тормый. Лилия ханым үзе дә аны тиешле кимәлгә җиткереп әзерләргә өйрәнгәнче, бер генә литр бал тотып бетермәгән. Катлаулы булса да, тәвәккәлләп, тотынып карыйк соң, эшләп карамыйча гына бернәрсәгә дә өйрәнеп булмый бит.



ТАЛКЫШ КӘЛӘВӘ



Күрәк:

(ширбәт өчен)

- 150 г бал;
- 450 г шикәр комы;
- 150 мл су.

Әлбә өчен:

- 100 г сары май (акмай белән дә пешерергә була);
- 1 стакан он.
- Киңәшебез: беренче тапкыр пешергәндә талкыш кәләвәне бирелгән ризыкларның яртысын

гына кулланып, аз гына күләмдә ясап карагыз. Дөресен генә әйткәндә, беренче тапкырдан ук килеп чыгуы бик икеле. Күп очракта ул җеппселәнми, ширбәт катып китә.



Эш барышы:

■ Кәстрүлгә су, бал, шикәр комы салып, ширбәт кайнатырга куябыз. Пропорцияләргә төгәл сакларга кирәк. Ширбәт дәрәс кайнатылмаган булса, талкыш кәләвә килеп чыкмый. Аны тешкә ябышып, сына башлаганчы кайнатабыз (ике теш арасынан тел белән эткәндә, сузылырга түгел, сынарга тиеш). Лилия ханым аны «әтәчләнгәнче» (ягъни әтәч конфет ясарлык булганчы) кайнатарга кирәк ди.

■ Әзер ширбәтне суытыр өчен төбә майланган табага бушатабыз. Кырылларын күтәргәләп, суынганын күтәбез. Ул бик кайнар, әмма кулга жыеп тотарлык куелыкта булырга тиеш.

■ Ширбәт белән рәттән әлбәне дә пешерергә кирәк. Моңың өчен калын төпле табада майны эретеп, онны салабыз һәм болгата-болгата кыздырабыз. Әзер әлбәдән кызган чикләвек яки көнбагыш тәмә килеп торырга тиеш. Онны майга салуга кабып

карагыз, ул тәмсез була. Аннары кызгач авыз итегез, он хуш исле, тәмле булырга тиеш.

Талкыш кәләвәне сузу:

■ Кулга бер кат – чүпрәк, аның өстеннән резин перчатка киеп, ширбәтне жыеп тоталар. Ул агып төшәргә генә тора, шуңа күрә тиз-тиз эшлисе. Сул кулга жыеп тотасың, уң кул белән сузасың, урталай бөкләп, кабат сул кулга кайтарып саласың. Тарта торгач, ширбәт агара, кайтарып салганда «чап-чап» дигән тавыш чыгара башлай, нечкә жепселләргә аерылырга керешә.

Әлбәне сөндөрү:

■ куна тактасына әлбәне бушатып, кашык белән тигезлибез. Әлбә дә, ширбәт тә бертөсле жылылыкта булырга тиеш. Кулдагы ширбәтнең ике очын божралап тоташтырабыз да әлбә өстенә салабыз. Божраны әлбә өстендә килеш кенә сузып, урталай

бөклибез дә кайтарып салабыз, шулай ширбәткә әлбә тәмам сеңеп бетеп, ак төстөгә вак-вак жепселләргә аерыла башлаганчы кабатлайбыз. Өзеп чыгарырык итеп тартмаска кирәк.

■ Жепселләнгән кәләвәне тотам-тотам итеп аерабыз. Кукуруза чәчен хәтерләтә торган була ул.

■ Хәзер аны формага тутырасы калды. Моңың өчен кечкенә савыт кулай (махсус формасы да бар, ләкин аны заказга ясатсаң гына). Формага тутыруның да сәре бар: савыт төбөнә кәләвәне тыгызрак итеп саласы, уртасы бушрак булсын, аннары савытны тутырып бетерәбез дә, авызы белән кунага каплап, бер-ике тапкыр ышкып алабыз – тигезлибез. Савытны селкеп, эчендәгә кәләвәне тактага төшерәбез. Форма кулланмыйча, кәләвәдән кечкенә шарлар гына әвәләсәң дә була. Талкыш кәләвә – кунак чәенә дигән үтә дә татлы ризык.

Зилә – модельер-дизайнер. Киём-нәрдә миллилекне һәм нәфислекне күрсәтергә тырыша. Тыныч төсләр, татарча бала итәкләр, түшләре бөрмәле күлмәкләр, милли бизәкләр – Зиләнең күлмәкләре әллә қаян игътибарны җәлеп итә. Ә тегәргә аны... балачагында әтисе өйрәткән. Көннәрдән бер көнне өйдәге тегү машинасын көйләп, алар икәүләшеп эшкә қия торган биаләй теккәннәр. Тегү эшенә мәхәббәт Зиләдә энә шул көннән уянып қалган. Мәктәпне тәмамлагач, қая барырга дип уйланып тормаган ул – туп-туры КФУның сынлы сәнгать һәм дизайн факультетына юл тоткан. Зиләнең эскизлары белән тегелгән киёмнәрне Казан қызлары гына түгел, Мәскәүне-келәр дә бик яратып қия. Бүген ул безгә тәҗдим итә торган жилет заманча мода белән тегелсә дә, милли бизәкләре булганга, үзенчәлекле күренә. Аны тегүе қатлаулы түгел.



Мастер-классны
Зилә
ӘХМӘТОВА
үткәрә.




МИЛЛИ ҺӘМ ЗАМАНЧА



Кирәк:

- Иңе 140 см булган туқыма; бую – жилет озынлығына бәрабәр;
- көмеш төсендәге термоапликация (көмеш төс – универсаль, ул теләсә нинди төс белән яхшы яраша);
- 11 данә ак сәйлән. Бишесенең диаметры – 0,5 см, қалғанны – чак қына ваграқ;
- Туқыма төсенә ярашлы тегү жебе.

■ Жилет гадәти күлмәк өлгесенә (выкройка-основа, базовая выкройка да диләр) нигезләнеп қиселә. Тегәргә яратқан кешеләргә иң элек шушы өлгене қайғыртырга қирәк. Ничек ясарга икәнән қитаплардан да, интернеттан да қарап була. Иң яхшысы – аны қалын қатыргыға ясау һәм қирәк булганда қәғазгә күчермәсен алу.



Түбәндәге үлчәмнәр кирак:

- Алдан да, арттан да жилетның озынлыгы. Ул муен төбеннән башлап үлчәнә. Тасма алдан – күкрәкнең иң биек ноктасы, арттан калак сөяге аша узарга тиеш. Озынлыкны үзегез теләгәнчә итә аласыз. Без, мәсәлән, янбашына чак кына төшөп тора торган иттек.
- Күкрәк әйләнәсе. Сантиметр тасмасы арттан калак сөякләре өстеннән, алгы якта күкрәкнең биек ноктасыннан уза. Тасманы артык тартып үлчәмәгез.
- Бил әйләнәсе.
- Янбаш әйләнәсе. Янбашының иң калку жиреннән үлчәнә.
- Арка киңлегә. Бер култык чокырыннан икенчесенә кадәр ара.
- Иңбаш озынлыгы.
- Муен төбеннән күкрәк очына кадәр ара.
- Жиң төбә уелышы озынлыгы.
- Төп өлгенә күчермәсенә берәз үзгәрешләр кертәбез. Мәсәлән, арт якта билдәге уйдырманы (вытачка) ябабыз, муен уемын 1-2 см тирәнәйтәбез. Кырыйдан аскы якка таба 6-7 см клеш ясап киңәйтәбез.

- Алгы якта исә иңбашындагы уйдырманы (вытачка) кырый жөйгә күчәрәбез. Аны 1,5 см кыскартабыз.

- Билдәге уйдырманы ябып, кырыйдан аска таба шулай ук клешландырып, 6-7 см киңәйтәбез. Алгы якның итәк очын дугаландырып кисәбез. Муен уемын да түгәрәкләндереп жибәрәбез.

Жилетны кисү:

- Тукуманы пар белән үтүкләп, керештерәбез һәм урталай бөкләп, өстәлгә жәеп салабыз. Өлгеләрне чукмарбашлы энәләр белән тукумага беркетеп торып, акбур белән эзен төшерәбез. Кырыйлардан 1,5 см, астан 3 см тегү өлешләре калдырып, тукуманы кисәбез. Алгы як – 2 кисәк, арткы як – 1 кисәк.
- Болардан тыш, безгә әле 3 астар да кисәргә кирәк. Аларның иңе – 6 см, озынлыклары: икесе – ал кыса озынлыгы кадәр (болары подборт өчен), берсе – арткы якка, муен уемы озынлыгы кадәр (обтачка була). Алар тукумага буй жеп юнәлешендә салып киселә.

Эш барышы:

- Иң беренче эш итеп, алгы яктагы уйдырмалар тегелә. Уйдырма очлары күкрәк очына юнәлсә, икесе дә симметрияле булырга тиеш. Уйдырманы аска таба каратып үтүклибез.
- Аннары кулдан гына иңбашындагы һәм кырый жөйләр тегелә. (Өлегә аны машина белән бастырмыйбыз!)
- Киемне сул ягына әйләндереп, киеп карыйбыз. Уйдырмалар дәрәжәләме, муен уемы муенга терәлеп тормыймы, жилетның итәк очы бер-берсенә менеп тормыймы, симметрияләме, иңбаш жөе артык озын булмаганмы – боларның барысын да карарга кирәк. Сул яктан киемгә төзәтмәләренә кертү уңайрак.
- Барысы да канәгатьләнәдерә икән, ул жөйләрне машина белән тегәбез.
- Гадәттә, иңбаш жөен теккәндә, алгы як берәз озынрак булып чыгып кала. Аны кисеп алмаса, ә арткысы белән тигезләп, сыйдырып бетерергә кирәк. Моңы эшләү кыен түгел: машина жөе салганда,



алгы як аста булсын, теккән вакытта энә очы белән жырып, аны сыйдырып бетереп була.

■ Астарларны баш-башларыннан бер-берсенә тегеп тоташтырабыз. Тәртибе болай: ал кысага тәгаенләнгән астар белән муен уемына дигәнән уң яклары белән бер-берсенә яткырып, өске очыннан машина жөе белән тегәбез. Муен астарының икенче очына кысага тегеләсе икенче астар тоташтырыла.

■ Һәрбер жөйне яхшылап үтүкләп, сыпылмасын өчен оверлок яки зигзаг жөй белән эшкәртәбез.

■ Эчкә таба 1,5 см кереп, астарны жилетка тегеп тоташтырабыз. Теккәннән соң, тегү өлешен кайчы белән кисеп, тарайтабыз. Астар читен шулай ук оверлок белән эшкәртәбез.

■ Жиң уемын тегү. Башта жиң уемының читен оверлок яки зигзаг

белән эшкәртеп чыгабыз. Аннары аны эчкә таба 0,5 см бөкләп, кырыдан 3 мм кереп, машина белән жөй салабыз.

■ Жилетның аскы итәген оверлок белән эшкәртеп, эчкә таба 1,5 см бөклибез, ачылып китмәсен өчен юеш тукума аша үтүклибез.

■ Жилетның читеннән 3 мм эчкә кереп, машина белән жөй салып чыгабыз. Алгы як, муен уемы, аскы итәк тоташ бер жөй белән тегелә. Аскы итәкне теккәндә, астарның очын эчкә таба бөкләп, жөй белән аны да бастырабыз.

Бизәк

■ Аппликациядән күңелебезгә ошаган кисәкне кисеп алып, аны жилетның бизәк буласы жиренә чукмарбашлы энәләр белән беркетәбез. Тукуманың сул ягыннан үтүк белән бастырып, аппликацияне жилетка ябыштырабыз. Үтүк белән

генә ышанычлы булмый, соңыннан энәгә аппликация төсөндәгә жеп саплап, белендерми торган итеп, тукумага беркетәбез.

■ Бизәк очына сәйләннәрне тегәбез. Беренче булып эре сәйлән тегелә, аннары – ваграклар. 3 сәйлән – жилетның бер ягына, 3 сәйлән – икенче ягына. Сәйлән аралары 1 см итеп калдырыла.

■ Жилетның арткы ягын да бизибез. Бизәк бил турысына кыл уртага тегелә. Аның ике ягыннан да икешәр сәйлән урнаштырыла. Аска исә, бизәктән 1 см төшөп, 1 эре сәйлән беркетелә. Алгы яктан – бил турысына күренми торган каптырма тегелә.

■ Киемебез әзер, аны итәк белән дә, чалбар белән дә кияргә мөмкин. Тар итәк белән күркәмрәк күренәчәк.



Кучкар. Тирә-юньдәгеләр белән аралашуда берни-кадәр киеренкелек тоелса да, кәефегез күтәрәнке булыр. Күңелегез яңалыкка, кызыклы чараларга әйдәр. Майның өчесенә кадәр сезнең йолдызлык Меркурий планетасы тәэсирендә, шуңа күрә юлларда игътибарлы булыгыз.



Үгезбозау. Финанс ягыгызның яхшыруын тоярысыз. Шәхси өлкәдә дә куанычлар булыр. Шулай да Меркурийның тәэсире бераз сизелеп, мәгълүмат кабул итү, игътибарлылык мәсьәләсендә кыенлыклар кичерергә мөмкинсез.



Игезәкләр. Көч-куәтегезнең артуын тоярысыз. Кызыклы идея белән мавыгып китү ихтималы зур. Бу бик әйбәт, чөнки шуның белән табыш ала башларсыз. Эшегездә дә, шәхси тормышыгызда да яңа күтәрәнкелек булыр.



Кысла. Сез дуслар белән көчле. Шуңа да алар белән күбрәк аралашырга тырышыгыз. Уйнап-көлеп кенә сөйләшкәннән дә үзегезгә файдалы мәгълүмат иштерсез. Киләчәкне планлаштыру өчен яхшы вакыт.



Арыслан. Эшләрегезне үзегез теләгәнчә башкарырга беркем дә комачауламас. Хыялларыгызны, яңа идеяләрегезне тормышка ашырыр өчен бик кулай чор. Яңа эшкә тотынсагыз, нәтижәсе әйбәт булыр.



Сәмбелә. Уйларыгыздан ваз кичмичә, юлыгызны алга карап давам итегез. Сезгә беркем дә аяк чала алмас. Сәламәтлегегез борчыган булса тынычланыгыз, сезнең белән бар да яхшы.



Бизмән. Моңа кадәр көчегез кимеп киткән кебек булса да, бу айдан сезне яңа энергия бөтереп алачак. Шулай да көчегезне юкка-барга сарыф итүдән сакланыгыз, югыйсә башлаган эшегезне төгәлли алмассыз.



Чаян. Мөһим казанышларга ирешергә барлык юллар да ачык. Форсаттан файдаланып калыгыз. Хыялларны чыңга ашырырга мөмкинлек булыр. Әмма моның өчен бар көчегезне бирергә туры килер.



Укчы. Эшегез күбәер, әмма бу тормышыгызга кызыклы яңалыклар һәм рухи канәгатьләнү алып килер. Танышларыгыз артыр. Ашыга торган гадәтегез мөһим карарлар кабул икәндә комачауларга мөмкин.



Кәҗәмөгез. Ыгы-зыгылардан котылып, күңелегез тарткан эш белән шөгыльләнү форсаты туар. Иң кыю идеяләрегезне дә тормышка ашыра алырсыз. Ижади эшкә сәләтегез ачылып, дөньяның моңарчы күрмәгән якларын барларсыз.



Сукояр. Вакытыгызны гаиләгезгә, өегезгә багышласагыз яхшы булыр. Жирдә эшләү форсаты булса, кире какмагыз, кыш буена саккан энергияне тулыландыру өчен шәп мөмкинлек бу. Иң югында гөлләр булса да утыртыгыз.



Балык. Тәнегездә генә түгел, жаныгызда да талчыгу тоярысыз. Моннан котылу юлы бер генә – күбрәк табигатьтә булу. Күп кенә «балыклар» матурлыкка, иҗатка тартылу сизәр. Уйлаган уйлар чыңга аша торган ай бу.

Наилә Фатехова (12.04.1962) – Татарстанның һәм Россиянең атказанган артисты.

Мәскәүдә туып-үсә. Әти-әнисе чыгышлары белән Нижгар өлкәсеннән. Мәктәп яшеннән үк Наилә көйләр яза. Кызларының музыкага һәвәслеген күрү, аны музыка мәктәбенә укырга бирәләр. Музыка училищесында «хор дирижеры» белгечлеген ала. 1980 елдан «Москонцерт»ның Сәйяр Хәбибуллин җитәкләгән «Хыял» ансамблендә чыгыш ясей башлый. Телевидениедә «Шире круг», «Споемте, друзья», «С добрым утром» тапшыруларында катнаша. 1986–1988 елларда – Мәскәү өлкә филармониясендә вокалчы-солист. 1989–91 елларда Хөсәен Кужалиев җитәкчелегендәге «Эмират» ансамблендә эшли, 1991–2005 елларда кабат Мәскәү өлкә филармониясендә. «Умырзая» дип аталган җырлар җыентыгы, «Дөнья кешесе», «Гөлләр», «Татар илем» дип аталган альбомнары бар.

Светлана Немоляева (18.04.1937) – РСФСРның атказанган артисты.

Маяковский исемендәге театрда әйдәп баручы артистларның берсе. 2013 елда «Алтын битлек» театраль премиясе лауреаты. Кинода бала вакытыннан ук уйный башлый. Этисе – кинорежиссер Владимир Немоляев еш кына аны күмәк күренешләрдә катнаштыра. Белемне Щепкин исемендәге югары театр училищесында ала. 1959 елдан – В. Маяковский театрында. Шушында булачак ире Александр Лазарев белән таныша, тагын бер елдан аңа кияүгә чыга. Ил күләмендә аны Эльдар Рязанов фильмнары таныта: «Служебный роман», «Гараж», «Небеса обетованные»... Улы Александр Лазарев, оныгы Полина Лазарева – шулай ук артистлар.

Анук Эме (27.04.1932) – күренекле француз артисты.

Актерлар гаиләсендә туган кыз балерина булырга хыяллана. Әмма 13 яшендә кисәк кенә үсеп киткәнлектән, укытучылары аның балерина карьерасын шик астына ала. Анукка (чын исеме Франсуаза) танылу «Монпарнас, 19» фильмында уйнагандан соң килә. Яшь актрисаны режиссер Федерико Феллини күрү, үзенә фильмнарында уйнарга чакыра. Әмма дөньяның барлык тамашачылары өчен дә Анук Эме – иң беренче чиратта Клод Лелушның «Мужчина и женщина» фильмындагы Хатын-кыз булып гәүдәләнә. Искиткеч уңышлы уйнаган бу роле өчен аны «Оскар», «Алтын глобус» премияләренә тәкъдим ителәр. 1980 елда «Прыжок в пустоту» фильмында башкарган роле өчен Канн фестивалендә призга лаек була.



Татарстан

Россия

Чит илләр

апрель дә кабынган йолдызлар



ТОРМЫШ СЫЗЫКЛАРЫ

Россиядәге иң үзенчәлекле рәссамнарның берсе дип бәялиләр бүген Ирик Мусинны. Ижат итү рәвеше дә, фикер сөреше дә, тормыш фәлсәфәсе үзгә аның.

– Рәссам ул, һөнәрдән бигрәк, яшәү рәвеше, – ди ул үзе. – Син һәрвакыт үз персонажларың белән яшисең. Чөнки теләсә кайсы эш ул эчке кичерешләр белән бәйлә.

Өлкән буынның йөзөндә жир белән бәйләнешне тоеп, сизеп була, ә ташкалада яшәүчеләрдә бу юк: аларның йөзе дә, тавышы да, егәре дә башка, дигән фикердә ул. Заманында Ирик юкка гына каланы ташлап, Саба районына кайтып китми инде. Өч еллап авылда яши. «Анда син жиргә, шундагы мохиткә беррегәсең, бербөтен буласың. Чистарынасың. Шундагы һаваны сулуйсың, саз, кар ерып йөрисең икән, синең эшләрең дә күзгә күренеп үзгәрә. Авылда сирәгрәк булган саен, пейзажның да төсә, жаны китә», – ди.

Еш кына XIX гасырга «китеп-китеп» алуы да, тормышны төптән жигелеп тарткан өлкән буынга мөрәжәгать итүе дә юкка түгел. Үткәндә калган мизгелләрен, чорны «тотар» өчен үзенең персонажларына шул дәвергә хас киёмнәрне «кигертә» рәссам. Шуңа күрә дә аның эшләрендәгә хатын-кыз образлары да, ниндидер ханымның купшы портреты булудан бигрәк, сабыен кайгыртучы ана яки ерак тарихта калган бер сылуның уй-сагышлары, йә узган гомере йөзөнә үз чалымнарын калдырган әбиләр рәвешендә чагылыш таба.

– Безнең тормышыбыз биләүдән башлап хатын-кыз тәрбиясен, мәхәббәтен, назын, аларның жан жылысын тоеп үтә, – ди рәссам, әлеге темага алынуының өстенлекләрен барлап. Шуңа да аларның, тышкы ма-

турлыгыннан бигрәк, эчке дөньясын, күңел байлыгын бирергә омтыла ул. Күп кенә эшләре балачак хатирәләренә тоташа. Әйтик, әбиләрне яза икән, монысы әтисенең әнисе – Саба районы Жәнәй авылындагы әбисендә узган балачагы белән бәйлә истәлекләренә нигезләнә. Петропавловскидан ел саен өчәр айга жәйге каникулга кайта торган була ул анда. Эшкә өйрәтүчесе дә, жиргә мәхәббәт тәрбияләүче дә, урман шавына колак салырга, табигать биргән нигъмәтләренә танырга өйрәтүче дә Мәгъдүмә әбисе була.

«Әбиләр чуагы» – хәтергә уелып кала торган эшләрненән. Гомер иткән нигезенә сөялеп, көзгә кояшның тымызык, тансык жылысында изрәгән шундый әбекәйне табарга кирәк бит әле! Әлеге хозурлыктан оеп китеп, черем итәме ул, әллә еракта калган яшьлек елларын искә аламы, урманда йөрөп кайтканнан соң аякларына берәз ял бирәме – анысын Ходай гына белә.

– Зәкия апа минем бик якын дуслым иде. Авылга кайткан саен янына бара торган идем. Туксанның өстендәгә әби миңа һәрвакыт үзенең тормышы турында сөйли. Аны тыңлагач, ис-акылың китә. Ничек алар шул авырлыклардан соң да йомшак күңелле булып калганнар дип уйланасың, – ди рәссам.

Гадәттә, рәссамнар үз хатыннарын ясый. Ирик Мусин да искәrmә түгел. Бүгенге көндә театр артисты булып эшәүче Ләйсән Каюмова ире остаханәсендә дә «төп рольләрдә». Икәүләшеп тудырган шундый эшләрнең берсе «Чүп» дип атала. Никадәр мәгънә салынган аңа! Жан ярасы булсынмы, тән жәрәхәтеме – әниләребезгә сыенабыз шул. Бармагыңа чүп керсә дә, авыр сүз екса да – әни кирәк.

Расиха ФАИЗОВА



ИРИК МУСИН



ИГЪТИБАР! «Сөембикә» журналының индексы үзгәрде

«Почта России»ның «Подписные издания»
(ПАП) рәсми каталогы буенча
ЖУРНАЛЫБЫЗНЫҢ ЯҢА ИНДЕКСЫ П2204



**11–21 май көннәрендә «Почта России»ның
почта бүлекләрендә
«Абунәче декадасы» узачак.
Ташламалар булганда, журналыбызга
язылып калырга ашыгыгыз!**

**Якыннарыгызга бүләк эзләгәндә
«Сөембикә»не сайлагыз!**



Татарстаннан читтә яшәүчеләр
«Роспечать» каталогындагы
элеккеге индекс буенча
языла алалар: **73002**



Журналыбызга онлайн режимда :
**<http://podpiska.pochta.ru> сайтында (регистрация узуп)
яки безнең сайтыбызның онлайн язылу бүлегендә дә
язылырга мөмкин.**

Электрон версиягә язылган очракта, яңа санны компьютерда, планшет-
ларда, барлык мобиль җайланмаларда PDF форматта укырга була.
iPad һәм **iPhone** кулланучылар «Сөембикә» журналының электрон
версиясен App Storeдагы «Pressa.ru» киоскына кереп, хатын-кызлар өчен
журналлар арасынан таба ала.

Электрон версиягә язылу турында тулырак мәгълүматны «Сөембикә»
журналының сайтында «Язылу» бүлегендә табып була (**www.syuyumbike.ru**).